



د پاچا امان الله واکمنۍ ته

يوه نوې کتنه



ليکوال

پوهاند ډاکټر محمد حسن کاکړ

د پاچا امان الله واكمنی

ته

يوه نوې كتنه

ليکوال

پوهاند ډاکټر محمد حسن کاکړ



د کتاب ټاکنه نې:

د کتاب نوم	:: د پاچا امان الله واکمنۍ ته يوه نوې کتنه
ليکوال	:: پوهاند ډاکټر محمد حسن کاکړ
خپرنډوی	:: د افغانستان د کلتوري ودې ټولنه - جرمني
چاپ کال	:: ۱۳۸۴ ل (۲۰۰۵ ع)
چاپ شمېر	:: ۱۰۰۰ ټوکه
د خپرونولو	:: (۷۱)
کمپوز	:: ذبيح الله شفق
د چاپ زيار	:: سيد عبدالله پاچا

چاپ او کمپيوټر ټی

د دانش خپرنډوې ټولنې تخنیکي خانګه - پېښور

Tel: +92-91-2564513/Email: danish2k2000@yahoo.com

د مطالبو فهرست

مخکڼه	سرليک	کڼه
الف.....	د خپرندويي ټولنې يادښت (د پيلامې په توگه).....	۱
۱.....	د ليکوال سريزه.....	۲
۴.....	پيلامه.....	۳
۱۴.....	لومړنۍ خبرې.....	۴
۱۵.....	د امان الله پاچا کېدل.....	۵
۱۸.....	د بشپړې خپلواکۍ جگړه.....	۶
۲۶.....	له هېوادونو سره اړيکې.....	۷
۲۹.....	افغانستان او منځنۍ اسيا.....	۸
۳۹.....	لومړنۍ سمونونه.....	۹
۵۳.....	سياسي ډلگي او دسيسې.....	۱۰
۵۸.....	د خوست ياغي توب.....	۱۱
۶۶.....	د پاچا امان الله سفرونه.....	۱۲
۷۹.....	وروستي سمونونه او له وطن څخه د پاچا امان الله.....	۱۳
۱۲۰.....	پايلىک.....	۱۴
۱۵۴.....	يادښتونه او لمن ليکونه.....	۱۵

د پيلامې په توگه

"د پاچا امان الله واکمنۍ ته يوه نوې کتنه" د نوميالي افغان مورخ پوهاند ډاکټر محمد حسن کاکړ نوي څېړنيز اثر دی، چې د هېواد د تاريخ د معاصر دوران پر يوه ډېر مهم څېړکي "اماني دوره" نوې رڼا اچوي.

قدرمن استاد پوهاند کاکړ د کابل پوهنتون د معاصر تاريخ هغه متخصص استاد و، چې له امير عبدالرحمن خان څخه نيولې د معاصر افغان تاريخ دغه دوره يې د تخصص او تدريس د څانگې په توگه اوږده کلونه د افغانستان د تاريخ شاگردانو ته تدريس کړې او د تاريخ مينه والو ته يې په بېلابېلو آثارو کې په دقيقه او هر اړخيزه توگه څېړلې او راسپړلې ده.

تېر کال، چې په جرمني کې د افغانستان د کلتوري ودې ټولنې له خوا د هېواد د خپلواکۍ د پنځه اتيايمې کاليزې وياړ د "غازي امان الله خان - د افغانستان د خپلواکۍ ستوري" په نوم علمي-تاريخي سيمينار جوړ شوی و، له خپل دغه نامتو استاد څخه مو په دغه اړه د يوې مقالې هيله کړې

وه، استاد کاکړ د مقالي پرځای یوه داسې رساله راواستوله چې د ټولنې مشرتابه جرگې یې په لیدلو سره پرېکړه وکړه، چې د یو ځانگړي اثر په توگه به یې چاپ او خپره کړو. د نېکمرغۍ ځای دی، چې دغه تاریخي اثر د افغانستان د تاریخ د یو بل ویاړ په مناسبت چاپوو. سرکال د افغانستان د کلتوري ودې ټولنه په جرمني او کندهار کې د افغاني-هوټکي پاڅون د پیلامې د درې سومي کالیزې جشن لمانځې او خوشاله یو چې د خپل نوميالي استاد دغه اثر په همدغه ویاړ خپروو.

د استاد کاکړ "د پاچا امان الله واکمنۍ ته یوه نوې کتنه" داسې یو اثر دی چې د امانی دورې په اړه د یو شمېر نویو منابعو په رڼا کې ډېر نوی ټکي هم د تاریخ د څېړونکو، شاگردانو او مینه والو مخې ته ږدي. دغه اثر په افغاني تاریخي څېړنو کې یوه په زړه پورې اضافه ده.

د افغانستان د کلتوري ودې ټولنه

جرمني - د کولن ښار

د ۲۰۰۵ع د مارچ لسمه

د ۱۳۸۳ ل د کب شلمه

سریزه

دغه اثر په اصل کې ما ددې لپاره لیکلی و، چې هغه به له نورو لیکنو یا مقالو سره یوځای خپرېږي. څنگه چې ما د افغانستان د پوره خپلواکي گټلو د پنځه اتیو مې کلیزې په ویاړ سیمینار کې چې پروسې کال په کولن کې د افغانستان د کلتوري ودې ټولنې له خوا جوړ شوی و، گډون ونه کولی شو وعده مې وکړه، چې د پاچا امان الله د واکمنۍ په اړه به یوه لیکنه وراستوم. ددغې وعدې نتیجه دغه لیکنه شوه. د ټولنې مشر مېنباغلی زرین انځور د هغې له لوستلو نه وروسته لږمه وگڼله، چې هغه د کتابگوټي په بڼه په جلا ډول خپره کړي. نو دغه لیکنه

که څه هم د پاچا امان الله د واکمنۍ په اړه ده، د واکمنۍ ټولې موضوع گانې پکې بیان شوي نه دي.

د پاچا امان الله د واکمنۍ په اړه په انگرېزي او فارسي کې لیکنې ډېرې دي. دلته ما له هغو لیکنو نه کار اخیستی، چې د هغه وخت کسانو کښلي لکه د منشي علي احمد د پاچا امان الله لوېدنه، د فیض محمد کاتب، کابل تر محاصرې لاندې، د میر غلام محمد غبار، افغانستان در مسیر تاریخ. بله لیکنه په خپله پاچا امان الله ته منسوبه ده، په نامه د حاکمیت قانون در افغانستان. په دغه اثر کې چې د محترم حبیب الله رفیع په زیار نوی خپور شوی دی، د ټولنې او ملي ژوندانه د بیلابېلو اړخونو په اړه په خپله د پاچا کارونه او فکرونه ځای شوي دي. څنگه چې د پاچا امان الله او د هغه د واکمنۍ په هکله نظرونه او تعبیرونه ډېر سره مخالف او لږ سره ورته او موافق دي، دغه اثر د هغو په هکله په خپله د پاچا له نظره رڼایي اچوي او په هغو سربېره د هغه سیاسي، پوهنیز، ټولنیز او افغان شخصیت ښیي. د موضوع په اړه بل اثر چې دلته ترېنه ډېر کار اخیستل شوی دی، د ډاکټر لودویک ادمک دی، چې د جرمني او انگرېزي ارشیفي پانوله مخې کښل شوی، د شلمې پېړۍ تر نیمایي پورې د افغانستان باندنۍ اړیکې تر

سرليک لاندې دی.

په پای کې له ښاغلي محمد زرین انځور او د هغه له ملګرو نه مننه کوم، چې زما دغه لیکنه د خپلې ټولنې په لګښت خپروي. له ښاغلي انځور نه ددې مننه هم کوم، چې ددغې لیکنې په کښلو کې چې ډېر وخت ېې ونيوه، پوره حوصله وښودله.

م. ح. ک

مارچ ۲۰۰۵

پیلامه

افغانستان اوس یو ډېر بېرته پاتې هېواد دی، خو پخوا یو پرمختللی هېواد و. د هغه وخت په افغانستان یا اریانه کې دینونه او مدنیتونه پیدا شوي او هم له نورو ملکونو نه پکې خپاره شوي وو. اریانه د ویدي مدنیت لومړنۍ ځانګو او د اوستایي مدنیت اصلي ټاټوبی و او بودايي مدنیت پکې په پېړو پېړیو لمانځل کېده. که ویدي مدنیت په ماهیت کې محلي و، اوستایي مدنیت او بودايي مدنیت عالمي بڼه لرله.

د اوستایي مدنیت د نوښتګر، زرتشت اهمیت په اصل

کې په دې کې دی، چې دی په نړۍ کې لومړنی مصلح یا د یو څو هغو مصلحانو څخه دی، چې د لومړي ځل لپاره یې د لوی څښتن د یو توب عقیده وړاندې کړه او نړۍ یې د بدې او نیکې د قوتونو د مقابلې دغسې ډگر وگاڼه، چې په هغه کې د نیکې رب، اهورا مزدا، د بدې په رب اهریمن باندې غلبه کوي. د هغه په عقیده په اهورا مزدا باندې تکیه کول او د هغه دستورونه پرځای کول د انسان د ژغورنې سبب کېږي.

تر اوستایي دورې نه دمخه په ویدي دوره کې ژغورنه طبیعي قوتونو ته په عبادت کې لټول کېده. په دې ډول هرې طبیعي قوې ته په خدای لرلو باندې عقیده عامه وه او د خدایانو شمېر هم ډېر ګڼل کېده. بودا بیا په دې عقیده و، چې د انسان ژغورنه په خپله د هغه په اصلاح سره کېدونکې ده، دومره چې دی خپلې نفسي غوښتنې او هوسونه مهار کړي، نیکې غوښتنې ولري، نیک کړه وکړي، نیک نظر ولري او په ټولیز ډول نیک ژوند غوره کړي.

نن ورځ دغه ټول فکرونه بډایه او هر چاته د پوهېدلو وړ ښکاري، خو په هغه مهال یانې له نن نه درې یا څلور زره کاله دمخه، چې انسان که څه هم طبیعي او ټولنیز چاپېریال یې ډېر زیر او بې رحم و له خپل ځان او خپلې کورنۍ نه دباندې د نورو انسانانو ژغورنه هم غوښتله. دا بې له شکه د انسان د لوړې فکري سطحې استازي توب کوي.

پخوانی افغانستان د دغسې فکرونو د ټوکېدو او خپرېدو لپاره مساعد و. یو دا چې د آمو شاوخوا هوارې د غنمو په میندلو سره د کرنې وړ شوې او کلیوالي او ښاري ژوند پکې رواج موندلی و. بله دا چې پخوانی افغانستان او شاوخوا ملکونه یې د سوداګرو، ګرځندویانو، سوبمنو او د کډوالۍ لویه لار ګرزېدلې وه. د یوې امریکایي لرغون پېژندونکې په وینا "د سوداګرۍ ځینې لارې ان د نوې ډبرې په دوره کې (Newlithic Period) ایستلې شوې وې، خو دغه سیمه له میلاد نه ۲۰۰ کاله دمخه په شاوخوا کې د روم د پراختیا په دوره کې چې شتمنو اروپایانو او پارسیانو د چینایي صانعانو ښکلو ورېښمینو ټوکرو لپاره قوي اشتها پیدا کړې وه، د بین المللي سوداګرۍ لپاره لویه لار ګرزېدلې وه. د خرو، اسونو او اوبسانو له حساب نه وتلو کاروانونو په دې پیل وکړ، چې د اروپا-اسیا په یولړ لارو باندې تګ وکړي. دغه لارې بیا په ورېښمینې لارې (Silk Road) باندې یادې شوې، چې په پای کې یې چین، هند، پارس او اروپا سره ونښلول." (۱)

د دغې سوداګرۍ د قوت په حال کې په اریانه کې چې په دغه مهال کې د هند او کرمان ترمېنځ پراته هېواد ته ویل کېده، د یونان-باختري دولت په قوت کې و. دغه افغانستان هغه وخت دومره پرمختللی و، چې هغه د زړو ښارونو هېواد نومول شوی و او نقره یې سکې پکې پرېمانه

په چلند کې وې. ورېښمینه لار د پېړيو پېړيو په بهير کې د خلکو د وياړ او شتمنۍ سرچينه وه، خو په پای کې قومي نښتو دغه لار نامصونه کړه او د قومي لويانو له خوا د غټر باجونو اخيستل د سوداگرو ملا ماتوله ترڅو په پنځلسمې پېړۍ کې چې د اروپا او هند تر مېنځ سمندري لار پرانيستله شوه، هغه ورو ورو پرېښودل شوه.^(۲)

له هغه وروسته پرمختګ او قوت وار په وار د هغو اروپايي هېوادونو کېده، چې له سمندري لارو نه يې د سوداگري او نورو مقصدونو لپاره کار اخيسته. دا هغه هېوادونه وو، چې د رنسانس يا د بيا ژوندي کولو غورځنګ يې چې اول په ايټاليې کې په څوارلسمې پېړۍ کې پيل شوی و، منلی و. رنسانس چې په سر کې د هنر او ادب له لارې د بيا ژوندي کولو حرکت ته ويل کېده، وروسته د نورې سوداگرې طبقې په هسکېدو سره په اقتصادي چارو کې په فردي ازادۍ واوښت او هغه په خپل وار فردپالنې (Individualism) او انسان پالنې (Humanism) واقعي کړه، په دې معنی چې دا په خپله انسان دی چې د هرڅه مېنځ دی، سرچينه ده.

د رنسانس د غورځنګ بله غټه پېښه په شپاړسمې پېړۍ کې په عيسوي دين کې د کاتوليکي مذهب او ارتودکسي مذهب ترڅنګه د مارتن لوتر په کوښښ سره د ديني سمون (Reformation) په نتيجه کې د پرتستانيزم هسکېدنه ده.

په داسې حال کې چې کاتولیکان خپل ستر مشر پاپ ته د خطا نه کوونکي مشر په شان اطاعت کوي، پروتستانیزم فرد ته د وجدان په ازادۍ قایل دی. دغه ټول نوښتونه او کشفونه د دغسې نویو حرکتونو سبب شول، چې د هغو په نتیجه کې ساپنس او تخنیک پرمخ ولاړ او ورسره ټولې لویډیځې عیسوي نړۍ جبرانونکي پرمختګ وکړ.

خو افغانستان د ورېښمېنې لارې په ترک سره وار په وار ګوښه کېده. هغه نور نو د بین المللي سوداګرۍ او د خلکو او کاروانونو د تګ لاره نه وه. په واقع کې له دغه وخته وروسته ټول ختیځ د لویډیځې اسیا د هېوادونو په ګډون لږ و ډېر په همدغه حال کې و. د عثماني امپراتورۍ او مغلي امپراتورۍ هم ونه شو کولی، چې له سمندري لارو نه د سوداګرۍ لپاره کار واخلي که څه هم دواړو اوږدې سمندري غاړې لرلې. څنګه چې د اسیا دننه ملکونو په تېره افغانستان له بین المللي سوداګرۍ نه راپیدا عنعنوي ګټې له لاسه ورکړې، حکومتونو یې له خپلو ولسونو نه د مالیاتو په ډېرولو، له صنعت کارو نه د زیات محصول په اخیستلو او له لاس لاندې ملکونو نه په باج ټولولو باندې لنگر وچاوه. دغه حال د نوي صنعت او نوې شتمنۍ د تولید لپاره هڅوونکي کېدلی نه شو. د دوی په فکري نړۍ کې د ساتنپالنې او عنعنې پالنې میل وار په وار بېخ نیوه او فرهنگ یې نه دا چې نه غوړېده، بلکې شخېده او وچېده.

افغانستان چې په اوومې پېړۍ کې یې اسلامي مدنیت منلی و، یا یې په خپله امپراتورۍ لرلې، یا د نورو امپراتوریو تر اثر لاندې تللی و. افغانسان د اسلام د سرحدې هېواد په توګه، د غزنوي او غوري امپراتوریو په وخت کې، اسلام هند ته په پراخ ډول یووړ او ددغه انکشاف له امله هلته په هند کې د څه کم زرو کلونو په موده کې د ډهلي سلطنت په نامه مسلمانانو حکومت وکړ. د لودیانو او سوریانو دولت په همدغه لړ کې راځي او د پاکستان اوسنی دولت د همدغه اسلامي غورځنګ میراث دی، خو په دیارلسمې پېړۍ کې د چنګیز خان په تاراکونو سره د اباد افغانستان ډېر ښاري مرکزونه په کنډوالو بدل شول، د کرنې سیستم یې تر ډېره حده پورې وران شو، د وګړیو ډېره برخه یې تباه شوه او له پاتې ژوندیو نه ډېرو یې د سلیمان غرو درو ته کډه وکړه. په دې ډول افغانستان په خپل ډېر اوږده تاریخ کې د لومړي ځل لپاره په یوه ستر معلوم انساني مصیبت واوښت. په دغه حال کې له دیارلسمې پېړۍ نه تر اتلسمې پېړۍ پورې د افغانستان تاریخ د پردیو تاریخ شو که څه هم په شپاړسمې پېړۍ کې پیر روښان، زامنو او لمسیانو یې او په اولسمې پېړۍ کې خوشحال خټک، ایمل مومند او دریا خان اړیدي د مغلو په برابر کې د خپلواکۍ ګټلو په لار کې په ټینګه پرله پسې مبارزې وکړې، خو په پای کې ټول نابریالي شول.

د افغانستان د خپلواکۍ گټلو بری اول تر څه حده د میرویس هوتک او په پوره ډول د احمد شاه دراني په سروالی واقعي شو. وروستی چې په کال ۱۷۴۷ کې د افغان دولت بنیاد کښېښود، د څو کلونو په بهیر کې یې د مشهد، پنجاب، سند، بلوچستان او کشمیر په لاندې کولو سره امپراتوري جوړه کړه، خو دغه امپراتوري د هغه د لمسیانو په وخت کې په اصل کې له دې امله مخ په خوري او بیا په ۱۸۱۸ کې ټوټه ټوټه شوه، چې چلوونکو یې نه شو کولی تر لاس لاندې سیمو نه باج ترلاسه کړي. سره له دې هم د میرویس هوتک او احمد شاه دراني اهمیت تلپاتې دی، ځکه چې دوی په خپلواک کندهار او خپلواک افغانستان کې خپلواک نظام او خپلواک ژوند په میراث پرېښود.

افغانانو، دغه میراث ته درناوی هغه وخت په عمل کې ثابت کړ، چې دوی سره له دې چې محمدزیو ته د واکمنۍ د انتقال په وخت کې او وروسته د تاج او تخت په سر د محمدزي سردارانو په خپل مینځي جنگونو کې سخت سره بې اتفاق شوي وو، د انگرېزانو د لومړي لوی یرغل په وخت کې په خپل خپلواکي باندې ټینګ ودرېدل او یرغلگر پوځونه یې که څه هم د نړۍ د زیرځواک لښکرې وې، له ملک نه وایستلې. څلوېښت کاله وروسته په دوهم افغان-انګلیس جنگ کې یې هم همدغسې وکړل او د میوند په جګړې کې یې د خپلواکۍ په خوندي ساتلو کې دغسې بری وګاټه، چې

حتی یرغلگر انگرېزان ېې هم حېران کړل. نولسمه پېړۍ په دغه ډول د افغانستان لپاره تر ډېره حده د کورنیو جنگونو او بین المللي جنگونو پېړۍ وه او د دوهم افغان-انګلیس د جنگ په نتیجه کې افغانستان د باندنیو اړیکو اختیار هم له لاسه ورکړ.

افغانانو له افغانستان نه د یرغلګرو انګرېزانو په شړلو سره اروپایي مدنیت یا د هغه باندني مظاهر هم په لغنه ووهل. ددغې پېړۍ په دوهمې نیمایي کې اول د امیر شېر علي په دوهمې واکمنۍ کې او بیا د امیر عبدالرحمن د یوویشتو کلونو په واکمنۍ کې ودانۍ وشوې، خو هغه په زیاته اندازه د حکومتي نظام د پیاوړي کېدو او د وسلو د صنعت د انکشاف لپاره وې. دغو امیرانو له افغانستان سره د برتانیې او روسي امپراتوریو په ګاونډي کېدلو سره د افغانستان دفاع تر هر بل څه نه مهمه ګڼله، په تېره وروسته له هغه چې روسانو په کال ۱۸۸۵ کې پنجده ونیوله او انګرېزانو په کال ۱۸۹۳ کې د ډیورنډ توافقی لیک په امیر عبدالرحمن باندې تحمیل کړ. غېر له هغه هم نه امیر شېر علي او نه امیر عبدالرحمن د ټولنې د مدني کولو او عصري کولو په فکر کې وو. په نورو اسلامي هېوادونو کې هم دغسې غوښتنې نه کېدلې، یا ډېرې کمې کېدلې او دغه فکر هر چېرې په ټینګه اوړېدل کېده، چې اسلام هم دین او هم دولت دی، دا ځکه چې اسلام د عیسویت او موسویت

پر خلاف له هماغه اول سر نه د ټولنې تنظيمول او چلول هم په غاړه اخيستي او اسلامي واکمنو تر هغه وخته پورې په همدغې کړنې باندې يون کړی و.

خو د شلمې پېړۍ په سر کې د امير حبيب الله په دوره کې چې افغانستان يو قوي نظام درلوده او عصري پوهنه هم پکې رواج شوې وه، افغانان له باندنيو پېښو نه هم اغېزمن شول، په ۱۹۰۴ کې د جاپان په لاس د روسيې په ماتې، په ۱۹۰۵ کې د روسيې په انقلاب، په ۱۹۰۶ کې د ايران په انقلاب، په ۱۹۰۸ کې د ترکيې په انقلاب او په ۱۹۱۷ کې په بلشويکي انقلاب سره. د يوه اسيایي هېواد په لاس د روسيې ماتې د اروپايي امپيراليستي هېواد په حيث د اسيانو د وياړ سبب شو او يادو شويو انقلابونو د زور واکو نظامونو طلسم مات کړ او سياست کوونکي او اوښتون پالان يې هر چېرې د په خپل سرو واکمنو او زورواکو رځيمونو په مخالفت کې نور هم ټينګ کړل.

له لومړي نړۍ وال جنګ نه وروسته پېښې، چې په اروپا کې د اوښتونونو سبب شوې په افغانانو باندې هم بې اغېزې نه وې. دغو ټولو پېښو افغان تعليم کړي درباريان او نور علاقمندان و خوځول. په همدغه حال کې و، چې په کابل کې د مشروطه غوښتونکو غورځنګ هسک شو چې غټې غوښتنې يې د پوره خپلواکي گټل، د قانون له مخې حکومت کول او د عصري مدنيت رواجول وو. په دغې فضا

کې پاچا زوی عین الدوله امان الله د خپل پلار له وژل کېدلو نه وروسته ځان د واکمنۍ گدی ته ورساوه او بیا یې په افغانستان کې د لومړي ځل لپاره ددغسې بنسټیزو سمونونو په پلي کولو پیل وکړ، چې په هغو سره افغان ټولنه مدني، سیاسي نظام عصري او د فرد خپلواکي واقعې کړي.

یادښت:

۱- جینان ډي وس - کم بال، جنگیالی بنځې، وارنر بوکس، ۲۰۰۲.

نیویارک، ۱۰۸

۲- پورته اثر، ۱۰۹

د پاچا امان الله واکمني ته

يوه نوې کتنه

لومړنۍ خبرې:


د پاچا امان الله څه کم لس کلنه دوره که څه هم لنډه وه، له ډېرو پېښو نه ډکه وه. دی هغه لومړی افغان واکمن دی چې د ټولنې د مدني کولو او عصري کولو لپاره يې پراخ سمونونه پلي کړل او د هغو له امله له وطن نه وشړل شو.

په معاصر افغانستان کې درې لسيزې سره ورته دي: د امير شېر علي خان د واکمنۍ دوهمه دوره (۱۸۶۸-۱۸۷۸)، د پاچا امان الله دوره (۱۹۱۹-۱۹۲۹)، او د قانوني پاچايي لسيزه (۱۹۶۴-۱۹۷۳). په دغو دريو وارو لسيزو کې د ټولنې د مدني کولو او عصري کولو لپاره سمونونه پلي شول. درې واړه نظامونه په وسله وال زور سره

پنگ شول او له درې واړو نه واکمنانو په نره دفاع ونه کړه. خو درې واړو د بدلون غوښتونکو افغانانو په مخپلوی کې ځای ونيو او له هغه سمونونه په وروستیو دورو کې وروړو عملي شول او لاهم عملي کېږي. دغه سمونونه د ژوند د ښه کولو لپاره ضروري وو، خو مخالفانو یې دغسې نه گڼل.

د امان الله پاچا کېدل:

د امان الله پلار، امیر حبیب الله د ۱۹۱۹ کال د فبرورۍ په ۲۱ مه د پنجشنبې په سهار د لغمان په کله گوش کې، چېرته چې هغه په ژمي کې د ماهیو ښکار لپاره تللی و، په خېمه کې د خوب په حال کې ووژل شو. یو روایت دا دی چې دغه وژنه سیاسي او په نهایت کې د مشروطه غوښتونکو د یوې پټې کړۍ کار و، چې درباریان په تېره د دربار غلام



بچه گان او حتی د امیر سکه ورور، سردار نصرالله او په خپله امان الله هم ورته منسوب و. (۱) بل روایت دا دی چې د امیر حبیب الله د وژنې محرک فامیلی او شخصي او په اصل

کې د وژل شوي امیر د لومړۍ ماینې، سرور سلطان، د امان الله د مور د دسیسې پایله وه. هغه د علیا حضرت سراج الخواتین په نامه یادېدلې. هغه چې د وژل شوي امیر له نظره لوېدلې وه، خپل زوی امان الله یې د واکمن کېدلو لپاره روزه. امیر حبیب الله، چې د واکمنۍ په وروستیو کلونو کې د عیاشۍ او له نورو ښځو او وینځو سره د ناستې ولاړې او ښکار خوا نیولې وه، په دې لټه کې شو چې له خپلې دغې ښځې نه ځان خلاص کړي. له بلې خوا مور او زوی په دې لټه کې شول، چې امیر له مینځه یوسي. مستوفي الممالک، میرزا محمد حسین (د شاعر خلیلي پلار) چې د امیر عبدالرحمن په دوره کې او له هغه نه وروسته ددغې کورنۍ ونا لرونکی غټ مامور و د مور او زوی دغه توطیه په خپله امیر حبیب الله ته په دې ډول بیانوي: "موږ نوکرو ته نه ښایي چې د پلار او زوی تر مېنځ درز واچوو، خو د هغې باوري اطلاع له مخې چې ماته په لاس راغلې، د امان الله د سیاست له کړنې نه دوه څیزونه څرگندېږي، چې یو یې دا دی چې تا د تا د مامورانو له لارې چې له هغوی سره یې لاس یو کړی دی له مېنځه یوسي او د تال له وژنې نه وروسته په خپله د واکمنۍ په گدی کښېښي، ځکه چې هغه پوځ او ستا رعیت د تال له تابعیت نه اړولی دی." (۲) امیر حبیب الله وروسته له دې چې په دغې توطیې ځان نور هم باوري کړ، پرېکړه وکړه چې امان الله ووژني او مور یې طلاقه کړي، خو

دوی چې د امیر له پرېکړې نه خبر شول، نصرالله ته لارل او په پنبو کې یې ورغږېدل او په عذر او زاری یې ترېنه وغوښتل، چې امیر ته یې شفاعت وکړي. هغه نه یوازې په بري سره د هغو شفاعت وکړ، بلکې د مستوفي راپور یې هم پوچ وباله. په هر حال، د دواړو روایتونو له مخې د امیر حبیب الله وژونکی د شجاع الدوله (غوربندي) په نامه د دربار یو غلام بچه و. (د جوهر شاه په نامه د هغه تره د امیر حبیب الله په حکم دمخه اعدام شوی و.) خو د امیر په وژنه کې کرنیل علي شاه له محاکمې نه وروسته ووژل شو، چې په کله ګوش کې د امیر د خیمې ساتونکي آمر و. د هغه وخت غلام بچه ګان مریان نه، بلکې د وطن د نفوذ منو هغه زامن وو، چې په دربار کې په نظامي او ملکي چارو کې روزل کېدل او واکمنو ته یې له ګر او بر نه تابع وو.

د حبیب الله وژل کېدو نه وروسته په جلال اباد کې سردار نصرالله او په کابل کې امان الله ځانونه امیران کړل، خو لومړنی د وروستي په پلوی زر له امارت نه تېر شو، خو بیا په کابل کې بندي



شو. سردار نصرالله په ټول ملک کې له خپل ورور امیر نه وروسته د نفوذ خاوند و. نفوذ یې په ختیځو پښتنو کې بیخي ډېر و. دی د امیر په خلاف د تقوا خاوند و او قران شریف یې ټول په یاد و. سره له دې هم خپل وراړه امیر ته یې وعده ورکړه، چې متابعت به یې کوي او چارې به د هغه په سروالي پرمخ بیایي، خو د هغه یو څو پلویانو په خپل سر د پغمان په لار قرغې ته نږدې په امیر امان الله باندې نابریالۍ ډزې وکړې. امیر امان الله بیا زما د یوې باوري سرچینې په حواله د خپل بندي تره د وژنې مسبب هم شو. امان الله چې د پلار درېیم زوی و له هغه وروسته د کورنۍ رقیب په نه لرلو سره د پاچایۍ په تخت ډډه ولگوله.

د بشپړې خپلواکۍ جگړه:



پاچا امان الله د فبرورۍ په ۲۴ مه د کابل د مرادخانې په یوه میدان کې، چې هلته خلک او عسکر ټول شوي وو، په یوازې ځان څرگند شو او د هغو په مخ کې یې د هېواد

بشپړه خپلواکي او د ټولو خلکو ازادي او برابري اعلان کړه. خلکو ېې په شور او زوږ سره هرکلی وکړ او ولایتونو په لسو ورځو کې بیعت ورواستاوه. (۲) پاچا امان الله د بلې میاشت یانې مارچ په ۳مه د خپل پلار له وژل کېدلو او د ځان د امیر کېدو په هکله د برتانوي هند وایسرای ته لیک واستاوه او څه باندې یوه میاشت وروسته د اپریل په ۱۳مه یې په کابل کې په یوه عام دربار کې د وطن پوره خپلواکي په دغو لفظونو څرگنده کړه:

"ما خپل ځان او خپل هېواد پوره ازاد،
په خپل اختیار او خپلواک اعلام کړ. له دې
وروسته به زما هېواد هغسې خپلواک وي
لکه د نړۍ نور دولتونه او قدرتونه، چې
دې هېڅ باندنۍ هېواد به پرې نه ښودل
شي، چې یوه ویښته قدر حق ولري، چې د
افغانستان په دننیو او باندنیو چارو کې
ګوتې ووېشي او که کوم چا دغسې وکړل، زه
تیار او آماده یم چې په خپلې دغې تورې
سره یې مړی پرېکړم."

پاچا امان الله د خپلې اوږدې وینا په پای کې برتانوي ایجنټ، حافظ سیف الله ته مخ وړاوه او په نرمه یې ورته کړه، چې: "اوه سفیره، ته پوه شوې چې ما څه وویل؟" هغه ځواب ورکړ، چې "هو، زه پوه شوم." (۴)

د هند وایسرای د اپریل په ۱۵مه د پاچا امان الله د لیکنې ځواب واستاوه، خو د هغه په لیک کې په نورو موضوع ګانو باندې خبرې شوې وې، نه د خپلواکي په موضوع. برتانیه لا حاضره نه وه، چې د افغانستان پوره خپلواکي ومنې. افغانستان د برتانیې لاس لاندې هېواد نه وو. افغانستان په کورنیو چارو کې پوره خپلواک و، خو باندنۍ اړیکې یې له ۱۸۸۰ نه تر دغه وخته پورې د هند د برتانوي حکومت له لارې ترسره کېدلې. امیر عبدالرحمن او امیر حبیب الله لا د هند حکومت ته په رسمي لیکونو کې ځانونه خپلواک ګڼل او د برتانیې حکومت وروستي ته د اعلیٰ حضرت خطاب کاوه او افغانان په دې هیلې وو چې څنګه چې افغانستان په نړۍ وال جنګ کې ناپیلتوب غوره کړی و، برتانیه به ددغه دریځ په درناوي د افغانستان پوره خپلواکي ومنې.

دنده په افغانستان کې د امیر حبیب الله په وخت کې د مشروطه غوښتونکو غوښتنه د افغانستان پوره خپلواکي وه. نورې غټې غوښتنې یې د مشروطیت یانې د اساسي قانون له مخې حکومت او د عصري مدنیت او پرمختګ وې، خو د خپلواکي جذبه په ټولو افغانانو کې دومره پیاوړې وه، چې په کابل کې د برتانیې حکومت سفیر، سر فرانسس همفریز خپل حکومت ته څرګنده کړې ده، چې "له پاچا نه ښکته تر اوښبه کوچي پورې چې د منځنۍ اسیا او

هند په بازارونو کې په هسکه غاړه ګرزي د افغانانو د سرېمو
ساه کېښنه خپلواکي ده.^(۵) لکه چې مولف ګریګورین هم
وايي چې:

"په ۱۹۱۹ کې هېڅ واکمن نه شو
کولی په افغان ملت باندې په ټینګه
حکومت وکړي، خو دا چې د پوره
خپلواکۍ لپاره یې ژمنه کړې وي."^(۶)

پاچا امان الله دغه جذبه پوره درک کړې وه. په خپله یې
هم لرله او پرحقه په دغه فکر و چې د پوره خپلواکي ګټلو په
موضوع کې په سوله وي یا په جنګ ټول ولس د هغه تر شا
درېږي، همدغسې هم وشول.

پاچا امان الله، چې پوه شو برتانیه د افغانستان پوره
خپلواکي منلو ته حاضر نه ده، نو د جنګ لار یې ونیوله او
د انګرېزانو د حاکمیت پر ضد هم دننه په وطن او هم
د باندې په شمالي هندوستان کې یې د مسلمانانو، هندوانو
او سکانو په پارولو پیل وکړ. د هند حکومت لاپخوا د
انقلابي حرکتونو د خپلو لپاره د رولت (Rowlett) په نامه
یو سخت جزایي قانون ایستلی و، چې د هغه پر ضد د
۱۹۱۹ کال په پسرلي کې په ډېرو ښارونو کې هرتال وشو او
د کانونه او کاروبار بند شو. د پنجاب په امرتسر کې په یوې
لویې غونډې باندې ډزې وشوې، چې په هغو سره یو نیم زر
کسان ووژل شول. مهاتما ګاندي د همدغه کال په فبروري

کې ددغه قانون يانې د حکومت پر ضد د ستياگراهه (Satyagraha) په نامه د مدني نافرمانۍ حرکت پيل کړ، چې هغه د هندوستان په ازادېدلو کې ډېر مهم ثابت شو.

دغه حرکت په شمالي هندوستان او پېښور کې هم خلک وپارول او په پېښور کې افغان وکیل عبدالرحمن او د پوستې آمر، غلام حيدر پاچا امان الله ته په يوه راپور کې څرگنده کړه، چې "هندوستان د انقلاب په درشل کې دی او د افغان يرغل يوازې يوه بهرني ته ضرورت دی، چې په هندوستان کې د برتانيې حاکميت پای ته ورسوي." (۷) غلام حيدر خان پاچا ته دا هم وليکل چې که هغه په هندوستان باندې يرغل ونه کړي، مسلمانان او هندوان دواړه به خپه شي.

پاچا امان الله په دغسې حال کې د مې د مياشتې په سر کې د هندوستان په لور پوځونه واستول، بې له دې چې د جنگ اعلان يې کړی وي: خيبر ته د سپاه سالار صالح محمد، کندهار ته د صدراعظم سردار عبدالقدوس او خوست ته د جنرال محمد نادر په قومندانۍ. د مې په څلورمه د صالح محمد پوځ په خيبر کې په کرو پيل وکړ او په دې ډول د افغان-انگليس درېيم جنگ پيل شو، خو دلته به زه يوازې د جنگ په اړه څه ووايم، بې له دې چې نظامي نېټې بيان کړم.

که سپاه سالار صالح محمد په لنډې کوتل کې مات شو،

جنرال محمد نادر د وزیرستان په تپل او وانه کې له انگرېزي پوځ نه ځایونه ونيول او یوڅه وسلې او کارتوس یې هم ترلاسه کړل. دغه بري په ختيځ کې د انگرېزي پوځ فشار لږ کړ. په دریو واړو جبهو کې ډېرو ولسي خلکو، لکه څنگه چې له یرغلګرو سره په جنگونو کې معموله وه، له پوځ سره ملګرتوب وکړ. دا واقعیت دی، چې د خپلواکۍ جذبه په ټولو قومونو په تېره په پکتیاوالو او د وزیرستان په مسودو او وزيرو یا ودېرو کې ډېره ټینګه وه. تاریخ پوه، میر غلام محمد غبار په خپل کتاب کې په ولسي خلکو کې د خپلواکۍ جذبه ترسیم کړې، چې لوستونکي خبرانوي.

د ډیورنډ د کرښې د دواړو خواوو قومونو په دغه جنگ کې له زړه نه برخه واخیستله. د انگرېزانو قومي ملیشاور هم خپلې وظیفې پرېښودلې او افغانانو ته واوښتې یا خپل کورونو ته لاړلې. دغه ملیشاورې له ډیورنډ نه اخوا قومونو نه جوړې وې. له افغانانو سره د دوی خواخوږي د انگرېزانو معنوي حال کمزوری کړ. د خپلواکي په جنگ کې دغو پښتنو ثابته کړه چې دوی د پخوا په شان د افغانستان رښتیني پلویان او مدافعان دي. په اصل کې د دوی او د ولسي افغانانو له امله و چې په لندن کې د برتانیې حکومت د هند د وایسرای دغه وړاندیز رد کړ، چې ویل یې د هندوستان د ناکراریدو د غلې کولو لپاره ښه لاز دا ده، چې جلال آباد ونيول شي. په دې اړه په لندن کې د هندوستان

لپاره د دولت وزیر د وایسرای وړاندیز په دې ډول ونه مانه: "زه په دې ډاډه یم چې تا به د تاریخ درسونه هېر کړي نه وي او هغه دا چې موږ د افغان له منظم پوځ نه دومره وېره نه لرو چې لکه د قومي ملېشاوو او زموږ په خورو کمپونو او د مخابرو په کرښو باندې یې د هغو له یرغلونو نه لرو." (۸)

انگرېزان په هند کې په دغه وخت کې نه ماتېدونکې نظامي قوت و، څلور نیم لکه پوځ او عصري لوجستیکي، مخابروي او د وړلو راوړلو عصري تخنیکي وسیلې یې لرلې. پر هغو سربېره په دغه جنگ کې یې له نظامي الوتکو نه هم کار واخیست او د جلال آباد او کابل ښارونو باندې یې بمونه وغورځول. غبار وایي، چې دغو بمونو په افغانانو باندې ناوړه اغېزه ونه کړه، خو ډاکټر عبدالعلي ارغنداوي په خپل کتاب "برتانوي امپیریلزم او د خپلواکۍ لپاره د افغانستان مبارزې" کې دغه بمونه د اوربند سملاسي عامل بولي او وایي، چې "په دې کې ډېر لږ شک دی، چې دغه [هوايي] حمله دغسې مهم عامل شو، چې د افغان حکومت یې سولې غوښتلو ته اړ کړ." (۹) دغه واقعیت په اصل کې پخپله پاچا امان الله جنرال محمد نادر ته په یوه فرمان کې په دغه ډول څرگند کړې: "...از برای مردم کابل از گلوله باری آنها هراس پیدا شده اکثر مردم معتبرین و کلان شوندهگان این ملامتی را بحضور [شاه امان الله] تعلق میدهند که وقت جنگ نبود." (۱۰) په فرمان کې دا هم ویل

شوي چې دغو معتبرانو رایه ورکړه، چې که انگرېزان سوله ومني، تاسې یې قبوله کړئ. دغه معتبران شاید د دولتي شورا غړي وي.

د اوربند په اړه د افغان خوا ادعا کوي، چې دا انگرېزان وو، چې له پاچا امان الله نه یې اوربند وغوښت، خو انگرېزان د هغه سرچپه وایي. د ډاکټر ادمک په نظر:

"د می په ۲۴مه امان الله برتانوي نیت معلوموونکو ته ځواب ووايه او د هند حکومت په خوښۍ سره د جگړې پای ته رسول ومنل، ځکه چې په شمال لويديځ سرحد [پښتونستان] کې وضع خرابه شوې وه." (۱۱)

په هر حال، د خپلواکۍ جگړه درې څلور اونی وه او له هغه وروسته د همدغه کال د اگست په اتمه په راولپنډۍ کې انگرېزانو د افغانستان پوره خپلواک کېدو ته غاړه کېښوده. په دغه ډول افغانانو د پاچا امان الله په مشرۍ په جنګ او سولې سره له انگرېزانو نه خپله پوره خپلواکي له ۳۹ کلونو نه وروسته ترلاسه کړه. افغانستان د نړۍ د پوره خپلواکو هېوادونو په قطار کې سرهسکي ودرېد او افغانان سرلوري شول او پاچا امان الله غازي وپېژندل شو او په نړۍ کې یې نوم وایست، خو د سرحد د پښتني قومونو په اړه اساسي څه ونه شول. که څه هم لکه چې ادمک وایي،

چې: "امان الله د افغان-انگلیس په درېیم جنګ کې بریالی و، په اصل کې له دې امله چې د سرحد (ازادې قومي کړې) له هغه سره مرسته وکړه. دغه افغانان د مسلمانانو او افغانانو په توګه حاضر وو، چې د افغان پاچا د جهاد په غږ سره جګ شي، خو چې دی هغو ته وسلې او پېسې ورکړي." (۱۲) هو، امان الله له انګرېزانو نه دغه وعده ترلاسه کړه، چې دوی په هغو کې د نفوذ خپرولو او له هغو سره د جنګ کولو پلان نه لري او که د هغوی پر ضد کوم نظامي کار کوي له امیر سره به مشوره کوي، خو له جګړې نه وروسته انګرېزانو د خپلې وعدې پر خلاف ددغو پښتنو په سیمو کې تر پخوا ډېر په نظامي کړو لاس پورې کړ.

له هېوادونو سره اړیکې:

د خپلواکي یوه غټه نښه دا ده چې خپلواک هېواد به له نورو هېوادونو سره ډول ډول اړیکې په نېغه او په خپله خوښه د خپل ملت د ګټو د خوندي کولو په مقصد د خپلو استازو له لارې ټینګوي. تر دغه وخته پورې د افغانستان اړیکي یوازې د برتانوي هند له حکومت سره وې. پاچا امان الله لاپخوا له دې چې د افغانستان خپلواکي په رسمي ډول وپېژندل شي، له نورو هېوادونو سره د اړیکو لرلو په لټه کې شوي و. د نړۍ وضع هم د هغه د کوښښونو مرستندویه وه. یو دا چې د لوی نړۍ وال جنګ له امله د عثماني

امپراتوری په ټوټه کېدو سره د نړۍ په مسلمانانو کې انګرېزي ضد احساسونه پیاوړي شوي وو، ځکه چې انګرېزانو د هغې په ټوټه کېدو کې لاس درلود. بل دا چې په روسیې کې د بلشویکي انقلاب له امله د لېنن په مشرۍ د غسې بلشویکي حکومت په واک شوی و، چې له لویديځ امپیریلزم او پانګه والي نظام سره مخالف و او د هر هغه حکومت او هېواد پلوي یې کوله، چې د هغو په برابر کې جګېدل، نو دغه حکومت په نوې ترکیبې کې له جنرال مصطفى کمال چې په اتاترک یادېده او په نوي افغانستان کې له پاچا امان الله سره روغ نيتي ښوده او افغانستان ته یې لاد وسلو، پېسو، تخنیکي مرستو او حتی د پنځدهه بېرته ورکولو وعدې هم ورکولې.

پاچا امان الله لاد ۱۹۱۹ کال د اپریل په سر کې محمد ولي په بخارا کې سفیر ټاکلی و. محمد ولي د درواز تاجک او پخوا په دربار کې د غلام بچه گانو مشر و. زر څرګنده شوه چې دی د یوه مهم هیئت په مشرۍ ګمارل شوی و، چې له نوي بلشویکي حکومت او د لویديځ له نورو هېوادونو سره سیاسي اړیکې ټینګې کړي او په اروپا کې د پارېس د سولې په کنفرانس کې هم ګډون وکړي. محمد ولي له خپلو لوړ رتبه افغان ملګرو سره مسکو، برلین، روم، پاريس، لندن، نیویارک او واشنگټن ته هم سفر وکړ او د ۱۹۲۲ کال په جون کې وطن ته ستون شو. له هغو خنډونو سره سره چې

برتانيې د باندنيو چارو نوي وزير لارډ کرزن ددغه هيئت ه وړاندې اچول د محمد ولي هيئت په خپل مقصد کې پوره يالی وخت. له شوروي اتحاد، پاریس او ترکیې سره يې یاسي او د دوستۍ تړونونه وکړل او نور ډېر هېوادونه يې سم وهڅول، چې له افغانستان سره سیاسي اړیکې ټینګې نړي. (۱۳)

د افغانستان لپاره دا یو مهم بری و. له هغه وروسته ډېرو اروپایانو په تېره جرمنانو کابل ته مخه وکړه. فغانستان له عنعنوي ګوښه توب نه د تل لپاره ووت او د کابل ښار دغسې نوې بڼه غوره کړه، چې د باندنيو شته والی یې یوه څرګنده نښه شوه. د هیئت مشر محمد ولي هم : غټ نامه او اعتبار خاوند شو، په تېره وروسته له هغه چې پاچا امان الله یو ملیون روپۍ نقدې او د کوهدامن په قلعه مراد بیګ کې د مستوفي مېرزا محمد حسین ضبطې شوې مخکې د انعام په توګه وروښلې. (مستوفي دمخه په دار خړول شوی و.) پاچا هغه د محمود طرزي پرځای د باندنيو چارو وزیر وټاکه. (۱۴) خو د افغانستان اړیکې له برتانوي هند سره د سرحد د پښتنو په سرخړې پرې پاتې شوې او له شوروي اتحاد سره يې د مرو، بخارا او داسې هم د بسمه چي غورځنګ او د پاچا امان الله د پان اسلامي فکر له امله د دوستۍ لومړنۍ تودوښې له لاسه ورکړې.

افغانستان او منځنۍ اسیا:

د بلشویکي انقلاب د بري، د عثماني امپراتورۍ د ټوټه کېدلو او د افغان-انګلیس د درېیم جنګ له امله شوروي اتحاد، برتانیې او د اسیا یو شمېر هېوادونو ځانونه په منځنۍ اسیا کې د "ستري لوبې" په یوه نوي پړاو کې وموندل. په دغې لوبې کې پاچا امان الله، د بخارا امیر او د هغو غورځنګونو، چې یا په پان تورانزم یا په پان اسلام باندې ډډه کوله هڅه کوله، چې د منځنۍ اسیا هغه تشیا ډکه کړي، چې د تزاري امپراتورۍ په له مېنځه تللو سره پیدا شوې وه. شوروي اتحاد هڅه کوله، چې د تزاري روسیې پرځای په منځنۍ اسیا باندې خپل حکم جاري کړي. له بلې خوا برتانوي هند اندېښمن شو چې د برست-لیتوفسک له تړون نه وروسته چې بلشویکي روسیې له جرمني سره د ۱۹۱۸ کال په مارچ کې لاسلیک کړ، د جنګ د وخت مرکزي قوت پوځونه به افغانستان ته ننوځي او هند به په خطر کې کړي، نو هند هڅه کوله چې افغانستان له دېمنو هیټونو څخه ګوښه وګرزوي. ددې لپاره او هم دا چې له دغسې کسانو او ډلو سره لار ولري، چې له برتانیې سره مرسته وکړي، جنرال ملیسن یې له کافي پیسو او پوځ سره د ایران مشهد ته واستاوه. دی له خپل پوځ سره له مشهد نه مرو او بهرم علي ته لاړ، خو هلته له بلشویکي پوځ

سره له نابریالۍ مقابلي نه وروسته بېرته په مشهد کې هستوګن شو. په مشهد کې یې د مسکو، تاشکند او نورو ښارونو ترمېنځ د تیلګرافي مخابراتو په څارلو سره غټ بریالي توبونه ترلاسه کړل^(۱۵)، چې زربه د هغه په هغه رول وغږېږم چې د شوروي اتحاد او افغانستان اړیکي یې خپرې کړل. له بلې خوا د عثماني ترکیې د اتحاد او پرمختګ د کرمېټې پخوانیو مشرانو، چې ټینگ ملت پالان وو، له پان اسلامي غورځنګ نه په دغې هیلې کار اخیست، چې په منځنۍ اسیا کې یو اسلامي ترکي دولت په پښو ودروي. پاچا امان الله بیا له پان اسلامزم نه په ګټې اخیستلو سره هڅه کوله، چې د منځنۍ اسیا د کنفدرېشن سروال وي. داسې هم هغه له برتانوي هند سره په معاملو کې کوښښ کاوه، چې د هند مسلمانانو ته د وروستي اسلامي سروال او د اسلام د یوازیني پاتې شوي مدافع په توګه څرګند شي. علامو هم ښووله، چې پاچا امان الله به د خلافت په ګډۍ ډډه ولګوي^(۱۶).

پاچا امان الله په منځنۍ اسیا کې د پرمخ تللو فعال سیاست غوره کړی و، خو بیا له هغه ځایه د شوروي اتحاد په پرمختګ سره په شا ولاړ. د پاچا امان الله سیاستونه په دغې پراخې سیمې کې هم په ډګر کې په کړو او هم له شوروي اتحاد سره په اړیکو کې څرګندېدل. د محمد ولي هېبات په مسکو کې د ۱۹۲۱ کال د فبرورۍ په ۲۸ مه له

شوروي حکومت سره یو تړون لاسلیک کړ. په هغه کې دواړو خواوو ومنله، چې "هېڅ خوا دی له دریم دولت سره هېڅ دغسې نظامي یا سیاسي موافقتونه لاسلیک نه کړي، چې د تړون کوونکي کومې خوا ته ممکن تاوان ورسوي." شوروي اتحاد به اجازه لري، چې په افغانستان کې قونسلګري ګانې پرانیځي. مسکو ومنله، چې د افغانستان د سوداګري مالونه به د محصول له ورکولو نه پرته له روسیې نه تېر شي. افغانستان او شوروي اتحاد دواړو د بخارا او خېبرې خېلواکي د "خلکو د غوښتنو پر اساس" وپېژنده. شوروي اتحاد دا هم ومنله چې هغه سرحدی سیمې چې پخوا په افغانستان پورې تړلې وې د "عدالت او خودارادیت د اصولونو" له مخې افغانستان ته بېرته ورپرېږدي. پر هغو سربېره شوروي اتحاد په غاړه واخیستله چې هر کال به یو ملیون روبل سره زر یا سپین زر افغانستان ته د مرستې په توګه ورکوي. شوروي اتحاد د تخنیکي وسیلو او متخصصانو په بڼه د نورو مرستو ورکول هم ومنل (۱۷).

شوروي اتحاد په دغه تړون سره د افغانستان په اړه ږغ نیتي وښوده، په داسې حال کې یا شاید له دې امله چې د داخلي جنګ له سختو پایلو او له اقتصادي ستونزو سره مخامخ و. شوروي اتحاد به دا هم په نظر کې لرله، چې افغانستان به یې په دغسې تړون سره تر دې حده دوست کړی وي، چې لږ تر لږه انګرېزانو ته به اجازه ورنکړي، چې

له هغه ملک نه د شوروي پر ضد کار واخلي.

بله دا چې دغه تړون په دغسې وخت کې لاسليک شو، چې په منځنۍ اسيا کې د افغانستان نفوذ ښه خپور شوی و. ان د ۱۹۱۹ کال په اکتوبر کې افغانستان په دې پیل کړی و، چې د پنجاهه په سیمې کې خپل نفوذ خپور کړي. "افغان ماموران، قونسلان او په خپله خوښه جوړ شوي هیاتونه له منظمو افغاني عسکرو سره ډله ډله ګرزېدل او په نتیجه کې په دغسې سیمې کې دغسې ښارګوټي نه و، چې افغانان دې ونه لري." د برتانوي راپورونو له مخې "افغان نفوذ په مرو او سهیل کې ټینګېده او په مرو کې خلکو داسې ګڼله، چې افغان قونسل ته تر بلشویکي کمیساري نه لا ډېر مهم مامور وي." (۱۸) په مرو کې څلور سوه منظم افغان عسکر ځای پرځای او له هغه ځایه تر کشک پورې د افغانانو لاس بری و. د یوه راپور له مخې "افغانان هر هغه ممکن څه کوي، چې ترکمنان سره پخلا کړي. هغه کسان خوشې کېږي، چې بلشویکان یې بندي کوي، جریمې بهرته ورکولې کېږي، ستونزې د افغانانو په حکم هوارېږي او محلي بلشویکان په ضمني ډول د افغانانو امرونه پرځای کوي. هېڅ ترکمن وضع درک کولی نه شي، یا دا چې افغانان او بلشویکان په رښتیا سره دوستان دي یا دښمنان، خو ټول دا مني، چې افغانان هر چېرې د مسلمانانو د ساتونکو په توګه د محل د وضع او موقع کنترول کوي. د

سرخس په سیمې کې افغانانو د ترکمنو دایمي بدې گانې له مینځه وړي او ټولو ته ېې خبرداری ورکړې، چې د عمل لپاره، چې مناسب وخت یې ورسېږي، چمتو وي." (۱۹)

د بخارا امیر میر علم، جنرال ملیسن ته څرگنده کړه، چې "زموږ په نظر ترکستان او بخارا ته د افغانستان راتګ یوازې ددې دپاره دی، چې د ترکستان مسلمانان سره یو موټی کړي او له بخارا سره اړیکې ټینګ کړي. په دغه مقصد چې د بلشویکانو پر ضد په مناسب وخت کې عمل وکړي." دا هم ویل کېده، چې افغانانو په فرغانه کې د شوروي پر ضد د بسمه چې حرکت له یوه مشر محمد امین بېګ سره لارلرله او هغه ته یې که په پان اسلامي کنفدرېشن کې گډون وکړي، د لسوزرو مېرو او وسلو وعده کړې وه. (۲۰)

د ۱۹۲۰ کال په پسرلي کې د افغان شوروي اړیکې خړې پر شول او شورویانو بیا په زور سره د منځنۍ اسیا د لاندې کولو تکل وکړ. شورویانو چې د ۱۹۱۹ کال په پای کې ماسکو له تاشکند سره د اورگادې په وسیله بیا وتاړه، هلته یې منظم پوځ واستاوه، فرغانه او خیوه یې لاندې کړل او د بل کال په می کې ېې په پنځده کې د افغانانو لاس بری پای ته ورساوه. له هغه وروسته د افغانستان او شوروي اتحاد پوله هغه شوه، چې د تزاري روسیې په وخت کې وه. د بل کال (۱۹۲۱) په می کې یې د بخارا امیر هم په ښکاره د

پرچمي ډوله "ځوانو بخارايانو" له لارې خو په واقع کې په خپل زور کابل ته پرارولو ته اړ کړ^(۲۱)، که څه هم له افغانستان سره يې په تړون کې د بخارا او خيوې خپلواکي منلې وه. ډاکټر ادمک د افغان شوروي د اړيکو دغه خپرېتيا په سرحدي سيمه کې د ورشوگانو په سر لاجې او د شورويانو پر ضد د افغانانو دسيسې بنيي^(۲۲) خو د هغو عامل تر هغو ډېر جدي او په مشهد کې يوه انگرېزي جنرال، مليسن ته منسوب دی.

مسکو او ډهلی پوهېدل چې دوست افغانستان به د شوروي لپاره دغسې يوه هڅه وي چې له هغه ملک نه به د انقلاب بخري په مناسب وخت کې هندوستان ته يووړل شي. هندوستان نارام و. د مليسن په نظر افغانانو داسې گټله، چې انگرېزان کم زوري شوي دي، نو دی په دې لټه کې شو چې د بلشويکانو لوبه بې اغېزې کړي او له افغانستان نه يې لېرې وساتي. ده وروسته په ۱۹۲۲ کې په لندن کې د منځنۍ اسيا په ټولنې کې د يوې وينا په ترڅ کې څرگنده کړه، چې:

"زموږ دنده دا شوه چې هر هغه ممکن څه وکړو چې په هغه سره د يوه دفاعي او يرغليز اتحاد په مقصد د افغان او شوروي د پلانونو د واقعي کېدو مخه ونيسو." دی له هغو تاکتيکونو نه هم وغږېد چې په

مشهد کې یې په دغې لار کې ترېنه کار اخیسته. "څه وخت چې په دواړو کامپونو کې د ډېرو اجنتانو له لارې معلومات ترلاسه شول چې رېښتینې وضع څنگه ده او دواړه خواوې له یوې او بلې سره څنگه چلند کوي، زموږ کار دا شو چې یوه، خوا د بلې په خیانت په غیر رسمي ډول خبر کړو. افغانانو په دغه وخت کې واورېدل چې په ټولې فرغانې کې د شوروي پر ضد یو پیاوړی او د هیلې وړ پاڅون روان دی، د پاڅون مشرانو ته یې استازي ولېږل، له لیکونو او سوغاتونو سره. موږ دا خپله دنده وگڼله چې دغه معلومات بلشویکانو ته ورسوو."

ملیسن دا هم وایي چې د محمد ولي له هټیات سره د شورویانو ښه چلند او افغانستان ته د هغوی د غټو وعدو ورکول د افغانانو په خیال په اصل کې د هغوی د کمزورۍ له امله و او افغانان له هغه وروسته په منځنۍ اسیا کې د خپل نفوذ په خپرولو پسې شول او مرو ته یې لا منظم پوځ هم واستاوه. ملیسن وایي چې موږ بلشویکان په دغو ټولو پېښو خبر کړل او هغوی بیا سرحدونو ته سور پوځ له یوه لور رتبه کمیسار سره ولېږه، چې په مرو او عشق اباد کې د

وضع خپرنه وکړي، خو دی هلته د کومې موضوع په سر له کوم افغاني افسر سره ونښت او شورویانو بیا یو بل ملاتړ پوځ ورواستاوه. ملیسن بیا افغانان په هغه خبر کړل او هغوی هم همدغسې وکړل. ددغو ټولو پېښو پایله د افغانانو او شورویانو تر مېنځ ټینګه بې باوري شوه. ملیسن په پای کې خپلو اورېدونکو ته وویل چې:

"وعدده شوې پیسې او وسلې وځنډېدلې
او په پای کې ګرد سره ودرولې شوې، ځکه
چې هغوی [بلشویکان] په هر حال ترڅه حده
پورې په دې باور شول، چې افغانان په ټولې
منځنۍ اسیا کې د دوی پر ضد د یوه لوی
پان-اسلامي پاڅون لپاره لمسونې
کوي." (۲۳)

د شوروي - افغان بل درز د بسمه چي غورځنګ په سر و، چې مقصد یې په منځنۍ اسیا کې د یوه خپلواک اسلامي دولت لپاره کار کول وو. دغه غورځنګ هغه وخت جدي شو چې د عثماني ترکیې پخوانیو مشرانو - انور پاشا، طلعت پاشا او جمال پاشا - په منځنۍ اسیا او افغانستان کې د هغه د واقعي کولو لپاره په هلو ځل پیل وکړ. دوی د لومړي نړۍ وال جنګ تر پایه پورې د عثماني ترکیې مشران وو او په جنګ کې یې د مرکزي قوتونو خوا نیولې وه، خو عثماني ترکیه د جنګ په نتیجه کې ماته او

توتیه توتیه شوه او دوی له ترکیې نه ووتل. لومړی دوه یې د برلین په لار مسکو ته لاړل چې له شورویانو سره په برتانوي ضد حرکتونو کې برخه واخلي. جمال پاشا وروسته په کابل کې څرگند شو او هلته د افغان پوځ د بیا تنظیمولو لپاره وگمارل شو. په دغه وخت کې شورویانو هر چېرې مسلمانان د انګرېزانو پر ضد لمسول، خو په منځنۍ اسیا کې په خپله د بسمه چي پلوو مسلمانانو له مخالفت سره مخامخ شول. انور پاشا یې ترکستان ته واستاوه، چې موضوع د هغو له مشرانو سره په خبرو حل کړي، خو دی هلته د ۱۹۲۲ کال په مارچ کې له هغو سره یو موټی او د شوروي پر ضد شو. انور پاشا ډېر زر "د پخوانۍ بخارا" د قوتونو سروال وګرځېد چې شمېر یې شلوزرو تنو ته ورسېد او په ترمز، بهسون او شهر سبز کې ځای پر ځای وو. (۲۴)

پاچا امان الله په منځنۍ اسیا کې د کنفدرېشن جوړېدلو امکان بیا ولید. په کابل کې جمال پاشا چې د محمود طرزي له ملاتړ نه بهره من و، امان الله په دې قانع کړ، چې انور پاشا غواړي روسي ترکستان په افغانستان پورې وتړل شي او دا چې د بخارا امیر هم غواړي د هغه په مرسته له افغانستان سره یوځای شي. (۲۵) پاچا امان الله په دې هکله په کابل کې د انګلستان د سفیر له لارې له برتانیې نه وغوښتل، چې د بخارا او خیوې خپلواکي په څرګند ډول ومنې، او د افغانستان له لارې د دغه مسئله مرسته وکړي.

او د افغانستان ملا وتړي، چې له شوروي اتحاد نه وغواړي له دغو ملکونو نه خپل پوځونه وباسي، خو انگرېزانو د هغه غوښتنو ته د هوکې ځواب ونه وایه^(۲۶). سره له دې هم څنگه چې امان الله په دې فکر و، چې بلشویکان له بخارا نه د انور پاشا له لاسه ایستل کېږي، له هغه سره یې د وسلو او رضاکارو مرسته وکړه او د تنظیمي رئیسانو په نومونو یې جنرال محمد نادر قطغن ته، شجاع الدوله هرات ته او د عدليې وزیر محمد ابراهیم مزار ته واستول. په هغو سربېره افغاني افسران یې په ملکي جامو کې انور پاشا ته او یوه وړه نظامي قوه یې بخارا ته واستوله. هدايت دا و، چې دوی ټول به په پټه له انور پاشا سره په بخارا او له بسمه چي مشرانو سره په فرغانې کې مرستې کوي.

د ۱۹۲۲ کال په اپریل کې یو افسر له سرحد نه واوښت او په بېسون کې یې له خپلو قوتونو سره له شوروي پوځونو سره مقابلې وکړه. په هغه سربېره د باندنيو چارو د وزارت یوه حکومتي پوسته په لار کې چور شوه او سندونه یې شورویانو ته په لاس ورغلل.^(۲۷) شورویانو ته ثابته شوه چې افغانان د بخارا په ناکراريو کې لاس لري، نو یې بخارا په یوې شپې او ورځ کې په بې رحمۍ سره لاندې کړه، پر افغانانو یې مرستې ودرولې او د ډېرو غوښتنو په ترڅ کې بې له افغان حکومت نه وغوښتل، چې څرگندونه وکړي، چې بیا به د بخارا په چارو کې ګوتې نه وهي او خپل

استازي به له هغه ملک نه بهرون کوي. دغه غوښتنې د التیماتوم په شان وې او افغانستان هغه ومنلې او د شوروي اتحاد دوستي یې وساتله. انور پاشا هم له یو څو بریو نه وروسته د ۱۹۲۲ کال د اګست په ۴مه په یوې نښتې کې ولګېد^(۲۸). د هغه په مړینې او وروسته د بسمه چي د یو بل مشر ابراهیم بېګ د قوتونو په خورېدلو سره په منځنۍ اسیا کې د هغو دریو ترکي پاشاګانو د پان-ترکي دولت، د بسمه چیانو د خپلواکۍ او د پاچا امان الله د اسلامي کنفدرېشن ارمانونه له خاورو وایرو سره برابر شول او پرځای یې هلته د شوروي اتحاد له خوا د سوویتیزم د پلي کولو په لور کوښښونه پیل شول او په افغانستان کې د پاچا امان الله له خوا په داخلي سمونو نو باندې لنگر واچول شو.

لومړی سمونونه:

په معاصر افغانستان کې امیر شېرعلي لومړی افغان واکمن و، چې د دولتي نظام د عصري کولو په لور یې ګامونه اوچت کړل. پاچا امان الله بیا نه یوازې د نظام په عصري کولو بلکې د ټولنې د ځینو اساسي اړیکو په اړولو او حتی د لویدیځ کولو په لور د پراخو پروګرامونو په پلي کولو پیل وکړ.

امان الله د واکمنۍ په اول کال (۱۹۱۹) کې اجرائیوي قوه تنظیمه کړه، په دې ډول چې په سر کې یې صدراعظم او

وزيران وگمارل. د وزيرانو نومونه په معاصر افغانستان کې د اول ځل لپاره امېر شېر علي په خپلو لوړو مامورانو باندې ايښي وو. پاچا امان الله بيا لومړی افغان واکمن و، چې درې گونو قوتونو يانې اجرائيې، قضايې او مقننې ته يې عصري بڼه ورکړه، خو سلطنت يې له حکومت نه بېل نه کړ يا يې په کافي اندازه بېل نه کړ. د وزارتونو سروالان يې اول ناظران او وروسته وزيران ونومول. هغوی ده ټاکل او ده لېرې کول او هغوی ده ته مسئول وو، په داسې حال کې چې هغه د پاچا په توگه غېر مسئول گڼل کېده. وروسته يې د صدراعظمۍ چارې هم په خپل لاس کې ونيولې او تر پایه پورې د غير مسئول صدراعظم په شان پاتې شو^(۲۹). په دغسې نظام کې طبيعي وه چې د حکومتي مامورينو او د هغو اصلاحي پروگرامونو په اړه د خلکو عکس عمل ده ته متوجه شي، لکه چې همدغسې وشول.

پاچا امان الله د ۱۹۲۳ کال په لوی اختر کې په يوې وينا کې څرگنده کړه چې "دا د قلم ورځې دي، نه د تورې." (۳۰) د هغه له لومړيو بنسټيزو کارونو څخه يو دا شو چې چارې د ولس د استازو په مشوره يا لږ تر لږه د هغو له لارې په مخ بوځي او څنگه چې په افغانستان کې سمونونه د لومړي ځل لپاره په پراخ ډول تجويز کېدل، د نويو قانونو ايستلو او قانون ايستونکو لپاره اړتيا ډېرېده. ددغه مقصد لپاره د "رياست محفل وضع قوانين" په نامه يوه اداره جوړه شوه،

چې سردار شېراحمد یې سروال او ترکي بدري بیګ یې نایب سروال او غړي یې عالمان، لیکوال او ترجمانان وو. د قانون ایستلو او مشورې ورکولو لپاره د اعیانو پخوانی مجلس چې "دارالشورا" نومېده اول په "خاصې شورا" او بیا په "دولتي شورا" واړول شوه. د عزیزالدین پوپلزي په وینا د قانون ایستلو ریاست په دولتي شورا واړول شو^(۳۱). دولتي شورا نیمه ملي وه په دې ډول چې نیمایې غړي یې پاچا ټاکل او نیمایي یې ولس غوره کول. په ۱۹۲۸ کې پاچا د لویې جرګې له استازو سره ومنله، چې دولتي شورا به په ملي شورا بدلېږي او غړي به یې د خلکو له خوا غوره کېږي^(۳۲). د هېواد په هر اداري واحد (ولایت، حکومت او علاقه دارۍ) کې مشورتي مجلس ومنل شو، چې غړي یې حکومتي ماموران او د خلکو غوره شوي استازي وو.

دولتي شورا، وزیرانو او لویو جرګو قانونونه ایستل او هغه د پاچا له لاسلیک کېدو او مهر کېدلو نه وروسته جاري کېدل. د پاچا امان الله په لس کلنې واکمنۍ کې د نظامیانو په نومونو دومره ډېر قانونونه ایستل شوي دي، چې په هېڅ بلې لسیزې کې په هغه شمېر ایستل شوي نه دي. د پاچا امان الله د واکمنۍ بله غټه خاصه د لویو جرګو جوړول و په دغه مقصد چې په خپله د هغه په ژبه "... لاقل در سال يك دفعه على العموم وكلا و نمایندگان و كلان شوندهگان قومی و علمای ملت داران اجتماع نموده..." (تا) همه مسایل مهمه

و افکاریکه در تعالی و ترقی مملکت خویش مدنظر داشته باشم مواجهاً بمشاوره و تصویب و تصفیه قرار دهم." (۳۳)

دده په دورې کې څو لویې جرگې وشوې، لومړۍ یې په جلال آباد او وروستی یې په پغمان کې. پاچا امان الله د لویو جرگو نوښتگر دی. تر هغه دمخه بل افغان واکمن دغسې لویه جرگه نه ده بللې، چې غړي یې د افغانستان له ټولو برخو نه د خلکو له خوا غوره شوي وي. لویه جرگه په اصل کې د قومي جرگې توسعه ده او قومي جرگې د افغانستان په ځینو قومونو په تېره په پښتنو کې رواج وې، چې هم فردي او هم عمومي کشالې په تېره جزایي کشالې یې هوارولې. د پاچا امان الله د لویو جرگو بله خاصه د هغو لوی والی دی، چې د ځینو غړي یې زر تنه وو. د حکومت لپاره په تېره په مالي لحاظ گرانه وه چې هر کال دغسې لویه جرگه وبولي، ځکه چې لگښت یې ټول د حکومت په غاړه و. په هر حال، پاچا امان الله لومړی افغان واکمن دی، چې ملت ته یې د لویو جرگو له لارې په دولتي چارو کې برخه ورکړه او دولتي نظام یې د قانون له مخې په مشورې باندې بنا کړ.

پاچا امان الله په قضایي چارو کې هم بیخکي بدلون راوست او په فقیهي قضیو کې یې "تعزیر" په "تقدیر" سره بدل کړ. امیر عبدالرحمن قاضیانو ته په دعوو په تېره په جزایي موضوع گانو کې نامحدود اختیارونه منلي وو، په

دې ډول چې قاضي ته اختیار ورکړل شوی و، چې یوه چاته حتی پخوا له دې چې عمل یې کړی وي، د ظاهر په نظر کې نیولو سره تر اعدام پورې جزا ورکړي، سره له دې چې په اساس القضاات نومي کتابگوټي کې ددعوو د هوارولر لپاره د قاضیانو د صلاحیت او د قضیو د حل کولو طرز عمل په اړه ډېر څه ویل شوي وو^(۳۴). نو د امان الله تر وخته پورې د غبار په ژبه:

... قاضي خودش را در موارد جزایی
قبلاً مختار و فعال مایشاء میدانست و
اسلحه تعزیر در دست او به شکل يك اله
برنده اما کشار قرار داشت.^(۳۵)

پاچا امان الله د تمسك القضاات امانیه له مخې، چې د مولوی عبدالواسع کندهاري تالیف و د قاضي پراخ اختیارونه مقدر کړل، په دې ډول چې په هغه کې د هر جرم لپاره جزاگانې ټاکلې شوې یانې تقدیر شوې وې او قاضي نه شو کولی چې د یوه جرم جزا په خپل اختیار سره لږه یا ډېره کړي. په افغانستان کې دا یو اساسي فقیهي تغیر و چې راوړل شو. په هغه سربېره د تورنو محاکمه هم برالاشوه او د الله تعالی حقونه او د بنده گانو حقونه سره بېل کړل شول. له هغه وروسته که قاضي یو څوک په کومې قضیې کې تبریې کاوه، حکومت د لزوم په حال کې هغه د پولیسو او ولایتي مشورو له لارې څاره او په جزا رساوه. دا ټول دغسې

تغیرونه وو چې د غبار په ژبه "... صنف قضات را برای همیشه از دولت و تحولات جدید متنفر و بهزار ساخت." (۳۶)

د پاچا امان الله نور سمونیز پروگرامونه د ټولنې مدني کولو او پرمخ بيولو ته متوجه وو. په کال ۱۹۲۱ کې د صنعتونو د هڅونې په نامه دغسې يو قانون ايستل شوی و چې مقصد يې د مالياتي طرز په اصلاح کولو سره د صنعتونو هڅول وو. د امير عبدالرحمن په وخت کې ماليات په جنس اخيستل کېدل او هغه تر دې حده پورې درانه وو چې له هغو مخکونه چې په نهرونو سره خړوبېدلې، د حاصل دريمه برخه د حکومت کېدله او مخکه والو او بزگرو د هغو د تحصيل په برخه کې هم تاوانونه او رېږونه گالل. د پاچا امان الله په وخت کې ماليات له جنس نه په نقده واړول شول، په دې ډول چې ددغسې مخکو د درې کالو حاصلاتو منځنۍ اندازه وټاکله شوه او هغه د ورځې په نرخ په نقده واړول شوه او پرېکړه وشوه، چې د نرخو د لوړوالي له امله به ماليات هر درې کاله وروسته بيا ټاکل کېږي. دغه کار يوازې يو ځل وشو او حکومتي عايدونه له دغې ډډې نه لر شول. (۳۷)

په دغه نوي طرز سره د ملکانو، ميرانو او قومي مشرانو نفوذ هم لږ شو. د دوی اهميت په دې هم لږ شو چې بزگران او نور ولسي خلک هڅول کېدل، چې د خپلې سيمې له حکومت سره په نېغه رابطه ولري او ملکان او قريه داران

منع کېدل، چې د خلکو او حکومت ترمېنځ واسطه اوسي.^(۳۸) لامهمه دا ده چې د پاچا امان الله په اولو کلونو کې دننه په وطن کې ډول ډول محصولونه چې حکومت د امير عبدالرحمن په وخت کې او له هغه نه وروسته ټولول، لغو يا لږ شول او ډېر داخلي گمرکونه له مېنځه يووړل شول داسې هم باندنۍ سوداگري د پاچا امان الله په وخت کې ښه وده وکړه، په تېره بيا وروسته له هغه چې جرمني، پولېنډ او په اولو کلونو کې شوروي-افغان سوداگرو ته په خپلو ملکونو کې د ازاد ترانزيت امتياز ورکړ او افغانستان له ډېرو هېوادونو سره د جرمني، شوروي او هندوستان په گډون د سوداگري تړونونه وکړل. ددغو ټولو سمونونو او نوښتونو له امله پولي پانگه په پراخه اندازه په کار ولوېده او ډېره شوه او شرکتونه او د لگښتي مالونو لپاره يو شمېر فابريکې جوړې شوې او نورې يې د جوړېدلو په حال کې وې.

افغانستان د پاچا امان الله په واکمنۍ کې په دې پيل وکړ، چې پولي پانگه ورو ته د پانگو اچولو ډگر تر هر بل وخت نه په پراخ ډول برابر کړي او هېواد د پانگه والۍ په درشل کې ودرېږي. غبار دغو ټولو سمونونو ته تفصيل ورکړی، خو هغه د اولې او دوهمې دورې سمونونو ترمېنځ توپير نه دی کړی. اساسي ټکی دا دی چې په دغو سمونونو سره دغسې ازاده فضا مېنځ ته راغله، چې د هغه له امله په

ټولیز ډول په ټولنې او په ځانګړي ډول په متشبثانو کې د بزښ کولو قوي حرکت پیدا شو او دولتي عایدونه په یوه کال کې (کال معلوم نه دی) له ۸۰ ملیون روپیو نه ۱۸۰ ملیون ته جګ شول. (۳۸)

کومو سمونونو چې په خپله خلک په نېغ ډول وښورول، هغه د ټولنې د مدني کولو او د عصري پوهنې د خپرولو په مقصد هڅې وې. دغه هڅې د دوو اصولونو له مخې کېدلې: یو دا چې "عایدونه باید وګټل شي" او بل دا چې ټول افغانان د قانون له نظره سره برابر دي. د لومړي اصل له مخې هغه معاشونه چې دولت پخوا مخورو خلکو لکه خان، ملک، پیر، ملا او د کابل محمد زیو ته ورکول، ودرول شول یا لږ شول. په افغانستان کې ملایانو، پیرانو او سیدانو ته د دولت له خوا موجب ورکول د مغلو له وخت نه راهیسې یوه عنعنه وه. ملایانو داسې ګڼله چې د شریعت له مخې دا د دوی حق دی، خو امیر عبدالرحمن هغو ته معاش ورکول په دې پورې وتاړه، چې هغوی دې په دیني چارو کې د ملا خوسه په سروالۍ کمیسون ته ازموینه ورکړي او هغوی چې بریالي کېږي، دولتي کارونه ترسره کړي. سیدان یې اړ کړل چې د مغلي حکومت هغه فرمانونه وښيي، چې د هغو له مخې دوی موجب ترلاسه کول. یوازې یو څو تنو دغسې فرمانونه وښودل. په نتیجه کې د دواړو ډلو شمېر په افغانستان کې تر پخوا نه لږ او نفوذ یې هم کم شو. (۳۹)

خو د دې پر خلاف امیر عبدالرحمن د غلزیو له پاڅون نه وروسته د کابل محمدزیو هر نارینه او ښځې ته واجب ومنل او محمدزیان یې د دولت شریکان وبلل. (۴۰) داسې یې هم د خوانین ملکي په نامه هغو اطرافي قومي مشرانو او خانانو ته د پخوا په شان معاشونه ومنل، چې دولت ته یې په اضطراري جنگي حال کې جنگي مېړونه ورکول او سروالي یې کوله. (۴۱) نو دولت د پاچا امان الله تر وخته پورې دغو ډلو او داسې هم نورو ته واجب ورکول، بې له دې چې د دولت لپاره په منظمه توګه کار وکړي. دا چې پاچا امان الله د دغه اصل له مخې چې عایدونه باید وګټل شي، د دغو ډلو او کسانو دایمي معاشونه ودرول یالې کړل د هغو روغ نیټي یې د ځان په اړه له مېنځه یووړ، خو ده د ټولنې د مدني کولو په لور کوښښونو کې چې وګړو ته یې د جنس، قوم، مذهب له توپیر پرته برابر حقونه ومنل، د ولسي خلکو روغ نیټي وګاټه.

په افغانستان کې دولت د پاچا امان الله تر وخته پورې خلك رعیت ګڼل یانې هغسې خلك چې د رمې په شان راعي او شپانه ته اړه لري او له منل شویو حقونو او ازادۍ نه بې بهرې وي. پاچا امان الله په نظامنامه اساسی یا اساسي قانون کې چې په کال ۱۹۲۳ کې لویې جرګې په پغمان کې پاس کړ، د هېواد وګړو ته دغه حقونه ومنل: "تمام مردم افغانستان نزد دولت حقوق مساوی دارند"، "تمام مردم

افغانستان دارای آزادی های فردی اند و از هرگونه تجاوز بر آزادی های دیگران منع میباشند"، "حریت فردی از هرگونه تعرض و مداخله مصئون است.... هیچکس جز باآساس حکم فیصله محکمه شرعی و نظامات مقننه توقیف یا مجازات نخواهد گردید." دا هم ومنله شوه چې "اسایشگاه و منازل تمام اتباع افغانستان واجب الحرمت است." دا هم ومنله شوه چې "مصادره اموال و کار اجباری کاملاً منع است" او "تمام انواع شکنجه ازین ببعده منع است." (۴۲)

دغه حقونه د کاغذ پرمخ تش توري نه وو. غبار لیکي

چې :

"روح این مواد قانونی آن بود که در عمل مورد تطبیق قرار داشت و از لوثریا و مردم فریبی و کذب و نقاق مبرا بود. چنانکه مراسم مذهبی و تکیه گاههای پیروان مذهب امامیه عملاً آزاد شد و بردگان هزاره میراث دوره امیر عبدالرحمن خان از بردگی نجات یافت... در مجالس مشوره ولایات قندهار و غزنی و جلال آباد و انجمن معارف کابل يك يك نفر نمایندگان انتخابی هندوهای افغانستان شامل و در امور اداره سهم گردیده قید رنگزرد از دستار و معجز هندوها با

باقیات پول جزیه... مرفوع گردید و اولاً
دهند و در مدارس ملکي و نظامي... و
افسري در اردو قبول شد."

دی په پای کې وایي چې: "دیگر تبعیض و تفریق از نظر
نژاد و زبان و مذهب و قبیلہ وجود نداشت... و ملت حقوقاً
مساوی شد." (۴۳)

د ټولنې په نورو برخو په تېره په پوهنیزو او کلتوري
ډګرونو کې پاچا امان الله دغسې علاقمني وښودله، چې تر
هغه دمخه یا تر هغه وروسته بل افغان واکمن ښودلې نه وه.
څنگه چې دی د هېواد د پرمختیا په فکر و، د پوهې او
پوهنې عملي اړخ ته ځیر او پردې معتقد و، چې "سعادت
های دیني و دنیوی مربوط بداشتن علم و عرفان است. تا
عالم نه شوید هر چند برای نام افغان و مسلمان باشید
کاری را از پیش برده نمیتوانید و از جال مکر و فریب
دشمنان شرف و تعالی خویش نجات یافتن مشکل
است." (۴۴) ده پوهه او پوهنه یوازې د نارینه لپاره نه بلکې د
ښځو لپاره هم غوښتله او ویل یې چې "داشتن علم و کمال
یک برابر بالای مرد و زن از طرف خداوند فرض است و
بدین امر خداوندی تمام علما و دانشمندان شما اطلاع
دارند، پس مساویانه در تعلیم پسران و دختران خویش
بکوشید." (۴۵)

پاچا امان الله سواد د پوهې او فن کلي او پوهنه د

پرمختګ کلي ګڼله. په کندهار کې یې خلکو ته په یوې وینا کې وویل، چې "بمجردیکه اولاد شما خواننده و نویسنده شدند گویا کلید تمام علوم و فنون را یافتند و پس از آن برای آنها بسیار سهل و آسان است که هر علم و فن را که خواهش داشته باشند در دیگر مکاتب عالی تحصیل کنند." (۴۶) په بل ځای کې د پوهنې ښېګڼې په دې ډول ستایي: "چیزیکه در دین و دنیا برای شما فایده میرساند و شما را از مذلت و خواری دینی و دنیوی نجات میبخشد همین معارف است." (۴۷)

د افغانستان د عصري پوهنې بنسټ په کابل کې په ۱۹۰۳ کې د حبیبی ښوونځي په پرانستلو سره د امیر حبیب الله په وخت کې ایښودل شوی و، خو امان الله عصري پوهنه ښه پراخه کړه. پوهنه د پخوا په شان وړیا او لومړنۍ زده کړه د اساسي قانون له مخې جبري وه. په دغې لارې کې ډېرې پیسې لګېدلې او د پوهنې بودجه د حربي وزارت او دربار نه وروسته په دریمې درجې کې وه او د زده کړې ورونه د هېواد د ټولو هلکانو او نجونو پرمخ د جنس، قام ولۍ او مذهب له توپیر نه پرته خلاص وو. د امان الله د واکمنۍ په لږ وخت کې په ښارونو او ولایتونو کې ډول ډول ښوونځي پرانېستل شول. د غبار په وینا:

"در پای تخت بعلاوه لیسه حبیبیه،

لیسه های امان و امانی توسط پروفیسران

فرانسوی و جرمنی و استادان داخلی
تاسیس گردید. مکاتب رشدی غازی،
رشدیه استقلال، تیلگراف، رسامی،
نجاری، معماری، السنه، زراعت،
دارالعلوم عربی، رشدیه مستورات، رشدیه
جلال آباد... رشدیه قندهار، رشدیه هرات،
دارالمعلمین هرات، رشدیه مزار شریف،
رشدیه قطغن، مکتب پولیس، موزیک،
قالین بافی، ارچتک [معماری]، تدبیر منزل
زنانه، مکتب طبیه، مستورات و بیش تر از
۳۲۲ باب مکاتب ابتدائیه در تمام ولایات
باز شد. تعداد طلبه مکاتب ابتدایی (تا
سال ۱۹۲۷) به پنجاه و یک هزار نفر رسید.
در لیسه ها و مکاتب رشدی و مسلکی (سه
هزار) طلبه تحصیل میکرد و این غیر از
مدرسه نظامی بود.^(۴۰)

داسې هم روغتيايي چارو ته توجه وشوه او ملکي او
نظامي روغتونونه جوړ شول. په کابل او اطرافي ښارونو کې
حکومتي او غیر حکومتي خپرونې هم ووتلې، چې د انیس
خپرونه تراوسه هم چلېږي.

د سمونونو په پلي کولو سره لگښتونه هم ډېرېدل. نوي
لگښتونه په نویو ودانیو، روغتونونو، په خارج کې په

سفارتونو او قونسټلگریو، د وسلو او الوتکو په رانیولو او باندنیو متخصصانو ته په معاش ورکولو باندې کېدل، چې په ټولیز ډول حکومتي لگښتونه په عایدونو سره که څه هم تر پخوا نه ډېر شوي وو، نه پوره کېدل. حکومت د لگښتونو د لېږلو لپاره په نفوذ منو ډلو باندې مواجب ودرول، چې د مخه پرې غړېدلې یم. ممکن د لگښتونو د لېږوالي له امله به و چې پاچا امان الله پوځ کم کړ او د: "تموني قطعې" په نامه یو نوی نظامي واحد جوړ شو، په دغه فکر چې هغه به وکولی شي د بډامنۍ پېښو ته ځواب ورکړي. پاچا په دې فکر و، چې نور نو له باندې نه افغانستان ته خطر متوجه نه دی او دغه لږ شوی پوځ به چې هوایي قوه به یې ملگرتوب کوي، دنننیو ناکراریو ته ځواب وویلی شي. (۴۹)

د لگښتونو د لېږلو په لړ کې د افسرانو د یوې میاشتې معاش کټ شو، په دې نامه چې حکومت له باندې نه نظامي الوتکې په بیه اخلي. په عین حال کې په دې لنگر واچول شو، چې نه ورکړل شوي مالیات په ټینګه ترلاسه شي او د اته کسيزې (هشت نفرې) عسکري جلب طرز عملي شي او شتمن ونه شي کولی خپل خپلوان د عوض په ورکولو سره له نظامي خدمت نه بچ کړي. له دغو ټولو تجویزونو سره سره چې ځینې ډلې یې وپارولې او نورې یې خوښې کړې، د حکومت لپاره گرانه وه چې خپل سمونونه په اوږدې مودې کې په خپلو عایدونو سره عملي کړای شي، حتی که نابیره

امنیتي پېښې د لارې خنډ هم نه وي، بیا هم که لوړ حکومتی غړي په سمونونو معتقد، په خپلو کې یو موټی او د پاچا رښتیني مرستیالان وای، حکومت به نویو راهسکېدونکو پېښو ته اوږه ورکړی او شاید پرې غالب شوی وای، خو نه یوازې چې دغسې ونه شول دوی په فکري او شخصي لحاظ په دغسې ډلو او کړيو ویشل شوي وو، چې د یوه او بل پر ضد یې دسیسې کولې.

سیاسي ډلگۍ او دسیسې:

په لوړې حکومتی سويې د ساتنپالو (محافظه کارو) او نوښت او اوښتون غوښتونکو ترمېنځ درز و. صدراعظم، سردار عبدالقدوس او د باندنيو چارو وزیر، محمود طرزي ددغو دواړو ډلو ښکارندويي کوله. لومړنی چې د امير عبدالرحمن د وختو مامور و (د زوکړې کال ۱۸۴۰)، په دغه فکر و، چې "از طرف شرع انور مشروطه طلبان را بايد واجب القتل" دانست. دده په اند "مشروطيت" هسې غولول دي او "به حکم شرع بايد ميکروب مشروطه از بين برده شود." (۵) ده لاپه کال ۱۹۲۰ کې خپل دغه فکر د کابل د شور بازار حضرتانو يانې شمس المشايخ مجددي او نور المشايخ مجددي ته په يوې اوږدې استفتايې کې څرگند کړی و. تر هغه دمخه يې د کندهار له عالمانو څخه هم په دغه اړه فتوا غوښتې وه، خو وروستيو که مشروطيت رد

کړې و، د مشروطه غوښتونکو له مینځه وړل یې هم رد کړي وو. صدر اعظم عبدالقدوس که څه هم د عمل سړی نه و، سره له دې هم د هغه استفتا او سلوک د شوربازار حضرتان او مذهبي عالمان په هماغه اول سر کې نوي توب غوښتونکو او سمونونو ته بدورگي کړل، چې وروسته د هغو نظرونو او کړو سختې پارونې وکړې. درز یوازې د ساتنپالو او بدلون غوښتونکو ترمېنځ نه و. د بدلون غوښتونکو ترمېنځ چې تاریخ پوه غبار یې "روښانفکران" بولي، هم مخالفونه او دسیسې وې چې له هغو نه راپیدا وړانې په خپله نظام ته متوجه شو.

د پاچا امان الله د واکمنۍ له پیل نه سیاسي ډلې هسکې او فعالې شوې، که څه هم هغه د قانون له مخې مجازې نه وې. پاچا په عمل کې د هغو لپاره ډگر هوار کړې و، په دې چې هغه د خپل پلار او نیکه د وختو خپه کوونکې فضا د ازادۍ په فضا سره بدله کړې وه، خو د هغو په هکله د غبار او منشي علي احمد لیکنې، چې د هغه وخت خلک وو، سره سر نه خوري. له دغو سیاسي ډلو نه مهمه یې د جمهوریت ډله وه. د منشي علي احمد په وینا:

"په کابل کې یو شمېر کسان چې زده کړه یې کړې او په باندنيو هېوادونو کې گرزېدلې وو، د محمد ولي په ګوند کې په پټه ننوتل او د افغان جمهوریت جوړولو په

امکاناتو باندې یې په پټه بحثونه کول. په هغو کې دغه کسان وو: غلام صدیق [خرخي]، عبدالهادي خان [داوي]، حبيب الله خان (د حرب وزیر مرستیال)، عبدالرحمن خان لودین، علي محمد خان، مېرزا محمد خان، میر سید قاسم خان، ځینې نظامي افسران او هم ځینې غیر مهم کسان لکه میر غلام محمد او نور. شجاع الدوله خان او محمد یعقوب خان (د دربار وزیر) هم په دغه گوند کې وو.^(۵۱)

غبار بیا د حزب نقابدار تر نامه لاندې له جمهوریت غوښتونکو نه غږېږي او سخت یې غندي او وایي، چې هغوی په اصل کې د دموکراسۍ او جمهوریت دښمنان او د نورو په خدمت کې وو. ده هغوی "انقلابي" گڼل.^(۵۲)

غبار له یوې بلې سیاسي کړۍ نه هم غږېږي په نامه د "جوانان افغان" چې د هغه په وینا "مرام تند تر و جنبه دست چپی داشت."^(۵۳) خو دی ددغو ډلو په هکله دوه ډوله غږېږي: د نقابدار حزب د غړو نومونه هېڅ نه اخلي، په داسې حال کې چې د جوانان افغان نومونه اخلي او په هغو کې خپل ځان او لودین هم بنیسي. منشي علي احمد بیا د جمهوریت په گوند کې د میر غلام محمد د نامه ذکر کوي، چې هغه ممکن همدغه غبار وي، چې په هغه وخت کې مهم

شخص نه و. دی د افغانستان یو لوی تاریخ پوه دی، خودی د ژوند تر پایه پورې یو سیاسي شخص هم و. دغه واقعیت د منشي علي احمد د لیکنې پله درنه کوي. په هر حال د دواړو په لیکنو کې د جمهوریت، انقلاب او چپې کلمې ښيي چې مفهومونو یې د هغه وخت په تعلیم کړو او حکومتي مامورانو کې نفوذ کړی و، چې هغه به په غالب احتمال د بلشویکي انقلاب له امله و.

د منشي علي احمد لیکنه له دې امله هم مهمه ده، چې د جمهوریت د ډلې فعالیتونه او د هغې د غړو دسیسې بیانوي چې په نظام یې ناوړه اغېزه وکړه. د هغه په وینا "دغه گوند دغې نتیجې ته ورسېد چې د پوځ له مرستې نه پرته دوی به په مقصد ونه رسېږي او د مصطفی کمال او رضا خان پهلوي مثال د دوی په مخ کې و، نو دوی پرېکړه وکړه چې نادر خان چې د جنګ وزیر و، له ډگر نه وباسي او محمد ولي یې پرځای د جنګ وزیر کړي. دا به نو بیا د دوی د نورو پلانونو لپاره د توپ تخته وي." (۵۴)

دوی د محمد نادر پر ضد په دسیسولاس پورې کړ او پاچا امان الله یې په پټه قانع کړ، چې هغه او ورور یې محمد هاشم د هغه د خور، نور سراج پر سر له هغه نه اوښتی او په دې لټه کې دی، چې هغه خپله کړي او که هسې ونه شول په دغې لار کې خپل ځانونه یا امان الله ووژني. دا هغه وخت و چې امان الله له خپل لوظ نه اوښتی

و چې خپله دغه خور سردار محمد هاشم ته په نامه کړې. په عین حال کې دسیسه گرو محمد نادر ته ورسوله چې امان الله خپله دغه خور د کورنیو چارو وزیر عبدالعزیز ته په نامه کوي. دسیسه گر په دې ډول په دې بریالي شول چې امان الله ته د محمد نادر وفا لرل خنثی کړي او امان الله له هغو نه بېگانه کړي. دسیسه گرو محمد نادر ته وروسته له هغه چې هغه د خپل ځان په اړه د امان الله په اوږدې سلوک خبر شوی و، دا هم ورسوله چې امان الله د هغه له ډېرېدونکي نفوذ نه اندېښمن دی او په دې لټه کې دی، چې نسکور یې کړي. دسیسه گرو په عین حال کې یو سړی وگماره، چې په محمد نادر باندې ډزې وکړي. هغه پرې ډزې وکړې او محمد نادر هغه د امان الله په لمسونې وگڼلې او ځان یې د ناروغ په پلمه په کور کې ایسار او د جنگ له وزارت نه گوښه کړ. هغه د خوست تر بلوا پورې په کور کې و، خو په بلوا کې یې لاس نه درلود په داسې حال کې چې مخالفانو یې پاچا ته رسوله، چې هغه پکې لاس لري.

پاچا امان الله محمد ولي اول د حرب وزارت مرستیال او وروسته وزیر وټاکه او محمد نادر ته یې اجازه ورکړه، چې اروپا ته لاړ شي. (۵۵) د جنگ له وزارت نه د محمد نادر په لیرې کولو سره چې مسلکي او جنرال و او پرځای یې د محمد ولي په ټاکلو سره، چې یو غیر مسلکي مامور و پوځ غټه صدمه ولیدله، چې وروسته به په دغه موضوع باندې

نور هم وغږېږم. غیر له هغه هم د خوست له یاغي ګری نه رومي د پوځ وضع خرابه شوې وه.

د مهتاب قلعه له قطعه نمونه سره ډېر افسران مخالف وو او هغوی د هغې په مقابل کې د "نمونه شکن" په نامه بله قطعه جوړه کړه، ترڅو چې لومړنۍ د خوست له یاغي ګری نه وروسته له مېنځه لاړه او پوځ د پخوا په شان اېترياتي شو، خواساسي مخالفت د حکومتي لوړو کسانو و. د غبار په وینا:

"از مطالعه این جریانات فهمیده
میشود که در کابینه افغانستان چگونه
اختلاف نظر در مورد سیاست داخلی و
خارجی موجود باعث ضعف دولت جوان
افغانی میگردد، نه انکه صدراعظم با
وزیر خارجه و شخص شاه اختلاف نظر
اساسی داشت بلکه در حکومت مرکزی و
ولایات کشور یک قسمت عمده مامورین
دولت با طرح های جدید دولت مخالف و
یک قسمت دیگر بدشمن حکومت تبدیل
شده میرفتند." (۵۶)

د خوست یاغي توب:

د خوست یاغي توب د ملا عبدالله چې په ګوډ ملا

یادېده او ملا عبدالرشید په سروالۍ او د خدرانو او منگلر په ملاتړ د ۱۹۲۴ کال په مارچ یانې پسرلي کې پیل شو او نږدې یو کال اوږد شو. نور قومونه ورو ورو ورسره ملګري شول او یاغیان پردې بریالي شول، چې ګردېز، تېره کنډو، لوګر له حکومتي قوتونو نه ونیسي. وروسته د غزني یاغیان هم ورسره مل شول او د وردګ تر شیخ اباد پورې ورسېدل. کابل په دې ډول د لوګر او وردګو له خوا تر خطر لاندې شو. په کاپیسا، پروان او ننگرهار کې د حکومت پر ضد تبلیغونه وشول او یوځای بل ځای داړه ماران هم هسک شول. یاغیان پخوا له دې چې د حکومت پر ضد له وسلو نه کار واخلي له حکومت نه وغوښتل چې هغه قانوني مادې بدلې کړي، چې د دوی په فکر د اسلام مخالفې وې. پاچا دوی ته په ځواب کې وویل، چې دغه قانونونه دیني عالمانو منلي او دوی دې کابل ته د خبرو دپاره راشي. یاغیانو د پاچا بلنه رد کړه. پاچا بیا یو لوړ رتبه هیات یاغیانو ته واستاوه، خو هیات هم ګټه ونکړه. پاچا وروسته په اوږي کې پغمان ته لویه جرګه وبلله، چې د هغې له لارې د یاغیانو په مقابل کې ولسي ملاتړ وګټي. جرګې هم د یاغي ګری په غلي کولو کې اغېزمن څه ونه کړای شول، خو د سمونونو یو څه یې واړول او نور یې لغوه کړل.

د یاغي توب په بهیر کې د حکومتي پوځونو او یاغیانو تر مېنځ یوځای بل ځای ډېرې خونړۍ نښتې وشوې او بیخي

ډېر افغانان په دواړو خواوو کې ووژل شول. د جان فدا په نامه له یوه اته سوه کسيز پوځي واحد نه یو هم ژوندی پاتې نه شو. پوځي واحدونه د شخص پاچا نه پرته د حکومتي لوړو ملکي او نظامي کسانو په قومندانۍ له یاغيانو سره وجنگېدل او حکومت د لومړي ځل دپاره د یاغيانو په مقابل کې له یو څو نظامي الوتکو نه هغه هم د باندنيو په پیلوټۍ کار واخیست. نه یوازې د حرب وزیر محمد ولي، بلکې څلور اتيا کلن پخوانی صدراعظم سردار عبدالقدوس هم قومندانۍ کوله. نښتې وروسته له هغه د حکومت په بري تمامېدلې، چې په افغانانو کې دغه فکر بيخ ونیږي چې سردار عبدالکریم انگرېزانو افغانستان ته رالېږلی دی. دغه سردار چې د پخواني امیر محمد یعقوب د یوې وینې زوی و، د اګست په میاشت کې په داسې حال کې چې جنګ په ټینګه روان و، له هندوستان نه منګلو او ځدراڼو ته ځان ورساوه، په دغې هیلې چې له یاغي توب نه په ګټه اخیستلو سره د افغانستان پاچايي ترلاسه کړي. له هغه وروسته و، چې د افغانستان ډېرو قومونو د حکومت خوا رنډوله. د جنوري په میاشت کې هندوستان ته د سردار عبدالکریم په تښتېدلو او له هغه زر وروسته د ګوډ ملا او ملا عبدالرشید په نیول کېدو سره یاغيان وځپل شول. (۵۷)

د خوست یاغي ګري په خپل ډول کې بېسارې وه، خو چا د یاغيانو غوښتنې په ګوته کړي نه دي، چې د هغو له امله

یې په یاغي توب لاس پورې کړ. غبار د غومره وایي چې د یاغي توب هغو دوو ملایانو "طی یاد داشتی تعدیل بعضی مواد قانونی جزایی عمومی را که مخالف شریعت میدانستند از شاه طلب نمودند." (۵۸) که د یاغیانو غوښتنه یوازې د جزایی قانون د یو څو مادو اړول وای، جنگ به بس شوی وای، په تېره وروسته له هغه چې لویې جرگې ځینې قانونونه وړول او نور یې لغوه کړل. غبار په بل ځای کې دا هم وایي چې:

"مقدمه این اغتشاش در پکتیا از مدت ها قبل در ولایات پکتیا چیده میشد خصوصاً که مردم از شاه بواسطه دست کشیدن دولت از معاونت و حمایت مردم سرحدات ازاد در مقابل انگلیس رنجیده بودند. بعضی ملاها و خان ها هم که بواسطه از دست رفتن امتیازات خود از دولت متنفر بودند ازین انزجار مردم و روش بیخردانه حکومت پاکتیا سوء استفاده کرده رهبری اغتشاش را بدست گرفتند." (۵۹)

د یاغي توب اصلي محرکونه تر دې نه ډېر ژور دي او هغو د جنگي وضع په اوښتو سره نوي اړخونه پيدا کول او تر دې چې ملا عبدالله په لوگر کې د پاچا هيات ته د هغه

ګوښه کېدو غوښتنه هم وکړه. (۶۰) په دغه وخت کې د ښځو موضوع هم هغسې توده نه وه چې وروسته شوه، که څه هم د ماشومې نجلۍ د نکاح د منع اعلام خلک پارولي وو. د یاغیانو د یاغي توب محرکونه د اعتراض کوونکو په دغې جملې کې غونډېدلې شي، چې ویل یې "قانون ناسخ مذهب است." (۶۱) مانا دا چې ټول هغه قانونه چې د پاچا امان الله په نوبت ایستل شوي دي، د اسلامي شرع پر ضد دي. ددغه ټکي د ښه پوهېدلو دپاره به د هغه وخت د ټولنې په اړه یو څه ووايم.

د هغه وخت افغان ټولنه په ټینګه سنتي او نږدې ټوله نالوستې وه. د هغې ډېرو لږو سواد لرونکو اوښتون غوښتونکي لرل، خو د هغو شمېر بیخي لږ و. په دوی کې مشروطه غوښتونکي یا د قانوني حکومت غوښتونکي چې غبار یې روښان فکران ګڼي، لږ ګوتو په شمار وو، خو دوی په ټولیز ډول د ښاري شویو اطرافیانو او ښاريانو د غېر منجانسې ډلې په شان په ولسي ملاتړ باندې حساب کولی نه شو. دوی چې کوم نفوذ او اعتبار لاره هغه یې د حکومتي چارواکو په توګه لاره، نو د دوی نفوذ د حکومت د پیاوړي توب یا نا توان توب په تناسب و او چې ټولنه نا کراره کېدله، دوی هم ناتوان او بې اغېزې کېدل. د دوی په برابر کې د اوښتون مخالفان یا ساتنپالان وو، چې هم بیخي ډېر وو او هم یې له ولس سره یوځای د عنعنوي دودونو او چلندونو له

مخې ژوند کاوه. ځینې دودونه لاداسې گڼل کېدل، چې لکه د دین برخې وي. اسلامي شرع د دغسې ذهنیت په جوړېدلو کې اغېزمنه برخه لرله او اسلام په ټینګه هم دین او هم دولت گڼل کېده. دا د ټولو خلکو ذهنیت او د ملایانو، پیرانو او سیدانو ټینګه عقیده وه.

دغه ډله خلک چې په عمومي ډول د امیر عبدالرحمن په وخت کې له خپل عنعنوي نفوذ نه بې برخې شوي وو، د پاچا امان الله په وخت کې په خاص ډول په سرحدي سیمو کې د انګرېزانو په نظامي عملو سره بېرته د خپل عنعنوي نفوذ خاوندان شوي وو. پاچا امان الله د ټولنې د مدني کولو او عصري کولو لپاره مجبور و چې نوي اداري، اجتماعي، حقوقي او داسې نور قانونونه وباسي، خو مذهبیانو او روحانیانو هغه د اسلامي شرع مخالف وگڼل او خلک یې د هغو پر ضد ولمسول، که څه هم پاچا دغه قانونونه د قانن پوهانو او ولسي استازو په مشوره ایستلي وو، نه په پاچايي فرمانونو سره. د قانون مخالفان حاضر نه وو یا په دې نه پوهېدل، چې د اجتماعي دودونو او اسلامي شرع ترمنځ توپیر وکړي، په داسې حال کې چې دغه قانونونه د اجتماعي دودونو ماتونکي وو، نه د اسلامي شرع او په خپله پاچا. یو رښتینی مسلمان او د اسلام ټینګ دفاع کوونکی و. دا هم واقعیت دی چې د ټولنې نفوذ ناکې ډلې د خپلو عنعنوي مادي امتیازونو په بایللو سره یا ناراضي

شوې یا پارېدلې وې. په دې اړه د یوه مذهب پوه وینا صدق کوي، چې وایي "خه وخت چې کشالې پیدا کېږي، هغه نږدې ټولې په اصل کې سیاسي، اقتصادي او اجتماعي وي. بیا زیاتره وخت هغوی چې غواړي کشاله توده وساتي زاړه مذهبي اختلافونه رامېنځ ته کوي، چې هغه لکه د هرې بدۍ علت وي. دوی خپلو موکلانو ته په یاد راوړي، چې که دوی په رښتیا غواړي وفا لرونکي پاتې شي، تر هغو به ارام ونه کړي، ترڅو عقیدې ته هر پخوانی سپکاوی سم شوی نه وي." (۶۲)

په دې کې شک نه شته چې دولتي مامورانو به د قانونو په عملي کولو او په عمومي ډول له دولتي قدرت نه ناوړې ګټې ترلاسه کړې وي، خو دغو ټولو ته په وسلې سره ځواب ورکول، هغه هم په هغه ډول چې په هغو سره په زرګونو افغانان ووژل شي او ټولنه په ژور ډول زیانمنه شي، ډېره غټه ملي تېروتنه وه. د یاغیانو بله غټه تېروتنه دا وه چې دوی په خبرو سره د کشالې د هوارولو لپاره د پاچا وړاندیزونه ونه منل. دوی د لویې جرګې هغو پرېکړو ته هم ارزښت ورنکړ چې له اساسي قانون نه پرته ډېر قانونو او سمونونه یې واپول. د هغو پرځای دوی تر پایه په خپلې یاغي ګرۍ باندې ټینګ ودرېدل، ترڅو په وچ عسکري او قومي زور سره وځپل شول.

د لویې جرګې پرېکړې غبار په دغه ډول بیانوي:

تغزیر بالمال و جزای مقدر و تحصیل
 زن در مدرسه لغو شد، نکاح دختر صغیره
 جایز گردید، صلاحیت قاضی در تغزیرات
 مسلم شد، کشتن سارق در تکرار عمل
 واجب و اثار توبه و صلاح در پیشانی جانی
 باعث تقلیل مجازات گردید. در محاکم
 مامورین دولت، شرکت قاضی و مفتی
 اجباری شد، برای تحصیل السنه خارجی
 در مدرسه خواندن عقاید و دینیات محصل
 تاکید گردید، گماشته شدن محتسبین
 برای احتساب لاجدی شد، تنظیم امور ملا و
 موذن بر ذمت دولت گذاشته شد، کلمه
 ازادی فردی منحصر بامور شخصی گردید
 نه در امور سیاسی و عقیده وی، قید
 داشتن تذکره تابعیت و نفوس در امور
 شرعی لغو شد، نکاح نمودن مرد تا چار زن
 بدون قید و شرط ازاد گذاشته شد، خدمت
 کردن در زیر پرچم بادادن وجه نقد عوض
 خدمت کردن منظور گردید، تاسیس
 دارالعلوم عربی حتمی شد، همچنین
 موجودیت مکاتب حفظ قران تضمین
 گردید. (۶۳)

د ياغيانو په وسله وال ځواب سره په افغان ټولنه کې د بدلون غوښتونکو او ساتنپالو تر مېنځ ژور درز پيدا او ټکر پېښ شو. په دغه ټکر کې بدلون غوښتونکو لوبه باېلله، خو دا هسې باېلې وو چې لکه په جنگ کې يوه خوا په نښتو کې رټکوله شي، خو په پای کې هماغه خوا جنگ وگټي. په دې حساب پاچا امان الله چې په هغه وخت کې مات شو، په پای کې بريالی دی. د هغه سمونونه د راتلونکې نه رفع کېدونکي څپې دي، خو د جبراني ځای دی، چې ده له خپلې دغې ماتې نه زده کړه ونه کړه او څلور کاله وروسته بې په دغسې نويو سمونونو لاس پورې کړ، چې تر هغو نورو بې لا ډېرې پارونې وکړې.

د پاچا امان الله سفرونه:

الف: کندهار ته:

پاچا امان الله د پکتيا له پېښې نه وروسته اداري چارو ته ډېر ځير شو. د چارو د سمولو لپاره يو څو ولايتونو ته هم لاړ. امان الله چې په نه وېشت کلنۍ کې پاچا شوی و او دغه وخت (۱۳۲۵) د پنځو دېرشو کلونو و، د ځوانۍ په جوش کې و او ډېر ډيناميك او وطن ته په کار او خدمت کولو مين و. ويل به يې چې "از خدمت بوطن بالاتر عشقي ندارم." (۶۴) په کابل کې د انگلستان د ډېلي مېل استازي،

رولیند وایلد د هغه کار او مینه په دې ډول یادوي: "هغه به تر امیر نه زیات وي، هغه به یو حکم چلوونکی وي او په هرې څانګې باندې به ګوته ږدي او چې لزمه وي، په خپلې ټیوکې کې به ګړندی وي." دی زیاتوي چې د هغه ماموران له یوه نوي ډول څخه وو، ځوانان وو او له نظامي پوځ څخه راوتلي. "له دوی نه غوښتل کېدل، چې د خپل مشر ارمانونه وغواړي او په دې کې شک نه و، چې په کابل کې هغه وخت ځینې دغسې سخت کوښښونه وشول، چې دغسې ټینګ اخلاقي انضباط وساتل شي چې د پخواني تاریخ له کوښښونو سره یې توپیر لاره." سره له دې هم دی وایي چې هر نوی قانون به چې د خلکو د ښېګڼې لپاره ایستل کېده د فساد لپاره به یې نوی ور پرانېسته. "امان الله په نړۍ کې د چلبازی له ټولونو نه ډېر چلباز سیستم سره مخامخ و" (۶۵) په همدغه دلیل به وي چې امان الله که څه هم پاچا و، په اداري چارو کې یې تر دې اندازې پورې ځان ډوب کړ، چې زیاتره وخت به یې تر نیمو شپو پورې کار کاوه. له کار او خدمت سره د هغه مینه د کندهار چارو له پلټلو نه په هغه اثر کې څرګنده ده، چې پاچا امان الله ته منسوب دی او هغه په ۱۹۹۹ کې د محترم حبیب الله رفیع په زیار په ۲۵۰ مخونو کې خپور شوی دی، "د حاکمیت قانون در افغانستان" تر سرلیک لاندې.

پاچا امان الله په کندهار کې په کال ۱۹۲۵ کې ۳۳

ورځې تېرې کړې او په دغې مودې کې یې د ټولو رسمي دفترونو چارې په خپله وپلټلې، له مخورو او وگړو سره یې لېدل کتل وکړل، په جوماتونو کې یې ویناوې وکړې، وړو مامورانو ته یې انعامونه او ترفیع ورکړې، د ناوړو مامورانو معاش یې یا لږ کړ، یا یې په خپله هغوی موقوف یا بندي کړل او په ښوونځیو کې یې زده کوونکي وپوښتل. "خودم بالذات در مکاتب قندهار رفتم و از هر صنف و هر جماعه طلبه آن رقم رقم امتحان گرفتم و سوالات متعددی از هر طالب العلمی که بنظر دیگران کند ذهن و غبی بنظر می آمد می کردم لیکن جوابات بسیار خوب و درست از آنها می شنیدم." (۶۶)

د پوهنې د زده کوونکو په اړه د پاچا نظر ډېر ښه و، خو د هغو زیاتره لویان یې د پوهنې دښمن گڼل: "تمام طلبه قندهار را بلا استثنی در تعلیم شان بسیار سرگرم در تحصیلات از حد زیاد کوشان دیدم با آنکه برای آنها از طرف پدران و امران و خان ها و اعزه آنها که اکثریه دشمن معارف هستند هیچ یک رقم تشویق و ترغیبی نشده... باز هم بچه های بسیار خورد که در مکاتب مدت کمی تعلیم گرفته اند نسبت به جوانانی که به نزد اخوندها و ملاهای رری کوچه و بازار گلستان و بوستان و مثنوی را از مدت زیادی تعلیم گرفته اند خویتر و بهتر و لایق تر بنظر آمدند." (۶۷) د پوهنې او زده کړې د ښه والي لپاره پاچا

هدایت ورکړې، چې له دې وروسته هندو، شیعه او سني زده کوونکي دې عمومي درسونه سره په ګډه او دیني مضمونونه په بېلو ټولګیو کې ولولي او دا چې د کندهار زده کوونکو ته دې په پښتو کې د زده کړې کتابونه برابر شي او د زده کوونکو شمېر دې ډېر شي. پاچا ددغه منظور لپاره د پوهنې لګښت ډېر کړ. پاچا زده کړه د اتحاد وسیله هم وګڼله او ویل یې چې "باید کوشش ما و شما از عالم بودن و دانسته شدن تمام افراد افغانستان باشد اگرچه مسلمان باشد یا هندو و یا دیگر کسی باشد".^(۶۸)

د قاضیانو او دیني عالمانو په اړه د پاچا امان الله نظر د هغه له هغې وینا نه څرګند دی، چې د محکمو د چارو په پلټلو سره یې د مرافعې د قاضی په اړه ښوولی و. "قاضی مرافعه یك شخص بسیار چالاک، زبان باز، بد افعال مفسد بود. هر قدر که سعی میشد که تحت کدام مواد جزائیه بیاید مدافعه شرعی و قانونی میکرد." دغه قاضی په اصل کې د تعزیر د اصل له مخې فیصلې کولې، چې جزا یې د پاچا په ژبه "مرتبه تعزیر از پیشانی ترشی و گوش تابی گرفته بحبس و قتل میرسید. حالانکه سابق برین بدون تشکیل یك جرم و قبا حتی که مدار حکم شده بتواند بسا اشخاص تا سال های دراز محبوس مینماندند. حتی میمردند و کشته میشدند و مال و هستی شان بتاراج میرسید."^(۶۹) د تعزیر د اصل له مخې و چې د مرافعې

قاضي دغسې شخص د ځان وصي گمارلی و، چې "علی العموم مردم او را قاتل موصی له میگفتند." پاچا وایي چې قاضي مې وپوښته چې "چرا قاتل را وصي مقرر کرده ائید؟ گفت من او را قاتل نی بلکې يك شخص متدين می انگارم. گفتم بعد ازین که عموم اهالی در قاتل بودن او همنوا شده تماماً قتل موصی له را با و نسبت میدهند چرا او را موقوف نکردی؟ گفت، در مسئله علم قاضی شرط است حال آنکه علم من بر وی تا حال نرسیده." (۷۰)

پاچا ملایان او خانان "نادان" گڼل او نیوکې یې پرې کولې. په کندهار کې یې په خپلې لومړۍ خطبې کې وویل چې "يك نفر ملا برخاسته میگوید اگر در قعده نماز انگشت خود را بالا کردید کافر میشوید و دیگر آمده فغان بر میدارد که از برای خدا ضرور در نماز انگشت اشاره کنید و الانماز تان نمی شود. یکی میگوید اگر فلان عمل را نمودید وهابی میشوید و دیگری آمده میسراید که اگر فلان مسئله معتقد نباشید حتماً قادیانی میشوید. شخص عامی و نادان حتی اکثری از علما و خوانین نادان نیز این اختلاف افکار و رنگارنگی گفتار را دیده حیران و بریشان میشود که بکدام عمل و عقیده اقدام کند تا نزد خالق و خلق نیک نام در دنیا و آخرت شاد کام بماند." (۷۱)

خو په کندهار کې د پاچا پرېکنده کره داړه مارو او هغو خانانو ته څیر وو چې داړه ماران یې ساتل او کراري یې ګډه

وډه کوله او دغسې کسان په کندهار کې لږ نه وو. د پاچا په وینا په کندهار کې "هر خان و ادم معتبر دزد و اشرار و مردم فساد پیشه برای عزت و افتخار نگاه میداشتند تا مردم بگویند که فلان خان دزدهای خوبی دارد." (۷۲) په دغه حال کې خلك په امن کې نه وو. بیا هم د پاچا په ژبه "قندهار بدرجه بد امن و خراب شده بود که اگر من به مجازات دادن اشرار آن نمی‌کوشیدم اصلاح آن ممکن نبود... شروع کردم به مجازات و کشتن اهل فساد و مانند قصابها چند روزی متمادياً قصابی کردم و بدل خود میگفتم که من در قندهار برای کار نی بلکه برای قصابی آمده‌ام." (۷۳) له هغه وروسته و چې په کندهار کې کراري راغله، خود کراره ټینگښت د نویو نظامیانو په عملي کېدو سره وشو نه د شریعت له لارې.

پاچا په دې فکر و، چې د شرع په لارې غله او داړه ماران نیول کېدلی او په جزا رسېدلی نه شي. "اگر بهمراه دزد فقط معامله شرعی کرده و بخواهید که بواسطه شاهد دزدی او را ثبوت کنید این امر نهایت مشکل است زیرا در موقعیکه دو نفر شاهد و صاحب خانه موجود باشد چطور دزد میتواند در دزدی خود کامیاب شود و اگر بقسم خوردن و سوگند نمودن اشرار اهمیت بدهیم معلوم است که خودها را بازی داده ایم زیرا اشخاصیکه بر خلاف او امر همان خدای و قرآنی که بر آن قسم می‌خورد پس از خوردن سوگند آن چطور خود داری خواهد کرد." په دې اړه د پاچا حکم دا و

چې "محاکم عدلیه در باره اشرار و اشخاص مشهور بالفساد ز قراین و امارات و سجل اهالی و دیگر وسایل لازمه کار بگیرد... و اگر قراین و امارات موجود نبود در باره خوبی و خرابی اینطور اشخاص مظنون از اهالی قریه او سجل خط شرعی بخواهند. اگر عموم به بدی او اقرار کردند قتل [شوند] و اگر مناصفه و یا ثلث بودند از حبس دوام گرفته تا ادنی ترین مراتب تعزیر در باره او اجرا دارند." (۷۴)

د پاچا ددغسې حکمونو او چلندونوله امله به و، چې ځینو مخالفانو قانونونه د شرع مخالف او ایستونکي یې کافران بلل لکه چې پاچا امان الله په یوې خطبې کې وویل، چې "از این اظهارات خلاف حقیقت آنها بسیار تعجب میکنم که چطور من و وکلای شما و وزرای دولت و علمای کابل همه کافر شدند و تنها اسلام و مسلمانی بر همین اشخاص منحصر ماند و بس." (۷۵)

پاچا امان الله د ښار د ستره ساتلو او ښاریانو ته د خدمت کولو لپاره د ښاروالۍ د جوړولو امر ورکړ. د قندهار له مشورتی مجلس نه یې گېله کوله، چې ښه کار یې هېڅ نه دی کړی، خو د هغه زېږې نیوکې په حاکمانو وې. "یک نفر شان لیاقت و اهلیت حکومت را حسب خاطر خواه من ندارند." (۷۶) پاچا امان الله د خپلې پلټنې په پای

کې دې نتیجې ته ورسېد، چې "در قندهار نسبت به دیگر حصص افغانستان کمتر از زراعت استفاده میگیرند. حتی کاه خوراکی حیوانات را که در اکثر جاهای افغانستان به قیمت درستی بفروش میرسد چون در انجا مصرفی ندارد کاملاً در کردها میسوزانند و هیچ يك نوع مدخل برای پول و پیسه که علاوه بر همین امور زراعیه باشد ندارند. (و مردم انجا) در نوکری قدری تنبل و در تجارت و صنعت و حرفت نسبت بدیگران عقب مانده اند. حکومت هم در انجا تا حال به کشیدن کدام سړک و حفر نهر و تعمیرات و اجاره داری ها و امثال آن که سبب تبادل پول باشد اقدام نکرده است." (۷۷)

امان الله که څه هم پاچا و د هغې مینې له امله، چې وطن ته یې په خدمت کولو کې لرله، په کندهار کې یې په واقع کې د یوه پلټونکي په توګه چارې پلټلې، نه یوازې غټې چارې بلکې وړې چارې هم. پلټنه یې د رېږونو په ګاللو سره په مینه کوله په دې هیله چې محلي حکومت او نظام سم کړي او د خلکو په ژوند کې سوکالي راولي، نو ده چارې د یوه خواخوږي واکمن او د یوه متخصص په شان پلټلې. دی په رښتیا چې یو غیر عادي پاچا و او افغانانو دغسې واکمن هېڅ وخت نه دی لرلی.

ب: بهر ته :

په کابل کې د پاچا مشاوران او په سر کې محمود طرزي د اروپا له ښېگڼو نه ډېر غږېدل او پاچا یې هغه لوري ته سفر ته هڅاوه. طرزي ورته دا هم وویل، چې د ایتاليې حکومت دی خپل وطن ته د سفر لپاره بللی دی، خو دا چې دغه بلنه په رښتیا استول شوې وه، څرگنده نه ده. په هر حال دغه سفر پاچا امان الله ته په زړه پورې و او وزیرانو ته یې په یوې غونډې کې څرگنده کړه، چې:

”موږ د دننیو چارو د پرمختګ په اړه
ډاډه یو او افغانستان په پوره ازادۍ او
خپلواک سره په ښه ډول پرمخ ځي. د
هېواد له یوه گوټ نه تر بل گوټ پورې له
قانونونو څخه اطاعت کېږي. هر څه په
کرارۍ سره پر خپل محور څرخي، نو اوس
ماته ښايي چې اروپا ته په سفر لاړ شم او بېرته
له ځان سره د خپل گران وطن د پرمختګ
لپاره د څیزونو په بڼه د نړۍ د خلکو د
چلندونو او رواجونو پوهه راوړم. زه به
تجربې ترلاسه کړم او د ډول ډول څیزونو د
جوړولو لپاره به فابریکې جوړې کړم.
روسيې د لوی پېتر تاریخ ته یوه کتنه به

وښيي، چې هغه د دننيو سمونونو له کولو نه وروسته متمدنو هېوادونو ته لار او د هغو پرمختيايي لارې يې وڅېړلې، چې بيا يې هغه په خپل هېواد کې رواج کړې، چې د هغو په نتیجه کې د شوروي اوسنۍ حکومت یو پیاوړی حکومت دی. دا ټول د لوی پټر د زیارونو له امله و چې روسيې خان د بهرنيو له اړتیاوو څخه وژغوره، نو ماته ښايي چې زه هم پر هغې لارې یون وکړم.

وزیران خو ورځې د پاچا د سفر په اړه وغږېدل، خو په پای کې څنگه چې په خپله پاچا سفر غوښته، ټولو ورسره ومنله.

دا هغه وخت و چې د حرب پر وزیر محمد ولي باندې پاچا خپل باور له لاسه ورکړی و او غوښتل یې له دغه وزارت نه یې لیرې کړي. هغه یې خپل نایب او د بهرنیو چارو وزیر کړ. عبدالعزیز یې دوهم نایب السلطنه او د حرب وزارت مرستیال او پر دې مامور کړ، چې د محمد ولي او نورو کړه وڅاري. پاچا داسې هم محمود یاور، د کابل والي مرستیال ته واک ورکړ، چې هر هغه څوک وڅپي چې په خیانت لاس پورې کوي. پاچا د کابل والي علي احمد او د حرب مرستیال حبیب الله د دولتي شورا سروال سردار شېراحمد د خپل سفر په ملگرو کې ونيول. پاچا په لومړنیو

درو باندې شک درلود او پردې پوهېده، چې شېر احمد او محمد ولي دومره سره وران دي. چې دده په غياپ کې به هېواد ته جنجالونه پيدا کړي. پاچا بيا د شمال او ختيځو ځينو ولايتونو په سفر لاړ او هلته يې له خلکو سره هغسې خبرې وکړې لکه چې له وزيرانو سره يې کړې وې. په کابل کې يې د عيدگاه په لوی جومات کې هم په همدغې روحيې سره خبرې کړې وې.

پاچا امان الله له ملکې ثريا او د سفر له ملگرو سره د ۱۹۲۷ کال د ډسمبر په لسمه چمن ته او بيا له هغه ځايه کوټې، کراچۍ او بمبۍ ته لاړل. وروسته يې په ترتيب سره مصر، ايټاليه، فرانسه، بلجيم، سويس، جرمني، برتانيه، پولينډ، روسيه وليدل. د سفر په پای کې يې ترکيه او پارس هم وليدل او د مشهد، کندهار او هرات له لارې د ۱۹۲۸ کال د جولای په لومړۍ ورځ کابل ته ستون شو. په دغه ډول دغه سفر شپږ مياشتې او يوولس ورځې اوږد شو.

په ټولو هېوادونو کې هم دولتي سرانو، مامورانو او هم عادي وگړو د پاچا او د هغه د ملگرو تود هرکلی وکړ. په هر هېواد کې دوی اول رسمي مېلمانه وو او بيا په خپل لگښت اوسېدل. يوازې په مصر او پارس کې کوربه پاچايانو له عادي وگړو سره د پاچا امان الله د ازاد روغې او د ملکې ثريا د مخ لوڅۍ له امله ناارامي وښودله. د مصر پاچا، فواد پاشا د هغه په رخصتېدو سره خپله خوښي په دې ډول

څرگنده کړه، چې "خدایه! شکر چې دی لاړ." پاچا په روم کې د کاتولیکي عیسویانو له لوی مشر. پاپ سره هم ولیدل. افغانان په انگلستان کې د خپلې هستوګنې په ۲۳ ورځو کې اول د پاچا او ملکې او وروسته د حکومت مېلمانه وو. دوی هلته له لندن نه سربېره شپږ نور صنعتي ښارونه هم ولیدل. هلته "برتانوي موسسو له یوې او بلې سره ددغه ویاړ په لرلو کې سیالي کوله چې پاچا یا ملکه یا د هغو د کورنۍ غړي د دوی په مراسمو کې ګډون وکړي. حتی د افغان-انګلیس د جنګ پخوانیو پوځیانو موسسې غوښتل چې دوی د افغان پاچا په مخ کې په سلامۍ تېر شي." د انگلستان د خلکو ددغسې تاوده هرکلي په اړه د برتانیې یوه وزیر څرګنده کړه، چې انګرېزانو "ددغسې شخص له لیدلو سره علاقمني نبودله، چې د برتانیې امپراتورۍ ته یې په بري سره چیلنج ورکړي و." (۷۹) پاچا امان الله پاس له الوتکې نه هم د لندن ښار ولید او له سمندر لاندې په اوبتل کې وګرځول شو او له یوې بهرۍ نه یې د سمندري انداختونو ننداره هم وکړه. د لندن ورځپاڼو پاچا امان الله د روسیې لوی پیتروباله. په مسکو کې هم د شوروي لویانو له خوا د پاچا امان الله تود هرکلی وشو، خو یوازې ستالین ورسره ونه لیدل.

له دغه تاوده هرکلي سره سره افغان هیأت ونه شو کولی، د انکشافی پروجو د عملي کولو لپاره له اروپایي

هېوادونو څخه پورونه ترلاسه کړي. یوازې جرمني که څه هم په نړۍ وال جنگ کې د خپلې ماتې له امله په پورونو کې ډوب و، تیاری وښوده چې غیر حکومتی بانکونه وهڅوي، چې افغانستان ته پور ورکړي. افغانانو بیا له جرمني نه شپږ میلیون مارکه پور ترلاسه کړ، چې په هغه سره له هغه هېواد نه څیزونه وارد کړي. دا هم ویل کېده چې د فرانسې یوه بانک منلې وه، چې د افغانستان د ګمرکي عایداتو په ډاډ د ګټې په برابر کې یو میلیون پونډ سټرلنګ پور ورکړي. څنګه چې پاچا امان الله د وطن پرمختیا په ټینګه غوښتله، حاضر وو ددغه پور په برابر کې ټینګ ضمانتونه ورکړي. هغه وخت پرمختللو هېوادونو د نن ورځې په شان له بهرته پاتې هېوادونو سره وړیا مرستې نه کولې. سره له دې هم یوازې د برتانیې حکومت له پاچا امان الله سره ومنله، چې د افغانستان د پیاوړي کېدلو لپاره ډول ډول عصري توپونه، توپکونه او نورې وسلې وړیا ورکړي او شل تنه افغان نظامي افسران په خپل سان هرست نظامي اکاډمۍ وروزي. (۸)

بهر ته د پاچا امان الله سفر له سیاسي پلوه پوره بریالی و. معاصر افغانستان لوی واکمنان لري خو یوه هم افغانستان اروپایانو ته هغسې نه و پېژندلی لکه امان الله چې وروپېژانده. افغانستان د پاچا امان الله په سیاستونو او کړو سره په اروپا کې نوم وایست. پاچا امان الله په خپل دغه

سفر سره د افغانستان خپلواکي نوره هم یقیني کړه. برتانیې تر دغه وخته پورې خپلواک افغانستان هم تر خپلې اغېزې لاندې هېواد ګانه او په خپل نفوذ سره یې د هغه د خپلواک چلند کولو مخه نیوله، خو د برتانیې خلکو له خوا د پاچا امان الله تاوده هرکلي هم کوربه او هم افغانان دواړه جبران کړل. دغه تود هرکلی د اړیکو د ښه کېدلو دپاره غټ دلیل کېدلی شو خو چې لندن د پښتنو په سرحدي سیمو کې د هند د حکومت د نظامي عملیو مخه نیولې وای. لندن دغه کار نه کاوه. (۸)

مګر دننه په هېواد کې په خپله افغانانو د پاچا ددغه سفر قدرونه کړ. مذهبیانو یې لا خپل مخالفت ته زور ورکړ او پر ضد یې ډنډورې ګډې کړې. په اصل کې د امان الله لپاره چې هم پاچا او هم صدراعظم و، مصلحت نه و چې څه باندې نیم کال په بهر کې په سفر کې تېر کړي. ددغه اوږده او ډېر ښه هرکلی شوی سفر غټ اثر په خپله په پاچا و، چې له خپلو کلتوري ارزښتونو څخه یې لیرې او د اروپایي کلتوري ارزښتونو په لور یې واړاوه.

وروستي سمونونه او له وطن څخه د پاچا وتل:

پاچا امان الله کابل ته تر ستنېدو وروسته لویه جرګه وبلله، چې په پغمان کې د اګست په ۲۹مه به غونډې پیل کوي. پاچا لادمخه (جون ۲۷مه) په کندهار کې د سمونونو

په ضرورت غږېدلی و. هلته یې د سمونونو، پوهنې، له ځان سره د مرستې کولو او ملي هاند په ضرورت باندې ټینګار کړی او ویلي یې وو چې پرمختګ یوازې د ښځو په ازادۍ سره ممکن کېدلی شي. هغه دا هم ویلي وو، چې سمونونه د افغان ملت د ګټې لپاره دي، نه د هغه شخصي ګټو لپاره. خپل ماموران یې لټ او بې پروا وبلل او برخلاف اروپایان یې وستایل. کندهاریانو ته یې د پای خبرې دا وې:

تاسې په لټۍ سره خپلو موخو ته
رسېدلی نه شئ. امان الله د تاسو لپاره هرڅه
کولی نه شي. هغه مشوره درکوي، زاري
درته کوي او فشار درباندي راوړي، خو له
هغو نه پرته نور څه کولی نه شي. باور ولری
چې امان الله به ټولې هغه هیلې له ځان سره
ګورته یوسي، چې د یوه شتمن او
پرمختللي افغانستان لپاره یې لري، خو دا
چې تاسې له خپل درانده خوب نه ویشئ.^(۸۲)

د جرګې له پیل کېدو نه دمخه لا پاچا امر کړی و چې د سلام علیکم پرځای دې شاپوله سرنه جګه شي. اروپایي شاپو یا پیک لرونکې خولۍ دې په سروې او په تېلفوني خبرو کې دې یوازې هلو وویله شي.^(۸۳) پاچا بیا د خپلو مامورانو په یوې غونډې کې وویل چې دی د هغو له شراب

څښلو او بډې اخیستلو نه خبر دی او شرابیانو او رشوت خورو ته به سختې جزاگانې ورکړي. د پاچا په دغه اخطار سره په مامورانو کې وېره پیدا شوه او د منشي علي احمد په نظر پاچا خپل ماموران ددې لپاره ووېرول چې د چادری د لیرې کولو لپاره هغوی له مخالفت کولو نه واوړي. په رښتیا هم هغو لومړنیو مامورانو ته چې امر وشو چې خپلې ښځې د چادری له قفس نه ازادې کړي، د مالیې وزیر محمد هاشم او محمود یاور و. ورو ورو نورو مامورانو خپلې ښځې، پغمان، سینماگانو، پارکونو او نورو ځایونو ته مخ لوڅې بوتللې. پاچا د کابل ښځې د دلکشا ماڼۍ ته څو ځله وبللې او هغو ته چې ورغلې وې، په خپلې وینا کې وویل چې دوی په خپلو کورونو کې د بندیانو په شان د خپلو مېړو تر ظلم لاندې دي او دی ددې ثبوت په لاس لري، چې یو شمېر ښځې د چادری کولو له امله په نري رنځ اخته شوې دي. هغه دا هم وویل چې مخ پټي د زده کړې په مخ کې یو لوی خنډ دی او افغان ښځې یې د خپلو اروپایي خوښو پر خلاف د کسب او کار له کولو نه بې برخې کړي او په مېړو باندې پوره متکي کړې دی. پاچا امان الله دا هم وویل چې ښځې دې د ستر په برخه کې د خپلو مېړو پروا ونه کړي او په عامه تفریحي ځایونو کې دې وگوزي. (۸۴)

د پاچا خبرو ډېرې ښځې تر تاثیر لاندې راوستلې او ځینې نارینه یې وپارول. څو مېړو خپلې ښځې ووژلې او په

خپله وتښتېدل. دغه پېښې که څه هم د پاچا غوږو ته ورسولی شوې. خو هغه ځان ناگاره وپاوه. د کابل ښاروالۍ ته یې لا امر وکړ، چې د ښار د کونډو لست برابر کړي، چې په روغتونونو او لږاتواریزو کې چې نوی پرانستل شوي وو، کار ورته ورکړل شي. په عین حال کې د ښځو د ساتنې ټولنه (انجمن حمایه نسوان) په نامه د ښځو دپاره یوه ټولنه جوړه شوه، چې چلوونکې یې د کبرا جان په نامه د پاچا یوه خور وه. دغه ټولنه په اصل کې ددې لپاره جوړه شوې وه چې نجونې د هغې په غوره کولو سره د دولت په لگښت ترکیب ته زده کړې لپاره واستولی شي.

د خپلواکۍ تر جشن پورې چې په شان او شوکت سره ونمانځل شو، کابل ته د جرگې استازي رسېدلي وو. حکومت هر استازي ته اروپايي توره کړتۍ او پتلون، سپین خټ، توره نکتیايي او توره شاپو برابرې کړې او ټول یې په پغمان کې ځای پرځای کړل. هېڅ استازي ته اجازه نه وه، چې په وطني جامو کې په جرگه کې گډون وکړي. غونډې د پغمان په سینما کې د اگست په ۲۹مه پیل شوې او د یو باندې زرو استازو په گډون یې پېنځه ورځې دوام وکړ.

د لویې جرگې د جریان لنډیز د منشي علي احمد او لودويک ادمک په اټرونو کې راغلی. لومړنی د پاچا امان الله منشي و او وروستی خپل اثر دارشيفي راپورونو له مخې لیکلی، خو د دوی په لیکنو کې ددغې لویې جرگې موضوع

ګانې سره سره نه خوري. د غبار لیکنه خو په دغې برخې کې لنډه او بې نظمه او له شخصي حکمونو او تبصرو نه په دغه ډول ډکه ده، چې د هغو او د وخت د پېښو ترمېنځ توپیر په مشکل کېږي، نوزه دلته د جرګې جریان د ادمک د لیکنې له مخې برابرېدو او د ضرورت په حال کې یې د نورو په لیکنو پوره کوم.

پاچا امان الله د لویې جرګې د پرانستلو په وینا کې ټینګار وکړ، چې دی به استازو ته د واکمن په شان ونه ګرځېږي او نه به هغوی د خپل نظر منلو ته اړ کړي. هغه دا هم وویل چې دوی باید د ولس په ګټه په ازاد ډول وغږېږي، خو کله چې کومه پرېکړه د رایو په ډېروالي سره کېږي، دوی دې بیا له هغې نه وانه وړي او که یې مخالفت وکړ له خپل ولس، خپلو کورنیو او خپل پېغمبر^(ص) سره به یې خیانت کړی وي. هغه دا هم وویل چې جرګې ته به هېڅ دغسې موضوع وړاندې نه شي، چې هغه د اسلامي شرع مخالفه وي.^(۸۶) غبار بیا وایي:

"برای هیچ نماینده اجازه داده نشد که از سوء اداره وزرا و حکام کشور بنام ملت حرف بزنند و راه اصلاح نشان دهند. مقرر بود که هر ولایتی مطالب خودش را کتباً به رئیس شورای دولت سردار شیر احمد خان بسپارد، سردار اختیار داشت که چه چیز را

در اجندای مباحثات جرگه بپذیرد و چه
چیز را ممنوع قرار دهد. پس جرگه مایوس
و متوحش گردید." (۸۷)

د جرگې په لومړنۍ غونډې کې ومنله شوه چې د دولتي
شورا پرځای دې ملي شورا وي او د هغې غړي دې د ولس له
خوا غوره شي، خو حکومتي ماموران دې د غوره کېدو
(انتخاب کېدو) حق ونه لري او ملي شورا او لویه جرگه دې
دواړه په عین حال کې وي. (۸۸) د دویمې ورځې په غونډې
کې پرېکړه وشوه چې د بلې اخیستلو او له دولتي قدرت نه
د ناوړې گټې د ترلاسه کولو مخنیوي لپاره دې د بېنل کېدو
اختیار له حاکمانو او قاضیانو نه واخیستل شي او هغه دې
یرازې له پاچا سره وي. دغه پرېکړه هم وشوه چې عسکري
خدمت دې د دوو کلونو پرځای درې کاله وي او هغه دې
عام او جبري وي او عوذي دې هېڅ نه وي. دا هم ومنله
شوه، چې د تعزیر د اصل له مخې عمل کول دې، چې په
هغه سره مجرم ته د مرگ تر حده پورې جزا ورکوله کېږي،
په دقیق ډول تعریف شي. بله پرېکړه دا وه چې څاروی دې
هر کال وشمېرل شي.

د اگست په ۳۱مه جرگې په لاغت سمون لاس پورې کړ
او هغه دا چې له دې وروسته دې ټول رسمي ملکي لقبونه نه
وي او هر مامور دې تر پاچا پورې د عزیز یا گران په لقب
یاد شي لکه گران مدیر او گران وزیر. حتی په خپله امان الله

وغوښتل، چې گران پاچا ورته وویل شي. استازو د هغه غوښتنه ومنله، خو ټینګار یې وکړ چې دی دې د لوړ حضرت (اعلحضرت Majesty) په لقب هم یاد شي. دا هم ومنله شوه چې په رسمي موقع کې دې یونیفورم نه وي او ټول ملکي ماموران دې تورې درېشۍ او نظامي افسران دې خړې درېشي په ځان کړي. دا پرېکړه هم وشوه چې له دې وروسته دې ټول افغان مدالونه او نښانونه نه وي، د خپلواکۍ له نښان نه پرته چې هغه په جنگ کې اتلانو ته ورکول کېږي. د بلې ورځې اصلاحي پرېکړه د ملایانو د نفوذ د لږولو په هکله وه او هغه دا چې ملایان دې له هغه وروسته ملایي وکړي، چې په خپل مسلک کې امتحان ورکړي او بریالي شي او غیر افغان ملایانو ته په تېره هغوی ته چې د دیوبند د مدرسې فارغان وي اجازه نه وي، چې افغانستان ته ننوځي، ځکه چې دوی به یا "بد او شریر کسان" وي یا هم باندني ډنډورچیان او خاینان. "د منشي علي احمد د لیکنې له مخې "امان الله په دې ټینګار وکړ چې ټول دغسې ملایان د باندنۍ دسیسې تر اغېزې لاندې دي او د خپلې ادعا په ثبوت کې یې شواهد هم وړاندې کړل. ده غوښتل چې ټول دغسې ملایان دې له افغانستان څخه وایستل شي، یا دې په یوه ټاکلي ځای کې وي او له هغه ځایه دې له اجازې پرته بهرون نه شي. "د جرګې بله پرېکړه دا وه چې د محکمو پراریان دې د قانون له مخې د

دولتي مامورانو له خوا محکوم شي او دغسې نوې محکمې دې جوړې شي، چې پرېکړې د شواهدو پر بنسټ وکړي، نه د پخوا په شان د شاهدانو په شاهدي. په دغه ورځ پاچا څرگنده کړه، چې هغه پنځوس زره ټوپک پېرودلي او غواړي پنځوس زره نور ټوپک له یو ملیون کارتوسو سره په بیه واخلي او د هغو لپاره دې له پنځلس کلن نارینه نه پورته هر افغان پنځه افغانۍ او هر حکومتي مامور د یوې میاشتې معاش ورکړي. د پاچا دغه غوښتنه په خوښۍ سره ومنله شوه او د کابل وکیل غلام محی الدین ومنله، چې دی به د همدغه مقصد لپاره یو لک افغانۍ بسپنه ورکړي او له نورو وکیلانو نه یې وغوښتل، چې هغوی هم همدغسې وکړي.

د جرگې څلورمه غونډه د دولتي مامورانو په هکله وه. ددې لپاره چې د بدې اخیستلو مخه ونیوله شي له ملکي مامورانو نه غوښتل کېدل، چې د خپل کار په پیل کې دې خپله شتمني وښيي، چې پر هغه به بیا د هغوی رسمي معاشونه اضافه کېږي او که مجازې محاسبې وښودله، چې شتمني یې تر هغو نه ډېره شوې وه، هغه به د هغه د بدې اخیستلو ثبوت وي او هغوی ته به بیا جزا ورکوله کېږي. دا هم ومنله شوه چې د ملکي استخدام او ترفیع یو قانون دې رايستل شي. ددغې ورځې یو ټولنیز نوښت دا و، چې حکومتي ماموران دې یوازې یوه نکاحي ښځه ولري، خو د

واده کولو رواج ته په تغيير ورکولو کې پرمختګ ونه شو. پاچا امان الله استازو ته څرګنده کړه چې جرمنان او انګرېزان تر نورو ډېر فعال او پياوړي دي او دا له دې امله، چې دوی په پخې ځوانۍ کې ودونه کوي، نه په خامې ځوانۍ کې. پاچا امان الله بيا وړانديز وکړ، چې افغانانو ته دې اجازه نه وي، چې ځوانان يې له دوه ويشت کلنۍ نه دمخه او ځوانانې يې له اتلس کلنۍ نه دمخه ودونه وکړي. په دغې موضوع باندې تود بحث وشو او زياترو استازو د پاچا دغه وړانديز رد کړ، په دې چې د دوی په نظر هغه د اسلامي شرع مخالف دی. پاچا امان الله خان بيا څرګنده کړه، چې ده خپل دغه نظر پلرونو ته د نصيحت په توګه وړاندې کړی نه د کوم رسمي امر په شان. وروسته د پاچا يو بل تجويز په خوښۍ سره ومنل شو، چې د هغه له مخې د هغه مېرمن ملکه او زوی يې رحمت الله د تخت وارث وپېژندل شول.

د سپټمبر په دوهمه د جرګې په اخري غونډې کې پاچا امان الله د نوي درې رنگه بېرغ يانې تور سره او شين بېرغ وړانديز وکړ، چې په هغه کې د واورينو غرو د پاسه به هسکېدونکي لمر ځلېږي او شاوخوا به يې د غنمو وږی او د خدای تعالی نوم وي. پاچا دغه بېرغ په دغه ډول شرح کړ، چې تور د ماتم ورځې ښيي چې افغانستان د باندنيو تر اغېزې لاندې و، سور هغه وينې انځوروي چې د خپلواکۍ

بېرته گټلو په لار کې توبې شوې او شین له خپلواکۍ گټلو نه وروسته د هیلې او پرمختګ انځور وړاندې کوي. غرونه د افغانستان او ختونکي لمر د افغانانو پرمختګ ښیي او د غنمو وږې هغه وږې انځوروي، کوم چې احمد شاه بابا د تاج په توګه منلی و. د جرګې د یوه استازي په وړاندیز د حضرت محمد نوم هم پرې اضافه شو. (افغانستان د امیر شېرعلي خان په وخت کې هم د غرونو د هېواد په نوم یاد شوی و).

په دغې غونډې کې د ښځو د ستر موضوع هم پورته شوه، خو د ادمک د لیکنې له مخې بحث پرې ونه شو، په داسې حال کې چې د منشي علي احمد د لیکنې له مخې پرې باندې تود بحث وشو. ځینې ملایان استازي ددغه سمون په مخالفت وګرېدل او د خپلو نظرونو په ملاتړ یې آیتونه او حدیثونه یو په بل پسې بیان کړل. امان الله په ځواب کې وویل، چې دی که څه هم ملان نه دی، خو په دې پوهېږي، چې ستر د اسلامي قانون له مخې له غاړې نه ښکته د بدن پټول دي. ملایانو دده نظر په ټینګه رد کړ او په هغې سره امان الله، چې د مصطفی کمال هغه سپارښتنه په زړه کړه چې ده ته یې کړې وه، کنټرول له لاسه ورکړ او په لوړه اواز یې وویل، چې:

”دا ټول ملي مصیبتونه د تاسو له لاسه

دي، تاسې ملایان چې له دووسانو نه پرته نور

څه نه یی، زه به هغه څه نافذوم چې یې
غواړم او زه به ستر پرېښودل ان د برچو په
زور عملي کړم، نه په غوړه مالۍ سره. پوه
شی چې زه یو انقلابي پاچا یم.

امان الله بیا مخ نورو استازو ته واراوه او په جگ اواز
یې وویل، چې:

"او! زما د گران ملت استازو! تاسو ته زما
توصیه ده، هغه توصیه چې تاسې یې ټول
ملت ته ورسوئ، چې تاسې باید پوه شئ
چې دغه ملایان په دغه هېواد کې په خپلو
وعظونو سره د دښمنو د دسیسو د خپرلوو
مسئولان دي. زموږ د خلکو بېرته پاتې توب د
هغو موهومي کیسو (myths، افسانو) له امله
دی، چې دوی یې خلکو ته رسوي او په هغو
سره یې تېر باسي. زه به په خپل وخت کې
ددغو ملایانو چاره وکړم، خو تاسې استازي
باید ولس په دغسې حال کې کړئ، چې
ویوهېري او په دغو یو موټی ملایانو باندې
چې د ملت بده غواړي ونه غولېږئ."

د همدغې موضوع په پای کې د کابل وکیل غلام محی
الدین [انیس] چې په روسیې کې یې زده کړه کړې وه، ولاړ
شو او پاچا یې په دې ډول وپوښته چې:

"ستاسې اعلیحضرت فکرونه ډېر ښه دي، خو تاسې اعلیحضرت ولې د وزیرانو په چلونو سترگې پټې کړې دي؟"

ده دغه پوښتنه په دغسې حال کې وکړه، چې وزیران هم هلته ناست وو. پاچا ځواب ورکړ، چې "ما څنگه سترگې پټې کړي دي؟" محی الدین بیا کړه چې "لس کاله کېږي چې تاسې اعلیحضرت د اداري چارو په اړه قانونونه او مقرري ایستلي دي. په زرگونو اعدام یا بندي شوي دي، خو یو وزیر هم محاکمه شوی نه دی. تاسې اعلیحضرت به ارومرو د هغوی په تقلب پوه شوي یئ او د هغو ماڼۍ گانې او گړنډي موټرونه به مولیدلي وي. د اروپا په سفر کې په باندنيو هېوادونو کې په بانکونو کې د دوی شتمني یقیني شوې وې، نو څرگنده ده چې دغو مهمو کسانو ته جزا نه ورکوله کېږي. قانونونه یوازې ددې لپاره ایستل کېږي، چې وزیران په دې وتوانوي چې ځانونه د وگړو په تاوان شتمن کړي او هغو ته جزا ورکړله شي، چې د هغو له نظرونو سره مخالفت کوي." پاچا بیا محی الدین ته مخ واپراوه چې هغه څه چې هغه وویل، له موضوع سره اړه نه لري او بېځایه دي. د وزیرانو په اند په خپله پاچا هغه ددغسې اعتراض کولو لپاره هڅولی و او که نه هغه ددې زړه نه لاره، چې په دغه ډول وگړېږي (۸۹).

داسې ښکاري چې پاچا امان الله د لویې جرگې په کړو

قانع نه و، ځکه چې د بلې میاشتې یانې د اکتوبر د میاشتې په لومړۍ اونۍ کې یې په کابل کې د چمن دستور په ماڼۍ کې څلور غونډې سر په سر وبللې. په هرې غونډه کې د شپږو سوو کسانو په شاوخوا کې باندنيو دیپلوماتانو، افغان ملکي او نظامي افسرانو، د دولتي شورا غړو او د کابل مخورو گډون لاره. ددغو غونډو غټه ځانگړتیا دا وه، چې په هغو کې په کابل کې د لومړي ځل لپاره بنځو گډون کاوه او په خپله پاچا پکې ویناوې اورولې.

پاچا لومړۍ غونډه خپل باندني سفر ته ځانگړې کړه، چې دمخه پرې گډېدلی يم. دلته به دغومره ووايم چې پاچا خپل دغه سفر له هرې ډډې نه پوره بريالی وگاڼه او زیاته یې کړه، چې د سفر د اويا زرو پونډو د لگښت په برابر کې یې د څلور سوه او شپېته زرو پونډو په اندازه د وطن دپاره سوغاتونه راوړي دي، خو په وروستيو پيسو کې هغه پيسې گډې نه وې، چې په هغو سره وسلې اخیستلې شوې وې، چې هغه د جرمنانو د حساب له مخې يا ديارلس يا څوارلس ملیون، نغد مارک په ايټاليې او فرانسې او شپږ ملیون مارک په جرمني کې وو.

پاچا خپله دوهمه وينا د نظامي او ملکي پوهنيز سمون لپاره ځانگړې کړې وه. څرگنده یې کړه چې غواړي موجود نظامي ښوونځي له سره تنظيم کړي او نوي ښوونځي پرانيزي. افسران به له دېنه منع وي چې د پيرانو مريدي

وکړي او د ملایانو طالبان او عسکري کسان به د خدمت په دوره کې د غسې مهارتونه زده کوي، چې وروسته به یې عملي کولی شي او کله چې بیا ملکي ژوند کوي، هغه به نورو ته وربښيي. د پاچا پرېکړه دا وه، چې د ځینو سمونونو لپاره دې نظامي افسران په خپله خوښه له درېیو میاشتو معاش نه تېر شي، چې له سفر نه دده د راستنېدو په هر کلي، له باندې نه په وسلو اخیستلو او د یوه عصري نظامي کلب جوړولو باندې ولگول شي. پاچا په عین حال کې څرګنده کړه، چې د پوځیانو معاش به ډېر کړي، خو دا چې هغه به څنګه ډېر کړي، معلومه نه وه. دده د تجویز له مخې په ولایتونو کې به ډول ډول پوهنځي پرانیستل شي او د امانی (وروسته نجات)، او امانیې (وروسته استقلال) لوړو ښوونځیو څانګې به هم پرانېستلې شي. پاچا امان الله د ځوانانو د نکاح موضوع بیا پورته کړه، امر یې وکړ چې تر هغو چې ځوانان په ښوونځي کې وي، ودونه نه شي کولی.

پاچا د درېیمې ورځې وینا د ستر موضوع ته ځانګړې کړه او څرګنده یې کړه، چې په راتلونکو دوو ماشتو کې دې چادري نه وي، پرځای دې ترکي ډوله دوه ټوکره وي، چې په یوه سره به د مخ ښکته برخه پوښلې وي، خو دغه ډول ستر به اختیاري وي نه اجباري. پاچا وویل چې افغان خیمه ډوله چادري ښځو ته په کوڅو کې د ګرزېدلو په وخت کې خطر پېښوي. پاچا د خپلې غوښتنې په ملاتړ دلیل راوړ، چې

ستر په اسلام کې په رښتیا فرض نه دی او له خپلې ښځې ثریا نه یې وغوښتل، چې خپله چادري له مخ نه ایسته کړي. هغې همدغسې وکړل او حاضر و ښځو په چک چک کولو سره د هغې تود هرکلی وکړ. ملکه ثریا په دې ډول لومړنۍ افغان مېرمن ده، چې د خلکو په مخ کې مخ لوڅې شوې ده.

پاچا بیا ملایان تعصبناک وبلل او په وگړو غولولو او د ناپوهۍ او تعصب په خپرولو یې تورن کړل. پاچا د اکتوبر په پنځمه په خپلې وروستۍ وینا کې څرگنده کړه چې له سردار شیر احمد نه یې وغوښتل، چې صدراعظمي وکړي، خو هغه په دغه کار کې پاتې راغی. پاچا بیا وویل، چې دی به په خپله د ملي شورا تر جوړېدو پورې د صدراعظم په توگه هم چارې پرمخ بوځي. څنگه چې د شنوارو یاغي گري له دغې موضوع سره تړلې ده، دغه موضوع به زر بیان کړم. دلته به دا ووايم چې پاچا د خپلې وینا په دوام وویل، چې یوازې دی کولی شي ضروري انقلابي سمونونه وکړي، ځکه چې د هغه په وینا "زه یو انقلابي پاچا يم او غواړم په هېواد کې د ژوندانه په هر اړخ کې انقلاب راولم." ده دا هم وویل چې هر هغه څوک چې د خپل وجدان په حکم له ما سره کار کولی نه شي ځان دې گوښه کړي. عبدالرحمن لودین چې د گمرکولوی سروال او د جمهوري گوند غړی و، همدغسې وکړل. (۹)

د منشي علي احمد د لیکنې له مخې د جمهوري گوند

مخ په ډېرېدو پياوړی توب پاچا په دې فکر کړ چې که هغه خپل کېدلی نه شي بايد بې اغېزې کړل شي. د لويې جرگې د پای ته رسېدلو نه وروسته پاچا پرېکړه وکړه، چې د وزيرانو کابينه دې د يوه صدراعظم په مشرۍ هېواد اداره کړي. ده دا هم پتېيلې وه، چې په دغسې نظام سره به دده کار سپک شوی او ورته به وخت په لاس ورغلی وي، چې مهمې دولتي چارې اجرا او باندنيو چارو ته خاصه توجه وکړي. خو ددغه حکومت لوړ کسان به هغوی وي، چې د جمهوري گوند مخالف او په خپلو کې سره جوړ وي، نو پاچا د دولتي سروال سردار شير احمد ته د حکومت د جوړولو بلنه ورکړه، خو هغه په دغه کار کې بريالی نه شو. هغه لاهه هماغه اول سر کې غوښتل، چې په دغه کار کې له پاچا نه بېننه وغواړي، خو بيا يې د خپلو ملگرو په سلا د وزيرانو نومونه پاچا ته وړاندې کړل، چې په هغو کې غلام صديق د باندنيو چارو د وزير په توگه غوره شوی و. پاچا له يوه کس نه پرته نور ټول ومنل، خو کله چې غلام صديق څرخي ته رجوع وشوه، هغه څرگنده کړه چې نه يوازې دی، بلکې اويا نور ملکي او نظامي افسران هم نه غواړي د سردار شير احمد تر لاس لاندې کار وکړي.

غلام صديق دغه دريځ د محمد ولي په قوت غوره کړی و. پاچا چې د شېر احمد په برابر کې له ټينگ مخالفت هغه هم له نظامي مخالفت نه واورېدل، د شير احمد تجويز يې

پرېښود او محمد ولي ته يې د صدراعظمۍ بلنه ورکړه، خو هغه د روحي ستړيا او پښو درد له امله بښنه وغوښتله. پاچا د هغه خدمتونه وستايل او بيا يې په يوه عام دربار کې څرگنده کړه چې څنگه چې هېواد دغسې سمون دپاره لا اماده نه دی، دی په خپله به چارې د پخوا په څېر ددغو وزيرانو په مرسته ترسره کوي. عبدالعزيز د حرب وزير، غلام صديق د بهرنیو چارو وزير، عبدالاحد د کورنیو چارو د وزارت کفيل، علي احمد د سوداګرۍ وزير، عبدالهادي د شورا رئيس، شهر احمد د ټولو وزارتونو څارونکی، د ماليې، پوهنې او عدليې وزيران به مخکيني وزيران وي.^(۹۱) محمد ولي د پاچا ناپې ونومول شو چې دغه مقام هغه هم په خپله د پاچا په شته والي سره يوازې په نامه و، خو غبار پاچا ته په غوندې کې د عبدالرحمن لودين د وينا په نقل کې د پورته ليکنې په مخالفت وايي چې "ده سال است که اعلحضرت وظيفه صدارت عظمی کشور را شخصاً بدوش گرفته اند در حالیکه انقلاب متقاضی آن است که عوض اعلحضرت شخص مسئول دیگری به حیث صدراعظم افغانستان منصوب گردد." غبار بيا وايي چې "این پیشنهاد ها پذیرفته نگردید (و) همرفته اداره دولت بشکل يك حکومت مطلق العنانی درآمد."^(۹۲)

منشی علی احمد د شنوارو ياغي ګري د جمهوري ګوند په لمسون ګڼي او وايي چې "خو [دغه حکومت] د غلام

صديق او د هغه د ملگرو په خوښه نه و. دوى چې ناراضى شوي وو پرېکړه وکړه چې کوم قوم د ياغي گري دپاره ولمسوي. غلام صديق چې د خپل پلار غلام حيدر په سبب، چې د امير عبدالرحمن په وخت کې يې په مشرقي کې کلونه کلونه خدمت کړى و، په دغو قومونو کې د ډېر نفوذ خاوند و او څنگه چې پېښه شوه، په دغه وخت کې دوه شنواري مشران په کابل کې وو. د محمد افضل او محمد علم له خوا غلام صديق هغوى ته د غټو وعدو په ورکولو سره بېرته وطن ته واستول چې خپل قوم د پاڅون لپاره ولمسوي. هغوى وطن ته په رسېدلو سره په يوې قومي غونډې کې خپلو شنوارو ته وويل، چې پرېکړه دا ده چې د دوى لوني به د زده کړې لپاره ترکيې ته واستولې شي، خو دا چې دوى د هرې يوې د معافېدو په لار کې پنځه سوه روپۍ ولگوي.^(۹۳) خو غبار د شنوارو ياغي توب د هغود سنگوځيلو د څانگې او کوچيانو د يوې نښتې نتيجه بولي او وايي چې د جلال اباد اعلى حاکم د شنوارو شکايت ته غوږ ونه نيوه او شنواري پاڅېدل.^(۹۴)

د شنوارو ياغي توب د نورو قومونو د ياغي گري لپاره پيلامه شوه. له هغه وروسته حکومتي ضد پېښې يو په بل پسې په چټکۍ سره وشوې او حکومت ونه شو کولى هغه بې اغېزې کړي. په خپله د شنوارو ياغي توب (نومبر ۱۴، ۱۹۲۸) مرکزي حکومت ته خطر کېدلى نه شو. خطر چې

مرکزي حکومت ته متوجه شو له دې امله و، چې حکومت د خپل نظامي قوت غټه برخه د شنوارو د خپلو لپاره واستوله او کابل یې چې د ټول هېواد د حکومت او د نظم او امنیت زړه دی له اغېزمن دفاعي قوت نه بې برخې کړ. په دغه حال کې د کوهدامن داړه مار حبیب الله کلکاني چې د سقاو زوی په نوم یادېده وکولی شول د شنوارو له یاغي توب نه یوه میاشت وروسته (دسمبر ۱۹۲۸، ۱۴) له خپلو داړه مارو ملګرو سره د کابل باغ بالاته ورسېږي.

د شنوارو له یاغي توب له پیل نه له افغانستان نه د پاچا تر وتلو پورې په ټول افغانستان په تېره په مشرقي، کابل، کوهدامن، د کابل-کندهار ترمېنځ سیمو کې دغسې وړې غټې نوې ډوله پېښې او نظامي او قومي تګرونه شوي، چې د هغو په سم او رښتیني شرح او بیان کې د قومونو، مشرانو، مذهبي ډلو او فردي کسانو او همدا ډول د حکومت د نظامي او ملکي ډلو او کسانو رښتیني څېرې لیدل کېدلی شي. سیاسي تاریخ په واقع کې د ټولنې ددغسې فعالو خلکو د کړو او ټولنیزو پېښو او واقعیتونو بیان دی. تر بحث لاندې پېښې د غبار، ادمک، منشي علي احمد او یوڅه د تاریخ پوه فیض محمد په اثر کې چې سرلیک یې دی: "کابل تر محاصرې لاندې" بیان شوې دي. زه دلته ددغو اثرونو له مخې، چې د موضوع په هکله د لومړي لاس اټرونه دي، د کابل د نسکورېدلو لږ څه ډېر او د نورو

یوازې لنډیز وړاندې کوم او بیا د پاچا امان الله په نابریالۍ
توب او له وطن نه د هغه په وتلو یو څه اوږد بحث کوم.

پاچا امان الله خان اول کونښن وکړ، چې شنواري په خبرو
سره ارام کړي او چې خبرو گټه ونه کړه، د الوتکو بمباري
پیل شوه. په بمبارۍ سره شنواري لار او پار بدل. پاچا بیا
سردار شېر احمد د تنظیمي رئیس په نامه له پوره اختیارونو
سره جلال آباد ته واستاوه، چې یاغیان په نظامي قوې او
قومي ایله جاري سره ایل کړې. په هماغه وخت کې یې غلام
صدیق هم د هغه په خپل وړاندیز جلال آباد ته واستاوه. دی
له جلال آباد نه په خپله شنوارو ته ورغی او له شنوارو سره
له دوو اونیو خبرو کولو نه وروسته د هغوی له ټولو غوښتنو
سره کابل ته ستون شو. دغه غوښتنې چې ملایانو لیکلې
وې، د پاچا ټول سمونونه ردول او له وطن نه یې د محمود
طرزي د کورنۍ د ټولو غړو ایستل غوښتل. (۹۵)

د منشي علي احمد په نظر غلام صدیق "... د تللو موخه
دا وه چې دغه اور ته چې اوس ځلېده پکې ووهي." دی دا هم
وايي چې غلام صدیق د مومندو او خوگیانیو د خاصیت په
نظر کې نیولو سره هغو ته له حکومتی پوځ نه د وسلو
اخیستلو لارې چارې هم وښودلې. (۹۶) فیض محمد لاوايي
چې "د غلام صدیق دوه مخي توب له امله چې د یاغیانو په
لاس یې خپل نیول جعل کړل، خو په واقع کې دی په خپله د
هغو کامپ ته ورغی او ویې هڅول چې په جلال آباد باندې

یرغل وکړي. بری د (حکومتي) قوو په نصیب نه شو. "جلال اباد بیا چور شو. حکومتي پوځ تالترغی او له کابل سره د تلیفون مزي پرېکړل شول. وضع چې په دغه ډول له کنترول نه ووتله، سردار شیر احمد کابل ته وغوښتل شو او پرځای یې والي علي احمد د اعلی رئیس او مطلق مختار په نامه مشرقي ته او محمود یاور له یوه پوځ او ډېرو سپکو او درندو وسلو او ماشین گڼو سره د دسمبر په پای کې جگدلك ته واستول شو.

والي علي احمد د لویناب خوشدل بارکزي زوی او د پاچا امان الله دنیایي زوی او اوبسی و. دی په دې بریالی شو چې "یاغیان ارام کړي او سریله شنواري د نغدو او نورو سوغاتونو په ورکولو سره د امیر اطاعت ته وبولي. "خو دا هاغه وخت و چې پاچا امان الله واکمني پرې ایښي او کندهار ته تللی و. (۹۷)

یوازې د شنوارو یاغي توب او په کابل کې د پوځ لږوالی نه و، چې حبیب الله کلکانی یې د کابل نیولو ته وهڅاوه، په بېل ډول او د بېلو موخو لپاره د محمد ولي او د شور بازار حضرت محمد صادق او د نورو لمسونو، د حکومتي لوړو مامورانو تېروتنو او داسې هم په خپله د پاچا امان الله د سملاسي او بېفکره اعدام کولو حکمونو هم د سقاو زوی په بري کې سملاسي رول ولوباوه.

حبیب الله کلکانی اول په قلعه مراد بیگ کې د محمد

ولي نوکري کوله، چې هغه په اصل کې د اعدام شوي مېرزا محمد حسين مستوفي ضبط شوی جايداد و حبيب الله بيا په قطعه نمونه کې له يو نيم کال خدمت کولو نه وروسته له خپل ټوپک سره پېښور ته وتښتېد او هلته يې د سماوار يو دکان گوټی چلاوه. بيا پاړه چنار ته لاړ او هلته يې يو نيم کال د غلا په تور په بند کې تېر کړ. له بند نه په خلاصېدو سره يې د خوست په خپل سر کېدو سره له منگلو سره برخه واخيستله او يو څو هغه حکومتي عسکر يې ووژل، چې په نيولو يې مامور شوي و. بيا يې په کوهدامن او کوهستان کې داړه ماری ته ملا وتړله، له غريبانو سره يې خواخوږي لرله او له شتمنو لارويو او حکومتي مامورانو سره يې پوره بې رحمي کوله. (۹۸)

غبار پېښور ته د حبيب الله ورنگ په ۱۹۲۷ کې او بېرته راتگ يې په ۱۹۲۸ کې ښيي. په هر حال په کوهدامن او کوهستان کې دده په سروالۍ او د چاريکارو د سيد حسين او د سرای خوجه ملک محسن په گډون د داړه مارو دغسې يوه ډله فعاله وه، چې ټول غړي يې د ۲۴ کسو په شاوخوا کې وو. دوی درې کاله (۱۹۲۴-۱۹۲۷) په غرو کې اوسېدل. د ورځې به يې داړې اچولې او د شپې به غرو ته ختل. (۹۹) د پاچا د سفر په وخت کې د قلعه مراد بيگ شاوخوا خلکو له محمد ولي نه چې قلعه مراد بيگ ته يو وخت بل وخت ته د حبيب الله شفاعت وغوښته او ورته يې

وویل، چې هغه له داړه ماری نه لاس اخیستلی او د هغه (محمد ولي) "تعلقداران" دېته حاضر دي، چې ضمانت یې وکړي. محمد ولي په دغه وخت کې چې د پاچا نایب و، له هغو سره ومنله چې هغه کولی شي د شپې په تیاره کې ورسره وگوري. هغه همدغسې وکړل. نور نو د منشي علي احمد په ژبه:

"محمد ولي حبيب الله ته وویل، چې که دی حتی هغه وېښي هم امان الله به یې ژوندی پرې نه ږدي. محمد ولي وعده ورکړه چې ورسره به مرسته وکړي، خو چې هغه، هغه څه وکړي چې هغه یې ورته وایي. حبيب الله هوکه وکړه او له هغه وروسته یې په قلعه مراد بیګ کې له محمد ولي سره په پټه لیدل او هم وسلې او هم پیسې یې ترېنه ترلاسه کولې." (۱۰۰)

خو غبار د هزاره بهسودو د میر غلام حسن له خولې نه وایي چې دا والي علي احمد و، چې حبيب الله او سید حسین یې د "راتلونکو عملیاتو" دپاره هغه وخت هڅولي وو، چې دی کوهدامن ته د تحقیق کولو دپاره تللی و. (۱۰۱) په هر حال، محمد ولي غلام صديق، والي علي احمد او د دوی په شان نور حکومتی لوړ کسان به وي چې د هغو په هکله د امان الله لور هنډیه وایي چې "چیزیکه بسیار غم

بزرگ بود [این بود که] کسانی که میگفتند دوست هستیم... آنها دوست نبودند."

په هر حال، حبیب الله او نور داړه ماران په داړه ماری کېي تر دې حده پورې دمخه ولاړل، چې د چاریکارو حاکم غلام غوث او یو علاقه دار یې هم ووژل. حکومت د سورو او پلیو یو پوځ له توپونو سره د هغوی د نیولو لپاره واستاوه، خو پوځ په خپل مقصد ونه رسېد. حکومت بیا احمد علي لودي، چې پخوا د کوهدامن حاکم او دغه وخت کابل ښاروال و، کاپيسا او پروان ته د تنظيمي رئیس په توګه واستاوه. هغه هغسې چې له شنوارو سره لومړی د خبرو لار نیولې شوې وه، له هغو سره هم د خبرو لار ونیوله. احمد علي له جبل السراج نه حبیب الله او سید حسین ته (ملك محسن له یو څو نورو ملګرو سره په کابل کې بندي و) په همدغې روحيې سره پیغام واستاوه. "هغو ته یې د شخصي خوندي توب ضمانتونه ورکړل او په قرآن مجید باندې یې هغه په لوړې کولو سره تائید کړ. دواړو ته یې د نایب سالاری وعدې ورکړې او هر یوه ته یې درې زره نغدې روپۍ او له کارتوسو سره اووه واړه توپکونه او هر یوه ته چې له دوی سره یې لوتماري کوله وېنل. (۱۰۳)

د پاچا روایت له دېنه یو څه توپیر لري. هغه وایي چې:
 "ما علي احمد ته حکم ورکړ چې دغه
 دوه کسان خپل ځای ته وبولي او معلومه

کړي چې دوی په خپل لوظ کې رښتیني دي
یا نه دي. دغو دوو [حبیب الله او سید
حسین] له خپلو پنځوسو داړه مارو ملگرو
سره [د احمد علي په مخ کې] په اخلاص
سره لوړه وکړه چې له پخوانیو جنايتونو نه
یې لاس اخیستی او ویې غوښتل، چې ورته
وسلې ورکړلې شي او ضبط شوي
جايدادونه یې ورته بهرته ورکړل شي. احمد
علي جان ماته وویل، چې دوی په خپلې
توبې کې رښتیني دي. ما دوی ته... یونیم
سل ټوپکونه ورکړل او څنگه چې د دوی
جايدادونه د حکومت له خوا خرڅ شوي وو،
د هغه پرځای مو دېرش زره روپۍ ورکړلې.
دوی له دغو وسلو او پیسونو نه په کار
اخیستلو سره په کابل حمله وکړه. دغه خلک
د غولولو لپاره له قران مجید نه یوازې د
یوې وسیلې په توګه کار اخلي او زه پر دې
پوره باور لرم، چې زموږ سپېڅلی کتاب به
له دوی نه بدل واخلي." (۱۰۴)

پاچا دا هم وایي چې حبیب الله او سید حسین د شنوارو
د یاغي توب په اورېدلو سره علي احمد ته د خدمت کولو
لپاره تللي وو، په دې شرط چې دوی وېشل شي. په هر حال

دوی له بېنل کېدو نه وروسته د کابل ټگ ته تیارۍ وښود، خو حبیب الله له پاچا نه په اندېښنه کې و او شاید د محمد ولي خبرې یې په زړه کې وې، نو چېرته د کابل په لار کې له کوم تلیفون نه د تنظیمي رئیس علي احمد په نامه له پاچا سره وغږېد، چې د ځان په اړه د هغه په نیت پوه شي. په تلیفون کې یې ورته وویل چې "ما د سقاو له زوی سره موافقه کړې او هغه مې په لاس کې دی. څه غواړې چې ورسره یې وکړم؟" پاچا ورته کړه چې "ویې ورته." حبیب الله بیا پاچا وپوښته چې "ما خو له هغه سره د خوندي توب ژمنه کړې، څنگه یې وژلی شم؟" له پاچا نه یې بیا واورېدل چې "رښتیا، هغه له تا سره موافقه کړې، نه له ما سره. ژوندی یې پرې نه ږدې." حبیب الله بیا پاچا ته ځان وښوده. سپکې سپورې یې ورته وویلې او لوړه یې وکړه، چې زر به په کابل باندې یرغل کوي او د امیر کار به کوي. (۱۰۵)

له هغه وروسته حبیب الله او سید حسین له خپلو داړه مارو ملګرو سره جبل السراج تر محاصرې لاندې ونيو. احمد علي دغه ښارګوټی د اتلسو ورځو محاصرې نه وروسته د خپل خوندي توب په برابر کې د دسمبر په ۱۲ مه ورتسلیم کړ. "دوی دغو داړه مارو ته ددغه ښارګوټي ټولې حکومتي پیسې له اتلسو ماشین ګڼو او یو نامعلوم شمېر درنو وسلو او یو څه ټوپکو سره ورتسلیم کړل او په خپله بېرته کابل ته لاړل." (۱۰۶)

داړه مارانو چې په دې ډول د ډېرو پيسو او وسلو خاوندان شول، نيت وکړ چې په کابل يرغل وکړي او ايله جاري يې په دغه پلمه چې غواړي د ياغي شنوارو په برابر کې د حکومت په خوا وجنگېږي، ټولول. دوی لاد مراد بيگ کلي ته رسېدلي نه وو، چې د کابل ځينو نفوذ ناکو حکومتي او ښاري مخورو، چې نومونه به يې زر واخلم، دوی نه يوازې په کابل باندې يرغل کولو ته وهڅول بلکې د يرغل کولو ډېر ښه وخت يې هم وروښود. د جمعې په ورځ د دسمبر په ۱۴مه ۱۹۲۸ د دوو زرو مېرو په شاوخوا کې چې دوه سوو يې ټوپکونه او نورو يې سوتي او تېرونه لرل، خرس خانې (خېرخانه) ته نارسېدلي د مراد بيگ په کلي ننوتل. دلته داړه ماران په دې فکر شول، چې په جنگ کې د دوی وژل کېدل به بابېزه وي، خو دا چې د شريعت له مخې امير ولري، نو دوی د جمعې په ورځ د دسمبر په ۱۴مه حبيب الله له يوې خطبې نه وروسته امير وټاکه او د ماسپښين په درېو بجو په شاوخوا کې باغ بالا او د برتانيې سفارت ته ورسېدل. باغ بالا يې ونيو او برتانوي سفارت ته يې ډاډ ورکړ، چې دوی به د ملت د مېلمنو په شان په امن کې وي. (۱۰۷)

غبار وايي، چې حبيب الله د کلکانو د ملا ويس په کلي کې د "افغانستان د پاچا" په نوم وپېژندل شو. (۱۰۸) نور نو د فيض محمد په ژبه:

"د خاینو وزیرانو او د کابل نفوذمنو لکه
د شور بازار حضرت [گل اغا مجددي]،
سردار محمد عثمان خان، ولي محمد [د
پاچا نایب] او د نورو په دستور چې دمخه
یې حبیب الله ته په کابل باندې د يرغل
کولو بڼه وخت بنودلی او خپل ملاتړ
وروراندې کړی و، یاغيان د ارواښاد
صدر اعظم عبدالقدوس خان په کور
ننوتل... په دغه وخت کې په دغه کور کې د
حریبي مدرسه د اسماعیل خاکابېگ او
نورو ترکي افسرانو تر څارنې لاندې ځای
پرځای وه. داسې هم یاغيانو وکولی شول د
شهرارا په برج ورننوزي، چې هلته د
حبیبې بنوونځي د شوکت بیگ ترکي په
سروالۍ ځای پرځای و."

"د محمد اکبر خان یوزوی چې د میر
بچه په نوم یادېده، د یوې وړې قطعې په
قوماندانۍ سخت مقاومت وکړ او دغه
سیمه یې دده افغانان د اوبو تر زیرمه تون
پورې وساتله. داسې هم یو ټولګی افسرانو
چې د حبیبې بنوونځي په سهیل ختیځ کې
د امیر شهرعلي خان په پارک کې پراته وو،

د یاغیانو مخه ونیوله او پرې یې نه ښودل
چې زاړه ښار ته ورننوځي. سره له دې هم
ټول ښاریان د توپونو او توپکونو په ډزو سره
په سخته وېره کې شوي وو. "خو د پاچا
شخصي ساتونکو سوړو او یو څو نوررو
عسکرو رښتیني جنگ ته ملا وتړله. نور
پوځ د یاغي توب په حال کې و، ځکه چې د
دوی افسرانو د دوی جیرې خپلولې. دوی
ددغه مشکل پرې په خپلو افسرانو اچوله نه
په یاغیانو او چې د ډزو قومنده ورکړل
شوه، ډزې یې د هوا پر لور کولې."

"اوس نو شور او زوږ او گډوډي په ټول
ښار کې خپره وه. امیر چې د خپلو مامورانو
له خیانته خبر شو، په غوسه شو، امر یې
ورکړ چې د کابل په خلکو او پر هغو قومي
خلکو دې وسلې ویشلې شي چې ښار ته
راغلي او لاجلال آباد ته له شنوارو سره د
جنگ لپاره تللي نه وو."

"خو د ښار، د چاردهي په خلکو او په
ډېرو قومي ډلو باندې د پنځوسو زرو توپکو
او بیخې ډېرې اندازې کارتوسو وېشلو
اغېزه ونه کړه. په ډېره اندازه له دې امله

چې د پاچا د فاسدو وزیرانو او مامورانو په مقابل کې کرکه عمومي وه. بده یې لا دا وه چې ځینو وزیرو، منگلو او احمدزیو چې د شنوارو پر ضد جنګ ته راغلي وو، د کابل په اسه مایي غره باندې موقع ونیوله او د امیر په پوځ باندې یې ډزې پیل کړې.

"غلام غوث [میر غوث الدین] د ملک جهاننادر احمدزي زوی... له درې سوو توپکو سره ښار پرېښود، خوست ته ستون شو، خپل خلک یې وسله وال کړل او د حکومت پر ضد جګ شول. نورو قومونو هم همدغسې وکړل، ځکه چې د توپکو په وېشلو باندې کنټرول نه و."

"امیر چې په دې پوه شو چې د چاردهي خلکو چې د هغه وروستی هيله او ملاتړ وو، هغه ته شا وګرځوله. په وېره کې شو. خلور ورځې وروسته له هغه چې حبیب الله او سید حسین په کابل باندې دانګلي وو، هغه خپله مور، ښځه، خور او واپه ماشومان له ډېرې خزانې سره کندهار ته واستول."

"تښتې دولس ورځې او یوولس شپې په پرله پسې ډول روانې وې. کومې هغه

وسلې، چې په کلوله پشته او باغ بالا کې
زېرمه شوې وې، د کوهدامنيو، کوهستانيو
او نورو ياغيانو لاس ته ورغلې. ددغو وسلو
دېره برخه چې د امير عبدالرحمن خان له
وخت نه راپه دېخوا زېرمه شوې وې، په دې
موخه چې د باندنيو يرغل کوونکو په مقابل
کې استعمال شي، د تل لپاره له لاسه
ووتلې.

"حبيب الله د جنگ په حال کې له هوايي
بم نه په اوږه کې ټپي شو او هغه سمدلاسه
کوهدامن ته په شا شو." (۱۰۹)

خو د غبار په وينا "بچه سقاو در زير آتش توپهای دولت
دران طرف تپه شيرپور به ضربت چره شرنبل زخم برداشت و
به جای نامعلومی برده شد و به سرعت مداوا شد." (۱۱۰)

د حبيب الله په پرشا کېدلو سره نښتې سپکې شوې، خو
په تپه ونه درېدلې. پاچا امان الله ته موقع په لاس ورغله،
چې ياغيان خواره او بې اغېزې کړي. د فيض محمد په وينا
حکومتي عسکرو د حبيب الله په هستوگنځي، مراد بيک
کلي دزې کولې او بمونه يې پرې غورزول خو اثر يې نه
کاوه. داسې هم د پاچا هغه فرمان بې اغېزې شو، چې د
حبيب الله په سر باندې يې د څلوېښتو زرو روپيو انعام
ايښی و. نښتې تر يکشنبې د جنورۍ تر ديارلسمې پورې

روانې وې. "امان الله له منظم پوځ، قومي واحدونو او د کابل او چاردهي خلکو نه په وېره کې و، چې له حکومت نه خپه وو. د هغه لپاره دا هم نااراموونکې وه، چې په زرگونو ټوپک او توپونه ویشل شوي وو. بې له دې چې اثر وکړي او دا چې د پیلوټانو نه شو کولی د دښمن په مهمو ځایونو باندې غوڅوونکي وارونه وکړي. امیر اوس په خپل قابلیت باندې چې بریالی شي عقیده له لاسه ورکړې وه او په دې ډول یې د حبیب الله د بریالي کېدو لپاره ډگر برابر کړ." (۱۱)

پاچا امان الله د دوشنبې په ورځ د جنورۍ په ۱۴مه کال ۱۹۲۹ له پاچایي نه لاس واخیست او هغه یې خپل مشر ورور، عنایت الله ته وسپارله او په خپله د سهار په نهو بجو له پنځو موټرو سره د کندهار په لور روان شو. له محمود طرزي، غلام صدیق څرخي، د دربار وزیر محمد یعقوب، د کورنیو چارو وزارت مرستیال، عبدالاحد او شپږو شخصي ساتونکو سره. پاچا امان الله په روسي او برتانوي سکو کې یو مقدار سره زر هم له ځان سره یووړل، چې ټول ارزښت یې لس میلیون روپۍ کېده.

پاچا عنایت الله د ورځې په یوه بجه په داسې حال کې چې د خبرخاني په کوتل کې لښتې روانې وې، د کابل ځینې مخور، پوځي استازي او قومي کسان د دلکشاه په ماڼۍ کې د بیعت منلو لپاره وبلل. هغوی ته د پاچا امان الله

د ګوښه کېدو فرمان ولوستل شو او نوي پاچا ته د هغود بيعت لوړې پرځای شوې. نور نو د فيض په ژبه: "عنايت الله هغه بې وجدانه، رذیل د شوربازار حضرت [گل اغا مجددي]، محمد عثمان او دوه یا نور د دروغو ملایان چې په خپله د یاغي توب محرکان وو، وغوښتل چې له هغو عمري غلو او شرپرو جانیانو حبیب الله او سید حسین سره وګوري." داسې یې هم د هغو په لاس هغو ته یوه لیکنه واستوله. په دغه مقصد چې اوس نو امان الله چې تاسې "کافر" ګانه، ګوښه شوی او پرځای یې د کابل د خلکو له خوا زه پاچا شوی یم، چې تاسې هم ما "رښتینی مسلمان" ګڼئ، نو د جنګ لپاره ټول دلیلونه له مېنځه وړل شوي دي. "که تاسې په رښتیا د رښتین توب لپاره جنګېدلي یئ نه د مسلمانانو تر مېنځ د دښمنۍ لپاره، نو بیا لارمه ده، چې بې اتفاقي پرېږدئ او د افغان امیر صلاحیت وپېژنئ." (۱۱۲)

هټیات په لار کې د امان الله د ګوښه کېدو او د عنايت الله له پاچا کېدلو نه هغه نظامي واحدونه او قومي خلک خبر کړل، چې په ستراتیجیکي ځایونو کې ځای پرځای وو. دوی له عسکرو نه وغوښتل چې جنګ بس کړي، په دې یې خبر کړل چې دوی حبیب الله او سید حسین سره د خبرو کولو لپاره روان دي. د دوی په سپارښتنې ډېرو عسکرو خپل ځایونه پرېښودل او د ښار په لور روان شول. یوازې لږ شمېر پرځای پاتې شول، چې د وضعې په رښتیني حال ځان

خبر کړي.

هټیات حبیب الله او سید حسین ته په رسېدلو سره د نوي پاچا پېغام ورورساوه، خو هغوی د پاچا د پېغام او د خپل رسمي مقصد پر خلاف په خپله حبیب الله د پاچا کېدلو لپاره وهڅاوه او ورته یې وویل، چې دی د پاچایي مستحق دی، نه عنایت الله. په دغه عجب دلیل چې "ددغه حقیقت په نظر کې نیولو سره چې حبیب الله د رجب په لومړۍ [دسمبر ۱۹۲۸، ۱۴] په پاچایي تخت باندې ډډه لگولې، په داسې حال کې چې د عنایت الله پاچا کېدل د شعبان په دوهمې [جنوري ۱۹۲۸، ۱۴] سره سمون کوي، نو ته، نه عنایت الله د تخت رېښتیني مستحق کېږئ. که عنایت الله تاته بیعت نه کوي، د هغه کره به د شریعت له مخې ناروا وي." (۱۱۳)

حبیب الله او سید حسین د هټیات ددغسې نظر په اورېدلو سره سم له لاسه د ښار په لور وخوځېدل. په لار کې ېې کومې هغه وسلې چې دمخه پرې ایښې وې، ټولې کړې. په دې ډول اته ویشټ وسله وال مېړونه په شکېدلو جامو کې له تش لاسو کوهدامنیانو سره له ده افغانان نه په ښار ننوتل، د چاریار نارې سورې یې پورته کړې او هوایي ډزې یې وکړې. "د ښار خلک لادمخه د امان الله پر ضد متمایل شوي وو، دوی له هغو ډېرو وسلو نه کار وانه خيست چې هغو ته ورکړلې شوې وې، نو د حبیب الله ملگرو او سید حسین ښار په قبضه کې ونیوه." حبیب الله د عنایت الله له

هټیات سره، چې اوس د هغه ډېر عزتمن مېلمانه وو، د باغ بالا قصر ته وختل. سید حسین چې ښار ارام وموند هم له هغو سره یوځای شو. عنایت الله د خپلې پاچایې په اوله ورځ خپل ځان او خپل وزیران په ارگ کې ایسار وموندل. د سه شنبې په ورځ د جنورۍ په پېنځلسمه د چاردهي او د کابل ډېر ښاریان د شاه زي حیات الله او محمد کبیر او نورو سردارانو په گډون چې یوه ورځ دمخه یې عنایت الله ته د بیعت لوړه کړې وه، له سوغاتونو سره په باغ بالا کې د حبیب الله سلام ته لارل او "وروسته له هغه چې هغه یې له خپل رښتین توپ نه ډاډه کړ او د واکمن کېدو مبارکي یې ورته وویل، کورونو ته ستانه شول".

په دې ډول په ښار کې په یوه وخت کې دوه پاچایان ځای پرځای وو. یو نالوستی ډاډه مار او بل بې زړه او ناوړه سردار. یو هم د واکمنۍ وړ نه و او دا پرله پسې ناکرارۍ وې چې دوی یې رادمخه کړي وو، خو ډاډه مار په یرغلیز او سردار د ځان ساتنې په حال کې و. وروستی هغه وخت پوره بې زړه شو چې د شور بازار حضرت، سرار محمد عثمان او نور "خاینو وزیرانو او د هغوی غوړه مالو ملگرو" هغه د حبیب الله په اړه له خپلو نظریو نه خبر کړ. "دوی په دغه کار سره هغه ووېراوه او د تخت له دفاع نه یې د هغه اراده ولږزوله" که یې لرله.

د چارشنبې په ورځ د جنورۍ په ۱۶مه په داسې حال کې

چې د کوهدامنيو او امان الله د پلويانو تر مېنځ نښتې لاهم روانې وې او اتيا بهسودي هزاره گانو د قلعه بلند او کلوله پشته له وسله تون نه دفاع کوله، د ښار ځينو لويانو لکه د شورا سروال شير احمد، د پوهنې وزير فيض محمد، د سوداگري پخوانی وزير عبدالهادي، د مالياتو وزير مير هاشم، د امير عبدالرحمن زامنو (سردار امين الله او سردار محمد عمر) او د وزارتونو يو شمېر مرستيالانو او د دولتي څانگو سروالانو د حبيب الله تابعيت ومانه. په هماغه ورځ د ښار قزلباش باغ بالاته لاړل او حبيب الله ته يې بيعت وکړ. نښتې غلې شوې. د شور بازار حضرت سردار محمد عثمان اړ يو څو وزيرانو کوښښ وکړ، چې عنايت الله وهڅوي، چې واکمني پرېږدي او ارگ خوشې کړي. عنايت الله موافقه وکړه. په هماغه ورځ حبيب الله د شور بازار حضرت له يوه فرمان سره عنايت الله ته واستاوه، چې هغه، د هغه د خوندي توب ضمانت و. عنايت الله د پنجشنبې په ورځ د ۱۹۲۹ کال د جنورۍ په ۱۷ مه له درېيو ورځو تش په نامه پاچايي نه وروسته حبيب الله ته په دغو لفظونو سره له واکمنۍ نه تېر شو.

"زما ورور حبيب الله ټولو ته څرگنده ده، چې زه نه غواړم پاچا اوسم. د پلار له مړينې نه وروسته مې هېڅکله د تخت د گټلو لپاره هيله نه ده کړې. زه اړ شوم چې هغه يوازې د لويانو په ټينگار ومنم، چې هغوی په تخت باندې زما

کښېناستل د خلکو د شتمنۍ او د اسلام له پیاوړي توب سره تړلی وګاڼه، خو اوس چې زه وینم د مسلمانانو وینې توپیر پرې پرېکړه مې وکړه، چې د افغان امارت لپاره له خپلې دعوا نه تېر شم او د نورو صاف زړو مسلمانانو په شان تاسو ته خپل بیعت درکړم. نن ورځ په ارګ کې له ما سره لاندې مسلمانانو ژمنه کړې ده: "په دغې لیکنې کې د شلو حکومتي کسانو نومونه دي، چې په هغو کې د محمد ولي او عبدالعزیز نومونه هم شته. عنایت الله د لیک په دوام حبیب الله ته خپل بیعت په لاندې شرطونو سره ورکوي:

"لومړی دا چې ماته، زما کورنۍ ته او زما پراخې شوې کورنۍ ته او د پورته نوموړو کسانو او د ارګ ټولو افسرانو او عسکرو ته دې حتماً د خوندي توب ضمانت وي."

"دوهمه دا چې زه او زما کورنۍ یا کندهار یا باندې ته تلونکي یو. غواړم کندهار ته د تګ لپاره باید یوه الوتکه زما په خدمت کې وي."

"درېیمه دا چې زه غواړم محمد ولي خان، عبدالعزیز خان او احمد علي خان ته اجازه وي که غواړي له خپلو کورنیو سره د باندې ولاړ شي."

"څلورمه دا چې له نن نه د یوې میاشتې په بهیر کې هر هغه لوړ رتبه مامور ته اجازه وي که غواړي له خپلو کورنیو سره د باندې ولاړ شي."

"پنځمه دا چې تر هغو چې زما لپاره الوتکه راځي، زه په ارګ کې اوسم." (۱۱۴)

د جنوري په اتلسمه د جمعې په ورځ د حبيب الله په غوښتنه دوه برتانوي الوتکې د کابل په هوايي ډګر کې ښکته شوې. په هغو کې د درېیو ورځو پاچا، د هغه کورنۍ، دوه خپلوان یې، د حرب له پخواني وزیر عبدالعزیز او احمد علي خان سره د پېښور په لور ولاړل. دوی بیا له هغه ځایه په ریل کې چمن ته او له چمن نه په موټرو کې په کندهار کې له امان الله سره یوځای شول.

په دې ډول د ضیایي کورنۍ چې نیمه پېړۍ دمخه د امیر عبدالرحمن په کوښښ سره واکمنۍ ته رسېدلې وه، له واک نه ولوېدله او واکمنۍ په معاصر افغانستان کې د یوه کوهدامني داړه مار ته په لاس ورغله. چې ځان یې امیر حبيب الله د دین خادم په نامه یاد کړ. محمد ولي په کابل کې پاتې شو.

امان الله په کندهار کې د سردار عنايت الله په رسېدلو سره بیرته په غورځنګ شو، په دغه نیت چې له لاسه تللي واکمني بېرته خپله کړي، لکه چې امیر شېرعلي له هغه وخت نه شپېته کاله دمخه له همدغه ښار نه په کابل کې له لاسه تللي پاچايي بېرته گټلې وه، خو امان الله د امیر شېرعلي پر خلاف په خپلو کوښښونو کې بریالی نه شو. دلته زه د منشي علي احمد د لیکنې له مخې چې هغه د پاچا منشي

په توگه تر غزني پورې د امان الله مارش په دقیق او اوږد ډول لیکلی ددغه مارش لنډیز وړاندې کوم.

امان الله په کندهار کې په یوې سترې غونډې کې بیا د پاچا په توگه وپېژندل شو، خو هلته یې نوی حکومت جوړ کړ او هرې خوا ته یې فرمانونه واستول او خلک یې د حبیب الله پرزولو ته وبلل. د حرب وزیر عبدالعزیز او عبدالاحد مایار په کوښښونو سره امان الله وکولی شول د مارچ په میاشت کې له لږو ډېر څلور زره قومي خلکو او پښخه سوه منظم پوځ سره د کابل په نیت روان شي. ددغه مارش په برابر کې په قلات او مقرر کې د سقاویانو له خوا مقاومت وشو. په مقرر کې حتی د محمد اکرم په نامه یوه محمدزي غونډ مشر هم د سقاو زوی په پلوی نابریالۍ مقاومت وکړ. سره له دې هم مارش تر غزني پورې بې له غټ مقاومت نه ورسېد. په مقرر کې جاغوري هزاره گان او وروسته د بهسودو، مالستان، جاغوري او نورو ځایونو نه څه باندې شپږ زره هزاره مېړونه د ملاتړ په توگه د پاچا امان الله کامپ ته ورسېدل، خو د دوی راتگ د غلزیو خېلونه لکه اندر، سلیمان خېل او تره کي لا وپارول او د غزني سقاوی حاکم محمد کریم په دغو قومونو کې د گرزېدلو په وخت کې دغسې تبلیغ کاوه، چې که "امان الله په رښتیا کافر نه وای، هزاره گان به یې چې د دوی پخواني دښمنان دي، نه وای غوښتي او د دوی شته والی یوازې دغه مانا لري، چې

هغه د غېر افغانانو له خوا د افغانانو خپل دي. ددغې ښوونې اغېزه سملاسي وه. په داسې حال کې چې دمخه یوازې شل په سلو کې د امان الله مخالف وو، اوس یې ټول مخالف شول. (۱۱۵)

په داسې حال کې چې د سقاوي پوځ او سپاه سالار پردل خان دننه د غزني په ښار کې وو، امان الله په ښار باندې د یرغل حکم وکړ او هزاره گان یې شاته د ساتنې لپاره وگمارل. وروسته دوی هم د پاچا امان الله په حکم په ښار یرغل یووړ. له مقابلې خوا سلیمان خېلو، اندرو، تره کو، دوتنیو او تاجکانو په غزني کې د پاچا په پوځ حملې پیل کړې. د نښتو په پیل کې بری د پاچا د پوځ په ګټه و، خو نښتې پسې اوږدې شوې او یو شمېر کندهاري او هراتي عسکر وتښتېدل او هزاره مېړنو اغېزمن کار ونه کړای شو.

د پاچا پیسې او وسلې هم مخ په خلاصېدو وې او عسکرو ته خواړه رسول او تنخواه ورکول هم سخت شوي وو. په دغو ټولو سربېره د غزني د شاوخوا له زېږو سیمو سره د پوځ نااشنایي ګرانه تمامېده. ددې ټولو نتیجه دا شوه چې پاچا امان الله معنویات بایلي. "امان الله هم عصبي او په وېره کې شو. خپل دوه مشاوران محمد یعقوب [د دربار وزیر] او محمد حسن جان [د پاچا اوښی] یې وغوښتل او له هغوی سره په پټه جرګه شو. هغه ته د هغو مصلحت دا و

چې له غزني نه په منظم ډول په شاشي او افغانستان پرېږدي. دوی د خپل مصلحت په ملاتړ وویل چې ټول افغان ملت په څرگند ډول د هغه پر ضد شوی دی. دوی د شپې له خوا د کندهاریو او د هراتیو تښتېدلو ته اشاره وکړه او دلیل یې راوړ چې څنگه چې دغو ناپوهو احمقانو دستاسې اعلحضرت د لسو کالونو خدمت درناوی ونه کړ تاسې باید افغانستان پرېږدئ او که تاسې اعلحضرت (بیا) پاچا شئ څه گټه به وکړي، ځکه چې د افغانستان وضع پوره گټه وډه ده او شتمني یې هم ضایع شوې ده.

له هغه وروسته پاچا کندهاري خانان، بهرغ لرونکي او عبدالاحد خان سره جرگه کړل او د خپل تللو تجویز یې وړاندې کړ. "د کندهاریو معنویات دومره ضعیف شوي و چې هغو ټولو رضایت ونه شو. عبدالاحد خان مخالفت وکړ او وې ویل، چې وردگو له سقاویانو نه ډېر مهمات ترلاسه کړي. هغه وړاندیز وکړ، چې څه وخت چې پوځ په وردگو کې وي د هغوی ټول لگښت به ورکړي او دا چې د وردگو له لارې دې په کابل باندې یرغل وشي. عبدالاحد هغه یوازینی کس و چې د پاچا له وتلو سره یې موافقه نه لرله او د هغه پلان ونه منل شو." (۱۱۶)

پاچا امان الله بیا پوځ ته مخ په کندهار د مارش امر ورکړ. کندهار ته د امان الله په رسېدلو سره سقاویان مقرر ته ورسېدل او هرات هم د حبیب الله لپاره د عبدالرحیم

کوهستاني له خوا ونيول شو. امان الله د مې په مياشت کې له کندهار نه د چمن په لار هندوستان ته او له هغه ځايه د ايټاليې مرکز روم ته لاړ او هلته يې پاتې عمر تېر کړ. په کال ۱۹۶۱ کې د اويا کلونو په منځ کې مړ شو او مړی يې د هغه د وصيت له مخې افغانستان ته راوړل شو او په جلال آباد کې د خپل پلار د قبر ترڅنگه خاورو ته وسپارل شو.

اوس ددې وخت رسېدلی، چې په پاچا امان الله او د هغه په واکمنۍ باندې بحث وکړم او ليکنه پای ته ورسوم.

پايلىک

په معاصر افغانستان کې پاچا امان الله يوازینی واکمن دی، چې د عمومو په فشار سره له وطن نه د تل لپاره ووت، ټول سمونونه يې په تېره ودرول شول، اساسي قانون ېې لغو شو او ټول دولتي نظام يې نسکور شو او د ناکرارۍ يوه نوې دوره پيل شوه. ټولنه په دغو ټولو پېښو سره په ژور ډول زیانمنه شوه او افغانستان د تمدن له کاروان نه کلونه کلونه وروسته ولوېد. دا په واقع کې يوه ملي غمېزه وه. پوښتنه دا ده چې ولې دغسې وشول او کومو کسانو او ډلو ددغې پېښې په واقعي کولو کې لاس لاره؟

دا به سادگي وي چې وويل شي لکه چې کله کله اورېدل کېږي چې دا ټول په خپله د امان الله له امله وو. که داسې وای د هغه په وتلو سره به ارامي او نورمال ژوند يقيني

شوی او سمونونه به یې په راتلونکي کې له سره نیول شوي نه وای.

په دې کې شک نه شته چې د پاچا ځینې سمونونه بېخایه وو، خو ډېر یې په تېره د پوهنې او صنعتي کولو سمونونه، بنسټیز او ضروري وو. دومره وو چې ټول یې په ګړندي توګه او په زور او ځینې یې لاپه ننداره ییز ډول پلي کېدل. په اصل کې ټولو سمونونو لږ یا ډېر د ټولنې نفوذناکې ډلې اغېزمنې کولې لکه ملکي ماموران، نظامي افسران، قومي مشران، ملايان، قاضيان، روحاني پيران او محمد زي سرداران. دا ټول په عمومي ډول له دې امله چې د سمونونو په پلي کولو او په دولتي لګښت سره د پوهنې او روغتيايي اسانتياوو د برابرولو، د دفتري ادارو د زیاتولو، د سفارتونو په چلولو، د نویو مامورانو او د باندنيو متخصصانو د استخدام، د نویو ودانیو د جوړولو او نظامي وسلو د پېرودلو له امله حکومتي لګښتونه دومره ډېر شوي وو، چې په دولتي عایدونو سره نه پوره کېدل. د خوست بلوا هم اقتصاد او هم د حکومت مالي توان ته سخته صدمه ورسوله. انګرېزانو هغه پیسې هم درولې وې، چې افغانستان ته یې په اصل کې د هند د ساتنې په مقصد له ۱۸۸۳ څخه وروسته ورکولې.

په دغه حال کې پاچا امان الله دې ته اړ شو، چې د مخکو مالیات څو وارې ډېر کړي، د ډلو او کسانو عنعنوي مادي

امتیازونه کټ کړي او افسران وهڅوي، چې له خپلو څو میاشتو معاش نه حکومت ته د بسپنې ورکولو په نامه تېر شي. دا ټول په دغسې حال کې چې د ملکي مامورانو او نظامي افسرانو معاشونو په اصل کې د هغو د کورنیو لگښتونو پوره کولی نه شول. نو نظامي افسرانو د عسکرو له جبرې او معاش او ملکي مامورانو له دولتي پروجو او خلکو نه ناوړې گټې ترلاسه کولې. په افغانستان کې د دغو ډلو کسانو هر وخت ناوړې گټې ترلاسه کولې، خو په هغه وخت کې د ټولو لیکنو له مخې له هغو نه نارضايت عام و، نر دا به بېخایه نه وي چې وویل شي چې په دغو دلیلونو او داسې هم په ځینو پارونکو سمونونو سره د پوهنې له منسوبانو او له وینو بنځو نه پرته د ټولنې نفوذمنې ډلې او هم ملکي او نظامي افسران لږ و ډېر ټول په بالقوه ډول ناراضي وو. البته په دوی کې هغوی په تېره مشروطه غوښتونکي چې په حکومتي چارو نوي گمارل شوي وو او هغو چې له خپلو رسمي مقامونو نه ناوړې گټې ترلاسه کولې، له موجودې وضع څخه راضي وو خو په هغې ازادې فضا کې چې پاچا امان الله واقعي کړې وه، د شکایت غږونه لوړ او عام وو.

په افغانستان کې چې هر وخت له اوږدې خپه کوونکې دررې نه وروسته ازادي واقعي شوې، شکایتونه عام شوي او حتی بې مسئولیته غږونه پورته شوي دي، خو نارضايت

که عام هم وي، د دولتي نظام د نسکورېدلو سبب کېدلی نه شي، دومره چې د هغه چلوونکي په تېره د سرچلوونکي یې په ترکیب کې سره همغاړي، په موخه کې سره یوموتی او په هوډ کې ټینګ او په نیاو باندې ولاړ وي. د پاچا امان الله د نظام د سرچلوونکي دغسې نه و او نظامي قوه یې هم ږه وه.

داړه مارو چې کابل تر فشار لاندې ونیوه او پاچا امان الله چې کابل پرېښود په اصل کې له دې امله و، چې نظامي پوځ له کابل نه اغېزمنه دفاع ونکړه، یا یې دفاع کولی نه شوه.

لکه چې دمخه مې ویلي، پاچا امان الله له پوره خپلواکۍ گټلو نه وروسته خپل پوځ د پلار او نیکه له پوځونو نه ډېر ووړ کړی و، په دغه خام فکر چې افغانستان ته له باندې نه خطر متوجه نه دی او اوس د قلم وخت دی نه د تورې. دا چې د افغانستان پوځ دده په وخت کې د لومړي ځل لپاره د ۱۱ جنګي الوتکو په لرلو سره د فضايي قوې خاوند شوی و، شاید د هغه په دغه فکر باندې هم اغېزه لرلې وي. په هغو سربېره حتی دغه کم شوی پوځ هم د محمد ولي په لاس هغه وخت چې د حرب وزیر و، او وروسته د شنوارو په یاغي توب سره نور هم ابتر شو.

د محمد ولي د رول په هکله چې د جمهوري غوښتونکو د ډلې د مشر په توګه یې ځانله خاصه اجندا لرله، منشي

علي احمد ليکي چې:

"د حرب په وزارت کې د محمد ولي د
بني لاس سړی (د هغه مرستیال) حبیب الله
و. محمد ولي په هغه باندې پوره ډاډه و.
ورو ورو (د حرب د پخواني وزیر محمد)
نادر ټول اعتباري کسان په هغو سره عوض
شول، چې دوی غوره کړي وو. د پوځ لږېدل
د بودجې له لارې وشو او زېرمه شوې پیسې
پوځ ته د څیزونو په اخیستلو ولگېدلې.
پیرودنې د فاسدو مامورانو له لارې وشوې،
چې په نتیجه کې محمد ولي او حبیب الله
دواړو خپل جپونه ډک کړل."

"ددې لپاره چې حکومت کمزوری کړل
شي چې که څه وخت انقلاب پېښېږي،
اساسي وه چې پوځ ناراضی شوی او ناتوان
شوی وي، نو محمد ولي په دغه فکر عمل
وکړ. ولایتي چوڼۍ گانې په خپله د ولایت له
کسانو نه په پچې سره جوړې شوې. دوی ته
غله گي کله کله پوره ورکول کېده. افسرانو
هغه خپلوله او عسکرو ته یې هغومره
ورکوله، چې ژوندي وي، نو په دې ډول یو
عسکر چې وږی و، په دغسې حال کې نه و

چې خپلې کورنۍ ته نفقه پیدا کړي او په
نتیجه کې د هغه کورنۍ اړ کېدله چې
ګدایي وکړي." (۱۱۷)

دغه لږ شوی او ابتر شوی پوځ د شنوارو په یاغي کېدو
سره نوره هم صدمه ولیدله. سره له دې هم د غبار په وینا د
کابل له دفاع نه لږ څه دمخه "... تقریباً دوازده هزار عسکر
غیر منظم و منظم در سرتاسر خط کوتل خیرخانه وغیره
حصص تمرکز یافت و اشغال قطعی کاپیسا و پروان محتمل
ګرديد." (۱۱۸) خو له هغونه کار وانه خیستل شو، یا په
اغېزمنه توګه کار وانه خیستل شو. داسې هم د غبار په وینا
د پغمان او لوګر له رضاکارو نه کار وانه خیستل شو. د
کابل او چاردهي په خلکو باندې د وسلو وېشل هم ګټه ونه
کړه او هغه قومي ملېشاوې چې د شنوارو د خپلو لپاره لا
هم په کابل کې وې یا خورې شوې یا یې خپل ټوپکونه په
حکومتي عسکرو تش کړل. د کابل په دفاع کې د فیض
محمد په وینا "... یوازې د امیر سورو ساتونکو [پاچایي
رسالې] او یو څه نورو عسکرو د زړه جنګ وکړ، نور پوځ د
بغاوت په حال کې و." (۱۱۹) غبار لا وایي، چې "... اختلال
دستگاه اداره... بجایې رسید که دزدی فقط با سه صد نفر
تفنگدار... در پای تخت افغانستان حمله برد و وزارت
حریبه فقط ۸۰ نفر برای دفاع حاضر کرده توانست
بس." (۱۲۰) خو غبار په عین حال کې په ارګ کې د دوو زرو

عسکرو له شته والي نه هم غږېږي. (۱۲۱) فیض محمد د داړه مارو دغه لاس بری عمومي نارضایت او د حکومتي مامورانو او حضرتانو په رول کې ویني، په داسې حال کې چې غبار یې په "... فقدان مرکز عالی سوق و اداره باسبوتاژ دستهای مخفی در داخل دستگاه دولت." (۱۲۲) کې ویني.

په عمومي نارضایت باندې مې کافي بحث کړی. اوس به د لوړې اغېزمنې قوماندانۍ په نشتوالي او سبوتاژ او په حکومتي لوړو کسانو او ملایانو او حضرتانو باندې وغږېږم، چې د نظام په نسکورولو کې یې په ډېر حساس وخت کې ټاکنو کې رول ولوباوه.

په حکومتي لوړو کسانو کې په خپله پاچا د ټولو په سر کې و، چې د یوه "انقلابي" مصلح په توګه یې غوښتل د ټولنې ځینې اړیکې په خپل فکر سم او دولتي نظام عصري کړي او ولس د عصري مدنیت او د پرمختګ په کرښې باندې روان کړي.

پاچا امان الله د نورو مصلحانو په شان د خپلې ټولنې موجود حال ته په انتقادي سترګه کتل. پروګرام یې دا شو چې ټولنه او نظام د نظامنامو په ایستلو او د هغو په پلي کولو سره اصلاح کړي. د ډاکټر محمد هاشم کمالی په نظر 'د نظامنامو سمونونه چې د پاچا امان الله په دورې کې رايستل شول، تر یوه حده پورې د نونسیمې پېړۍ د وروستیو کلونو د ترکیبې تنظیماتو له سمونونو نه متاثر او

په ځینو برخو کې ورسره ورته وو. امان الله د ترکیبې له مشر، اتاترک سره تماس ټینګ کړ او ترکی مشاوران یې استخدام کړل، چې هغو د نظامنامو په ایستلو کې لوی رول ولوباوه.^(۱۲۳) خو په داسې حال کې چې ترکیي تنظیمات په عمده ډول د اداري او نظامي چارو په اړه وو، د پاچا امان الله نظامنامې د اجتماعي، اقتصادي او اداري چارو په اړه وې. لومړنۍ په اوله درجه د نظام د پیاوړي کېدو او وروستی د نظام او ټولنې د اصلاح کولو په هکله وو. د دواړو ترمېنځ بل غټ توپیر دا و چې تنظیمات له ۱۸۳۹ نه تر ۱۸۷۶ پورې په وار وار ایستل کېدل او نظامنامې ټولې په دوه ځل وایستلې شوې، په داسې حال کې چې د ټولنې او ادارې اصلاح په ماهیت کې یوه روانه پروسه ده یا باید وي.

د پاچا د اوښي، محمد حسن له خولې نه ویل شوي، چې اتاترک امان الله ته وویل چې که قوي نظامي قوه ونه لري، سمونونه به سرته ونه رسېږي. امان الله د هغه په سپارښتنې عمل ونه کړ، خو د خپلو پروګرامونو د پرمخ بیولو لپاره یې ډېر ترکیي متخصصان استخدام کړل. ترکیه د هغه خوښېدلې او په ترکیي ژبې هم ښه پوهېده. حقیقت دا دی چې امان الله چې په اصل کې یو ملکي فرد و د اتاترک پر خلاف چې مسلکي جنرال و، نظامي پوځ ته په اهمیت قایل نه و، سره له دې چې د زېږو افغانانو او د یوه پوره محاط شوي هېواد سروالي ورپه غاړه وه، نو امان الله خپل اصلاحي پروګرامونه

د ټولنې مدني کولو او د سياسي نظام عصري کولو ته متوجه کړل. له مدني کولو نه مې مقصد دا دی، چې د امان الله په نظر د افغان ټولنې ټول فردونه په حقونو کې سره برابر، له قانوني ازادۍ نه بهره من او له تبعيض او امتياز نه پاک وي. دی افغانانو ته تر دې حده په برابري ټينګ و چې په کندهار کې يې خلکو ته وويل چې "خودم گاهي خوش ندارم که محض برای آبادی يك شهر غلجایی و درانی را بهم بیاندازم و بلحاظ قومیت و شخصیت ملت عزیزم را مانند سابق تکه تکه و پارچه پارچه کرده رقابت شدیدی بین شان تولید کنم." (۱۲۴)

د غلامۍ له کړۍ نه د هزاره گانو ازادېدل د امان الله د خربنې غټه موضوع وه. د هغه لور، هندیه په خپلې خاصې فارسي کې له ښاغلي طارق بزګر سره په مرکه کې وايي، چې "برای بابه جانم از چیزی که زیاد تر سبب خوشحالی او شده... ازاد کردن غلامان بود. همان شب همان روزیکه دستور داده شد که غلامان ازاد هستند تمام ان شب اتشبازی شد... و این همه برای بابه جانم يك یادگار عمیق ماند. خودش خوش بود از این کارش." (۱۲۵) پاچا امان الله د اغېزمنو ډلو او کسانو امتیازونه په دغه فکر له مېنځه یووړل، چې "خودم هیچ نوع امتیاز و افتراقی در بین افغان های مملکت خود مناسب نمی بینم." (۱۲۶) دده په نظر د افغانستان هر تبعه افغان یانې یو حقوقي او سياسي واحد

و "هر کسیکه در افغانستان سکونت دارد و از هر مذهب و فرقه که باشد و هر کار و صنعت و خدمتیکه میکند تماماً افغانان گفته میشوند." (۱۲۷) داسې هم نه وه، چې دده د برابرۍ مفکوره تش د کاغذ د مخ توري وي. لکه چې دمخه مې راوړي د غبار په وینا "روح این مواد قانونی آن بود که در عمل مورد تطبیق قرار داشت و از لوث ریا و مردم فریبی و کذب و نفاق مبرا بود."

د پاچا امان الله په څه لړ لس کلنې دورې کې هېڅ افغان د سیاسي نظر د څرگندولو له امله بندي شوی نه دی. دا چې په هغه وخت کې سیاسي ډلې له افراطي مفکورو سره فعالې وې، د همدغې ازادۍ له برکته و. پاچا امان الله د یوه پاک زړي واکمن په توګه د جاسوسی له څانګې نه کار وانه خيست. بنځوته د ځینو اساسي حقونو په منلو سره پاچا امان الله د ټولنې د مدني کولو په لور یو بل مهم ګام پورته کړ. د ټولنې د مدني کولو په لور یو بل اساسي ګام د پوهنې عام کول وو، چې د پاچا ددغه نظر له مخې واخیستل شو، چې "باید کوشش ما و شما در عالم بودن و دانسته شدن تمام افراد افغانستان باشد اگرچه مسلمان باشد یا هندو و یا دیگر کسی باشد." (۱۲۸) ده له پوهې او پوهنې او فن سره دغومره علاقمني لرله، چې په کال ۱۹۱۴ کې یې د محمود طرزي له ثریا نومي لور سره د خپل واده لګښت د یوه ښوونځي د جوړولو لپاره خاص کړ. د هغه

وخت یوه ځوان پاچا زوی ددغه عمل اهمیت له دېنه جوتېږي، چې حتی د نن ورځې عصري افغانان هم په ودونو کې رواج ته په اطاعت سره ننداره ییز لگښتونه کوي. پاچا امان الله ته پوهنه د مدني مذهب په شان وه لکه امیر شېر علي ته چې پوځ د مدني مذهب په شان و.

د ټولنې د مدني کولو لپاره ددغسې دموکرات یا لږ تر لږه تمثيلي نظام شته والی ضروري وي، چې له وړ او اصولي کسانو نه جوړوي او دوی په اتفاق او مسئولیت سره حکومت وچلوي. امان الله دغسې حکومت نه لاره. د هغه د حکومت د سر ځینې کسان په خپلو کې سخت بې اتفاق او نور یې جمهوري غوښتونکي وو. دوی ټولو په څرگند ډول پاچا ته غوړه مالي کوله، خو ځینو یې په کلکه په پټه ورانی کاوه. دغه ټکی به زر نور هم وسپرم. د پاچا امان الله بل اساسي نوښت د لویو جرگو له لارې د قانونونو ایستل او د سمونونو پاس کول وو. له لویو جرگو نه کار اخیستل ښیي چې پاچا هغومره چې په ولس ډډه کوله، په عنعنوي اغېزې لرونکو ډلو یې نه کوله، خو د لویو جرگو استازو د ناکراري په وخت کې ونه شو کولی یا یې نه غوښتل خلك د هغه په لیکه کې ودروي. د پاچا غټه ماتی دا وه، چې هغو ته یې چې د زړه خدمت کاوه، په سخته کې ورسره ونه درېدل یا له هزاره گانو نه پرته، ټول ورسره په ټینګه ونه درېدل. په نړۍ کې به بل دغسې ولس نه وي، چې پاچا یې ورته هم په

قانون او هم په عمل کې فردي ازادي ومني، خو د هغه استازي هغه رد کړي. که د غبار دغه وينا دقيقه وي د خوست د ياغي گري په وخت کې د لويې جرگې د وکیلانو له خوا "کلمه ازادي فردی منحصر بامور شخصی گردید نه در امور سیاسی و عقیده وی."

پاچا امان الله په شخصي لحاظ له افغان واکمنو نه څرگند توپیر لاره. په افغان واکمنو کې یوازې ده په افغانستان کې یوه نکاحي ښځه لرله چې هغه هم دده په شان سمون پاله او لومړۍ افغانه وه، چې د چادري له قید نه یې ځان ازاد کړ او ښځو او پوهنې ته یې خدمتونه وکړل. امان الله او دا د سراج الاخبار په اداره کې سره اشنا او بیا سره ملگري او مېړه او ښځه او پاچا او ملکه شول. د پاچایۍ او ملکې په دوره کې دوی دواړه د ځوانۍ په جوش کې وو او دواړو فعال ژوند لاره.

امان الله د پاچاهۍ په وروستیو میاشتو کې د عالیې په نامه د خپل تره، سردار نصرالله لور ځان ته په نکاح کړه، ددې لپاره چې مخالفانو ته وښيي چې دی نور نو د نارینه لپاره یوازې د یوې ښځې په نکاح کولو باندې ولاړ نه دی. دغه واده سیاسي و او دوام یې ونه کړ، خو امان الله په ایټالېې کې له یوې ایټالوي نجلی سره واده وکړ. په دې ډول هغه په ایټالېې کې دوه نکاحي ښځې لرلې.

امان الله د پاچایۍ په وخت کې هم د یوه عادي افغان

غوندې ژوند کاوه. د بازار په ګڼه ګڼه کې به په بدلو جامو کې ګرزېده، د ډوډۍ اخیستلو لپاره به یې په تېل ماتېل کې ځان ډوډۍ پخونکي ته رساوه، ددې لپاره چې د خلکو په حال ځان خبر کړي. داسې یې هم د قومي لویانو په مېنځ کې په حکومت او پاچا نیوکې کولې او له هغوسره به په ګډه د عرض کولو لپاره اړک ته روانېده او چې په لار کې به پېژندل کېده، مشران به خجالت کېدل او بیا به پاچا هغوی مېلمانګه کول. خو ددې پرعکس هغه د امنیت ګډوډونکو په برابر کې هغسې بې رحم و لکه نیکه چې یې و. د هغو د له مېنځ نه وړلو لپاره به یې سم له لاسه د اعدام حکم ورکاوه، بې له دې چې د اعدام پایلې په نظر کې ونیسي، لکه چې د کندهار داړه مارو او د سقاو زوی په اړه یې دغسې حکمونه ورکړل.

پاچا امان الله موټر او موټر ساپکل په مهارت سره چلول، د ټوپک او توپنګچې په استعمال ښه پوهېده. ماهر اس سپور و، د تینس لوبه یې کوله، پیانو یې وهلې او یو یې کوله. د هغه د یوه ستایوال په وینا "در سرای شاهي همیشه نمی نشیند. در فضاهاى وسیع کار و گردش میکند. بموتر هوا خوری تنها میرود." (۱۲۹)

امان الله د ژوند تر پایه پورې کارګر و. په ایټالېي کې یې نجاري او برقي ګري هم کوله. د هندي په وینا "اګر موټر خراب میشد، لباس مستری را میپوشید، زیر موټر

میرفت و آن را درست می‌کرد." ددغسې په کار مین شخص لپاره له پاچایی قدرت نه لوېدل او بیا جلا وطن کېدل اسان نه وي. هنډیه وایي چې پلار یې تر ۳۹ کلنۍ پورې دغومره ډېر کارونه کړي و، چې "دفعتاً بیکار شد، بیکاری و دوری از وطن برایش بسیار سخت بود." غازي امان الله هم د غازي محمد ایوب په شان شو چې هغه هم د ځوانۍ په جوش کې په هندوستان کې جلا وطنی شو، خو هلته هم د هغه شاوخوا ډېر افغانان وو، په داسې حال کې چې امان الله د افغانانو له ملګرتوب نه په ایټالیا کې بې برخې و.

د پاچا امان الله بله ځانګړتیا مناقشه او مناظره کول وو، له امامانو او دیني عالمانو سره هم. هغوی ته به یې ویل چې خطبه باید د خلکو په ژبه وي، چې هغوی پرې پوه شي. په خپله به یې شمله ییز لنگوتی په سر او توره په ملا خطبه ویله او په دغسې جوش او احساس سره به یې وعظ کاوه، چې اورېدونکي به ې په ژړا کول. په وګړو باندې یې تر دغې درجې پورې اعتماد کاوه، چې حتی څه وخت چې کابل د سقاو زوی تر خطر لاندې هم و، باغ عمومي ته لاړ او هلته یې خلکو ته خبرې واورولې، خو دده زړورتیا کله کله د ماجرې غوښتنې بڼه نیوله، لکه په منځنۍ اسیا کې د ده د ډېر پرمختللو هڅې. ده په دغسې سیمې او خلکو کې په خپلې سروالۍ سره اسلامي کانفدرېشن غوښته چې د بري چانس یې نه و او د ختیځو پښتنو په مېنځ کې یې هغسې

کوښښونه ونه کړل، په داسې حال کې چې دغه سیمې په اصل کې د افغانستان زړه و او خلکو یې د خپلواکۍ په جنگونو کې دغه واقعیت په کړو سره ثابت کړی و. نننۍ بیسي چې محمود طرزي او هغو ترکي پاشایانو دی منځنۍ اسیا ته هڅولی او د هغه پرعکس د سردار نصرالله مړینې دی له دغو پښتنو نه لیرې کړی وي. هرڅه چې وو، پاچا امان الله په دواړو کې ناکام پاتې شو.

د پاچا امان الله ډېره غټه ځانګړتیا، چې نابریالۍ یې کړه دا و، چې دی ډېر ایډیالپال (Idealist) او لږ واقع پال (Realist) و او له ژوند پېښو نه یې زده کړه نه کوله، په داسې حال کې چې د یوه واکمن لپاره هغه هم د افغان ټینګې سنتي ټولنې واکمن لپاره حتمي ده، چې د خپلې ټولنې په ژوند پېښو او د خلکو په ارزښتونو او غوښتنو هغسې چې په واقع کې وي، پوه وي او د هغو په نظر کې نیولو سره سمونیزې کړنلارې وباسي او د همفکرو ملګرو او ډاډمنې نظامي قوې په لرلو سره یې په پلي کولو لاس پورې کړي. سره له دې هم ده غوښتل د ټولنې او حتی خلکو هغه نیمګړتیاوې سمې کړي، چې د هغه په فکر پرمختګ او ښه ژوند ته خنډ کېدل. په دغې لار کې یې رېږونه ګالل او مخالفتونه زغمل. دی په رښتیا یو نوښتګر او غیر عادي افغان واکمن و، خو دغه پاچا امان الله د اروپا په شپږ میاشتې سفر سره هغومره تحول وکړ، چې نور یې ممکن په

کلونو کې ونه کړي. امان الله له سفر نه وروسته نور نو هغه پخوانی دموکرات او ولسي واکمن نه و. له ده نه یو بل امان الله جوړ شوی و، هغسې امان الله چې زورواکی ته اوبتې او ددغه فکر له مخې یې حکومت کول پیل کړل، چې یا تخت یا تابوت. د غبار په وینا "وختیکه شاه برگشت آنمرد گذشته نبود او بسیار خودرای و خود خواه و مغرور شده بود و با اقدامات عجولانه یې که نمود بزودی افغانستان را مستعد يك انفلاق منفی نمود." (۱۳۰) منشي علي احمد هم دغه فکر په لږ څه نرمو عبارتونو کې څرگندوي.

د پاچا امان الله له کړو نه داسې ښکاري، چې دی د اروپا په سفر کې تر دې حده د اروپايي مدنیت تر اغېزې لاندې تللی و، چې نور یې نو د کرښته افغانانو واکمني نه خوښېدل. د غبار تبصره پرځای ښکاري، چې مطلب یې دا دی چې امان الله وضع په خپله کړکېچنه کوله. په رښتیا هم د هغه، هغه فکر چې د کابل خلک دې سمدلاسه په جامو او چلند کې د اروپائیانو په شان شي، له هغه نه غېر بله معنی نه لري. دا بل څه نه و، خو د افغان کلتوري ارزښتونو په برابر کې د جنگ اعلان او هغه هم په دغسې حال کې چې څلور کاله دمخه تر هغه تر هغو ډېر نرم سمونونه په مطلق ډول ناکام شوي وو. په ټولیز ډول د پاچا د دوهمې دورې سمونونه د لومړۍ دورې سمونونو په تناسب ډېر پاروونکي وو. داسې هم په لویه جرگه کې له ملایانو سره د پاچا چلند

زیر او د یوه پاچا لپاره د ملت د استازو په برابر کې نامناسب و. بیا هم د پاچا ددغو تېروتنو او پاروونکي چلند سره سره فکر نه کېده، چې د داړه مارو یوه ډله به د افغانستان پاچایي نسکوره کړي.

د پاچایي په نسکورولو کې د جمهوري غوښتونکو، په سر کې د محمد ولي، د شور بازار حضرت او نورو سملاسي رول ټاکونکی ثابت شو. لکه چې دمخه مې ویلي د جمهوري غوښتونکو دوو مخکښانو یانې غلام صدیق او محمد ولي د پروگرام له مخې په پټه د شنوارو او د کوهدامن داړه مارانو په لمسولو سره بې امنیتي واقعي کړې او د کابل د نسکورېدلو لپاره ډگر هوار کړې و. دا دواړه هغه کسان وو، چې پاچا امان الله ورته لوړ لوړ مقامونه او غټ غټ انعامونه ورکړي وو، دغسې مقامونه چې ممکن د خپلې خوښې په نظام کې یې خپلولی نه شول، د دوی د نورو ملگرو نومونه مې دمخه راوړي. شجاع الدوله او د دربار وزیر محمد یعقوب هم د دوی په ډلې کې وو. والي علي احمد بارکزی هم جمهوري غوښتله، خو هغه د دوی په ډلې کې نه و. دوی ټولو د حکومتي لوړو کسانو په توګه په رسمي ډول حکومتي چارې پرمخ بېولې، خو په پټه یې د جمهوري نظام راوستلو په غرض وړانول کول. په دې ډول دوی سربېره پردې چې د دوه مخو په شان چلند او ژرند کاوه، په دې نپوهېدل چې که جمهوري نظام بریالی

کېږي، هغه به په کوم ډول کودتا سره وي او ټينګېدلی به نه شي. له دوی نه يو هم ددغسې ولسي اعتبار او قوت خاوند نه و، چې ولس به يې د مشر په توګه وپېژني او امنيت به ټينګ کړای شي، نو د جبراني خبره نه ده چې د اړودو په وخت کې دوی هم، د نورو مشروطه غوښتونکو په شان، د اوبو پر سر د هغو وچو وښو په شان شول، چې هرې خوا ته وړل کېږي. د دوی د سر کسانو په هماغه اول سر کې حبيب الله ته بيعت وړاندې کړ. په دې ډول دوی د شوربازار حضرت، سردار محمد عثمان محمدزي او يو څو نورو ملايانو د افغانستان د پاچايي لپاره يو نالوستی ډاډه مار تر پاچا امان الله نه غوره وباله.

په لوړو مامورانو کې پاچا امان الله بې رېښينو ملګرو نه و. د هغو د سرکسان، ناپب الحکومه ګان، د دولتي شورا سروال سردار شېر احمد، عبدالاحد وردګ، د حرب وزير عبدالعزيز او محمود ياور وو، چې تر پايه پورې له هغه سره ټينګ ودرېدل، خو دوی سره يو موټی نه وو او په پېښو يې اغېزمن اثر ونه کړای شو. په ټوليز ډول حکومتي مامورانو د لوړو مامورانو په ګډون په بډی اخېستلو او غرور ښوولر کې نوم ايستلی و. د منشي علي احمد په ژبه "د امان الله مامورانو د په خپل سري او نازړه سواندي چلند د هغه رجيم بې اعتبار کړی و." (۱۳۱)

په افغانانو کې تراوسه هم اورېدل کېږي، چې د پاچا

امان الله نظام د انگرېزانو په توطيو سره نسکور شوی. منشي علي احمد په دې اړه وايي، چې "په خپله په افغانستان کې هغه علتونه چې د انقلاب سبب شول، د افغان مامورانو او درباريانو له خوا د برتانيې حکومت توطيو ته منسوب شوي دي. که څه هم دغه واقعيت پوره څرگند و، چې د برتانيې حکومت په دغه انقلاب کې لاس نه درلود، افغانانو ته دغسې ويل کېدل، چې دغه پاڅون د برتانيې د حکومت د معاش خورو ملايانو له لارې شوي دي، ددې لپاره چې د افغان ملت پرمختګ شنډ شي او ټول هغه تجويزونه کفري وګڼل شي، چې ددغه ملت د پرمختګ لپاره ګټور وو." (۱۳۲) غبار وايي چې:

"اينکه ناکامی مرحله دوم ريفورم
حکومت امانیه را بعضاً تنها نتیجه
مخالفت اقلیت فیودال و روحانی و یا
توطیه و مداخلت يك دولت خارجی میدانند
تماماً منطبق با حقیقت نیست." (۱۳۳)

ډاکټر ادمک چې خپل کتاب يې د برتانيې او د هند د حکومت د رسمي پانو او راپورونو له مخې ليکلی داسې کومه ليکنه نه ده ليدلې، چې انگرېزانو به د پاچا امان الله په نسکورولو کې لاس لرلی وي. دی هم وايي چې "د امان الله بنسټيزو سمونونو بنسټيز عکس عمل توليد کړ." (۱۳۴) تراوسه پورې دغسې ليکنه ليدلې شوې نه ده، چې د هغې

له مخې به د پاچا په نسکورېدلو کې د هند حکومت لاس لرلی وي.

د برتانوي هند حکومت او د برتانيې د حکومت سیاست دا نه و، چې د امان الله نظام دې نسکور شي، هغه هم د داړه مارانو له خوا چې په واک کېدو سره به یې افغانستان په حتمي ډول او هندوستان په احتمالي ډول نا ارام وي. کرنیل ټي. ای. لارنس، چې د عربستان لارنس په نامه یاد شوی او د لوی جنګ په بهیر کې یې عربان د عثمانیې امپراتوري پر ضد په بري سره لمسولي وو، هم له هندوستان نه وایستل شو. دی د ۱۹۲۸ په می کې یانې هغه وخت، چې امان الله په سفر بوخت و، د میران شاه په نامه په کراچۍ او میران شاه کې په هوایي قوې کې خدمت کاوه، خو د هند حکومت هغه په کابل کې د برتانيې سفیر همفریز په ټینګه غوښتنه انگلستان ته ولېږه. (۱۳۵) لکه چې دمخه مې ویلي د برتانيې حکومت له امان الله سره منلې وه، چې د هغه حکومت ته به ډول ډول عصري توپونه او توپک وړیا ورکوي. خو پاچا امان الله پخوا له دې چې دغه وسلې کابل ته ورسېږي، په سمونونو بیا پیل وکړ. البته په دې کې شک نه شته، چې د افغانستان او د هند حکومت اړیکې د ختیځو پښتنو په سر کې کېچن و او احتمال لري، چې د هند حکومت سرحدی مامورانو به د خپلو معاش خورو ملایانو له لارې د پاچا امان الله او ملکې ثریا پر ضد

لمسونې کړې وي. که دغه لمسونې په رښتیا شوې وي، هغه به لمسونې وي، نه نظامي عمل. په هر حال په دې کې شک نه شته، چې مذهبي او روحاني ډلو په تېره حضرتانو د پاچا امان الله او د هغه د سمونونو پر ضد د اسلامي شرع په نامه بيخي ډېر تبليغونه وکړل او وگړي یې د هغو پر ضد د کړو لپاره ولمسول.

د پاچا امان الله په وخت کې د افغانستان ملايان يو ځل بيا نفوذمن شوي وو، لکه د امير عبدالرحمن له دورې نه دمخه چې وو. افغان ملايان پر افغانستان باندې د انگرېزانو له لومړي يرغل نه وروسته ډېر نفوذمن شول، نه يوازې په دې چې د خپلو نالوستو مسلمانو وطنوالو مذهبي مخکښان وو، بلکې له دې امله هم چې له هغو سره په گډه د (کاپرو) يرغلگرو په مقابل کې جنگېدل. له دغو "کاپرو" سره غزاگانو افغانان په عمومي ډول او پښتانه په خاص ډول ټينگ مذهبي کړل، په داسې حال کې چې تر هغو دمخه افغانان د گرځندويانو د ليکنو له مخې په ټولې اسيا کې تر نورو خلکو ډېر د زغم وړ خلک وو. د افغان ملايانو نفوذ د افغان-انگليس د دوهم جنگ په تېره د ميوند په جگړې کې نور هم ډېر شو. حکومت هم هغسې چې ملکانو، خانانو او سردارانو ته مواعېب ورکول نفوذمنو ملايانو او سيدانو ته هم د وظيفې په نامه مواعېب ورکول، په اصل کې په دې هيله چې دوی به د دوی د رقيبانو او ياغيانو او باندنيو

يرغلگرو پر ضد شرعي فتواگانې ورکوي، نو هم له دې امله او هم دا چې ملا کېدل د ديني زده کړې په تصديق لرلو سره مقيد نه وو، چې بايد واي هر مسلمان ملا کېدلی شو، دومره چې يو څو ديني کتابونه يې په عربي کې لوستلی او په جامو او شکل کې ملا معلومېدلی شو. نالوستو وگړو ته دوی ټول ملايان او د درناوي وړ وو، نو ځکه په افغانستان کې د دوی شمېر له حساب نه وتلی و، خو امير عبدالرحمن د ملايانو قوت مات کړ، په اصل کې له دې امله چې ډېرو دده په مقابل کې په ۱۸۸۱ کې د غازي محمد ايوب او په ۱۸۸۶ کې د غلزيو په پاڅون کې د ملا عبدالکريم خوا نيولې وه. وروستی د ملا مشك عالم اندر زوی و. امير يوازې هغو ملايانو ته د مواجېو ورکول ومنل، چې د ملا خوسه په مشرۍ د يوه کميسيون له خوا په ديني چارو کې په ازموينې کې بريالی کېدل. څنگه چې د اسلام په اړه د زياترو ملايانو پوهه سطحې وه، ډېر يې په ازموينې کې پاتې شول. امير دا هم ويل، چې "زما... هغه کسان نه خوښېږي، چې د دين په نامه په پاچايي سياست کې گوتې وهي".

ملايان د پاچا امان الله تر وخته پورې بېرته په قوت شول، زياتره له دې امله چې د انگرېزانو په مقابل کې دوی د ختيځو پښتنو په غزاگانو کې برخه اخيستي وه. تر دغه وخته پورې د هندوستان د ديوبند مدرسي نه فارغ ملايان

هم افغانستان ته ننوتل. دغه مدرسه د نونسمې پېړۍ په وروستۍ نيمايي کې په کار لوېدلې وه. لکه چې دمخه مې ويلي و، پاچا امان الله لويې جرگې ته دغسې شواهد وړاندې کړي وو، چې د هغو له مخې په افغانستان کې د يوبندي ملايان د يوه باندني ځواک په لمسه (برتانوي هند) پارونې کولې. غبار هم په خپل کتاب کې د حبيب الله له قول نه وايي، چې هغه له پاره چنار نه کوهدامن ته د تگ په لار کې په څو ځايونو کې د ملايانو له خوا د عمل لپاره هڅول شوی و. ملايان البته د پاچا په سمونونو سره پارېدلي وو. دوی له دېنه هم وېرېدل، چې پاچا امان الله به د ترکيې د نوي مشر اتاترک په شان وي، چې ملايان يې خپلي او دولت يې سيکولر يا دنيايي کړی و. خو څنگه چې ملايان خواره واره وو او منظم قوت يې هم نه لاره او زياتروي يې د وگړو په سخاوت ژوند کاوه، د دولت په مقابل کې يې عمل نه شو کولی، نو دوی ډنډورې گډولې، پاورنې کولې او په پاچايي تور لگاوه، چې "کافر" شوی دی. سره له دې هم د دوی له خوا نظام ته خطر متوجه نه و. خطر هغه وخت ورته متوجه شو، چې محمد ولي او حضرتانو د عمل سړي يا ډله د نظام او پاچا پر ضد په حساس وخت کې ولمسوله.

د حضرتانو يا مجددیانو په نامه کسان د هندوستان له سرهند نه افغانستان ته راغلي. ددغې کورنۍ يو نوميالی، شيخ احمد مجدد الف ثاني، په دين او تصوف کې د ژور

فکر خاوند و. د هغه له امله مسلمانانو ددغې کورنۍ درناوی کاوه. دوی له دې ډډې نه هم نفوذناک شول، چې د نقشبندی طریقه یې چلوله. که څه هم سني اسلام او تصرف سره جوړ نه دي بیا هم د دوی درناوی کېده، له دې امله چې دوی شرع په فعال ډول پاللله او د خپلې طریقې په حکم یې کوښښ کاوه، چې د ټولنې سروال په مسلمانې او د اسلام په تطبیق کې ټینګ وي. د نقشبندی طریقه په دې ډول سیاسي ده، په داسې حال کې چې د صوفي ګرۍ نورې طریقې سیاسي نه دي.

د پاچا امان الله په وخت کې حضرتان د زاړه ښار په شوربازار کې اوسیدل. له دې امله دوی د شوربازار په حضرتانو باندې هم یادېدل.

د حضرتانو نومیالي وروڼه درې تنه وو په نومونو د فضل محمد، فضل عمر او محمد صادق. لومړنیو دوو یې د خپلواکي په جګړه کې د جنرال محمد نادر او د هغه د وروڼو په کامپ کې د جهاد لپاره تبلیغ کاوه. فضل عمر مجددي په زرمه کې په یوې غونډې کې خلکو ته وویل، چې "پادشاه افغانستان... عزم مصمم فرموده... ازادی نامه افغانستان را بهر فداکاری که باشد بهمکاری ملت مسلمان و غیور افغانستان از انگلیس استعمار جو بدست دارد. اگر شهید شدیم جنت الفردوس جای ما است و اگر زنده و مجاهد ماندیم باعث سعادت دارین ما است..."

استقلال خود را بفدا کردن نفس، مال و اولاد و احفاد بدست می اوریم." (۱۳۶)

پاچا امان الله بیا د دوی د خدمتونو په درناوي دوی په ترتیب سره د شمس المشايخ او نور المشايخ په لقبونو وویاړل، خو شمس المشايخ فضل محمد په ۱۹۲۴ کې ناڅاپه مړ شو او پاچا د هغه په مړینې سره یو ټینګ فلاټر له لاسه ورکړ او ورور یې نور المشايخ فضل عمر مجددي د پاچا او د هغه د سمونونو مخالف شو ان تردې چې د خوست په اله گوله کې یې د یاغيانو خوا ونیوله او بیا له افغانستان څخه ووت او په اسماعیل خان دېره کې دېره شو. له هغه وروسته ټولو حضرتانو نه یوازې د پاچا او د هغه د سمونونو مخالفت کاوه، بلکې له نورو مخالفانو سره یې د پاچا او د هغه د سمونونو پرضد دسیسې هم کولې.

پاچا امان الله لا اروپا ته په سفر روان شوی نه و، چې په کابل کې محمد صادق مجددي له ځینو محمدزي سردارانو او ملایانو سره په توطیو لاس پورې کړ. د غبار په قول په کابل کې د حضرتانو امان الله ضد کړۍ ښه فعاله وه. دا هغه وخت و، چې بیا هم د هغه په وینا "در تمام ولایات افغانستان حلقه های مخفی و مخالف به فعالیت ضد دولت درامدند." (۱۳۷)

د ادمک په وینا:

"د ۱۹۲۷ په پای کې چې امان الله په

سفر بوخت و، فضل رحیم او گل اغا
[محمد صادق] له قومي کسانو او ملایانو
سره په پټه خبرې کولې، چې پرمختګ
غوښتونکي به څنګه له قدرت نه وغورزول
شي. د سمت جنوبي او کندهار عالمانو د
هندوستان په اسماعیل خان دېره کې غونډه
وکړه او په هغې کې په دې وغږېدل، چې د
عصري کوونکو پر ضد به څنګه عمل وشي.
مقصد دا نه و، چې پاچا له واکمنۍ نه
ګوښه کړل شي، بلکې د ځوانو افغانانو
پرضد کودتا وشي او پاچا امان الله په
ستنېدو سره له یوه شوي عمل سره مخامخ
شي. ساتنپالو پرېکړه وکړه چې په وروستي
ګام کې دې پاچا ګوښه او جمهوري نظام په
پښو ودرول شي. (۱۳۸)

خو د عمل ګام په کابل کې د محمد صادق مجددې په
تحریک واخیستل شو. ښاغلی فضل غني مجددې په خپل
اثر کې ددغه ټکي په هکله وایي، چې "علمای افغانستان
برای توحید صف در منزل حضرت صاحب در شور بازار
اجتماعات نمودند." (۱۳۹) منشي علي احمد دده د "علمای
افغانستان" د ناڅرګندې افادې په تشخیص کې وایي، چې
پاچا امان الله له ستر قاضي عبدالرحمن پغمانې نه په پټه

وغوښتل، چې د ښځو مخ لوڅی او سمونونه له اسلامي شرع سره موافق وښيي. هغه ښښه وغوښتله. هغه ته بیا اخطار ورکړل شو چې که سمونونه یې تصدیق نه کړل، و به وژل شي. نور نو د منشي علي احمد په ژبه: "هغه د شور بازار حضرت له دغې موضوع نه خبر کړ او هغه داسې وگڼله، چې که عبدالرحمن د امان الله د کرکې قرباني شو دده پای به هم دهغه په شان وي او بیا دوی پرېکړه وکړه، چې جنوبي ته وتښتي او له هغه ځایه له حضرت شېراغا سره په هند کې یوځای شي." (۱۴۰)

د ۱۹۲۸ کال په ژمي کې دوی له قاضي فضل حق، قاضي عبدالقادر پغماني او نورو سره اول په ځاځیو کې د عزیز خان ځاځي په کلي کې واپول او بیا خوست ته لاړل. دوی هلته خلکو ته وویل چې "پروگرام شاه مخالف شریعت و بضرر ملت افغان است. ما اینجا امدیم تا باتفاق مردم پاکتیا پیشنهادات خود را به شاه بفرستیم و مانع خرابی افغانستان گردیم." (۱۴۱) له احمدزیو نه پرته د پکتیا هېڅ قوم د دوی وړاندیز ونه مانه. د جنوبي عسکري قوماندان عبدالغني سرخابي هم له هغوی سره سر ونه خوځاوه، خو ټولر ورته ډاډ ورکړ، چې حکومت ته به یې په لاس ورنکړي او که غواړي روغ رمټ به یې هندوستان ته ورسوي.

دوی د قاضي عبدالرحمن د وړاندیز په برابر کې حکومت ته د تسلیمېدو فیصله وکړه. د هغه وړاندیز دا و

چې "پیش روی ما دو راه بیشتر نیست. یا فرار بهند [که] در انصورت حکومت انگلیس مارا با عزاز خواهد پذیرفت ولی برای، که مسلمان و افغانیم مرگ بهتر از این اعزاز اجنبی است. راه دوم تسلیم شدن بحکومت افغانستان و دست از جان برداشتن است. ایا رفقا چه میگویند؟ همه گفتند، شق دوم را ولو بفدا کردن جان ما باشد ترجیح میدهم." (۱۴۲) هغه و، چې دوی ټول محلي حکومت ته تسلیم شول، چې بیا په چټکۍ سره کابل ته ورسول شول. پاچا امان الله په پغمان کې له هر یوه سره بېل بېل وکتل او بیا یې د محاکمې لپاره د حرب وزارت د حرب دیوان ته وسپارل، چې د همدغه مقصد لپاره د حرب وزیر عبدالعزیز، د قول اردو قومندان محمود سامي، فرقه مشر فضل احمد، کندک مشر سید شریف، کندک مشر عبدالله نه جوړ شوی و. دیوان په ترتیب سره د پاچا، محمد ولي، عبدالعزیز، محمود سامي په سروالی محاکمه وکړه. محاکمه یوه میاشت اوږده شوه. محاکمه کېدونکو له خپل عمل نه انکار ونه کړ. په محاکمه کوونکو کې عبدالعزیز او کندک مشر سید شریف اعدام غوښته او نور د اعدام مخالف وو. سره له دې هم د غبار په وینا دغه دیوان د ټولو د اعدام حکم وکړ او پاچا هغه لاسلیک کړ. محکوم شوي وروسته په سیاه سنگ کې اعدام شول، له محمد صادق مجددي او د هغه وراره محمد معصوم مجددي نه پرته، چې

پاچا هغوی د شمس المشایخ د خدمتونو په درناوي له اعدام نه معاف کړل او په بندي کولو یې بسنه وکړه. (۱۴۳)

داسې ښکاري چې د پاچا په کامپ کې چا د قاضیانو د اعدام په پایلو باندې سم سوچ نه و کړی. دوی پردې باندې هم فکر کړی نه و، چې افغانان په ټولیز ډول له ظلم نه بده وږي او له مظلومانو سره خواخوږي کوي، هغه هم هغسې مظلومان چې قاضیان وي. د اعدام د پلویانو دلیل به دا و، چې د حکومت مخالفان عبرت واخلي او ټولو ته ثابته وي، چې حکومت پیاوړی او په وضع حاکم دی، خو د اعدام پایلې د هغه پرعکس شوې. غټه خبره دا ده چې قاضیانو او مجددیانو په خپله ځانونه حکومت ته تسلیم کړي وو بې له دې چې د حکومت پر ضد یې عمل کړی وي. دوی په راتلونکي کې هم امنیت ته خطر کېدلی نه شو. هو، دوی د حکومتي ضد عمل نیت درلود، خو عمل یې ونه کړ یا یې عمل نه شو کولی. څنگه چې دغه موضوع په اصل کې سیاسي وه، سیاسي مصلحت دا و چې دوی یوازې په بندي کېدلو سره بې اثره شوي او په دې ډول د اعدام د ناوړو پایلو مخه نیولی شوې وای، خو په اعدام سره دوی پیاوړي شول او په خپل مقصد ورسېدل. د هغو په اعدام سره خلک وپارېدل او هغه د شنوارو او د کوهدامن ډاډه مارو د بغاوت لپاره لومړۍ ګام شو. د ښاغلي مجددي په وینا حتی "بعضی از وزرا و بزرگان دولت موقف امان الله خان را تأیید

نکړدند مثل محمود طرزی و عبدالهادی خان داوي وزیر تجارت و عبدالرحمن لودي همه استعفی خود را تقدیم پادشاه کردند. (۱۴۴) ځینې وزیران به د قاضیانو په اعدام سره ناراضې شوي وي، خو ددغې موضوع په سر هېڅ وزیر ځان ګوښه کړی نه و او لودي خو دمخه ځان ګوښه کړی و یا ګوښه کېدو ته اړ شوی و.

له اعدامونو نه وروسته

"... د امان الله پر ضد ګوند د ملایانو په مېنځ کې په ازادۍ سره تبلیغ کاوه، چې امان الله عزم کړی د مصطفی کمال په مشوره ملایان یا ووژني یا یې له ملک نه وباسي، ددې لپاره چې د پرمختګ د لارې خنډونه له مېنځ نه یووړل شي او دا چې امان الله د عبدالرحمن په اعدامولو سره په خپلې مبارزې پیل کړی. دغه تبلیغ هغسې اثر وکړ، چې هیله یې کېدله. ملایان چې پوره نارام شوي وو، په امان الله باندې یې د کافر ټاپه ولګوله. دوی د مخ لوڅۍ پر ضد هم تبلیغ کاوه او خلکو ته یې ویل، چې د دوی بڼڅې به هم زر مخ لوڅې شي او ټولې لونې به یې ترکیبې ته واستولې شي. ولس د امان الله پر ضد شو. (۱۴۵)

يو شمېر ديني عالمان له افغانستان نه ووتل او په ډېره اسماعيل خان کې له نورالمشاېخ سره ډېره شول. نورالمشاېخ سليمان خېل د امان الله پر ضد وتورول. حضرتانو په سليمان خېلو کې مريدان لرل. همدغو سلمان خېلو د بل کال په مې کې په غزني کې د پاچا د پوځ په شا کېدلو کې غټه ونډه واخيسته.

لکه چې دمخه مې شرح ورکړې، په کابل کې محمد صادق مجددي، محمد ولي او سردار محمد عثمان او نورو حبيب الله ته د کابل د نيولو لپاره لار خلاصه کړې وه، پاچا امان الله په کابل باندې د حبيب الله له اول يرغل نه وروسته محمد صادق مجددي او وراره يې معصوم مجددي له بند نه خوشې کړل، په دې هيله چې هغوی به د ارامۍ په ټينګولو کې له خپل نفوذ نه کار واخلي، خو هغوی چې د بند په لنډې مودې کې سختۍ ګاللې وې، پرېکړه کړې وه چې نه يوازې د امان الله د واکمنۍ بلکې د هغه د کورنۍ واکمني د پای ته رسولو لپاره کار وکړي. هغو ته د عمل موقع هغه وخت په لاس ورغله، چې پاچا عنايت الله دغه محمد صادق مجددي د يوه هيات په سروالۍ حبيب الله او سيد حسين ته د جنګ بس کولو او د خپل واکمني منلو لپاره واستاوه، خو هغوی د خپل ماموريت پرعکس په خپله حبيب الله د پاچايي کولو لپاره په دغو کلمو سره وهڅاوه: ته، نه عنايت الله د تخت رښتينی مستحق کېږي. که

عنايت الله تاته بيعت نه کوي، د هغه عمل به د شريعت پر اساس ناجاېز وي.

حقيقت دا دی چې په خپله د دوی دغه نظر د اسلامي شرع مخالف و. د اسلامي شرع له مخې هغه څوک د اسلامي ټولنې يا امې د سروالي کېدو وړ وي، چې د ښو صفتونو خاوند وي لکه مسلمانې، عدالت، تقوا، په جرمونو نه ککړتوب او داسې نور، حال دا چې حبيب الله غل او داړه مار و، د دين او وطن ساتندويان او بې گناه ملکي افغانان يې وژل. په هغو سربېره لکه چې غبار په حقه وايي: "شخص حبيب الله طبعاً از اداره يك کشور ني بلکه از اداره حسابی يك قريه هم عاجز بود." (۱۴۶) حبيب الله يوازې د خپلو يو څو تنو داړه مارو ملگرو له خوا امير يا پاچا غوره شوی و، نه د ملت د استازو له خوا. دی ددغسې قدرت او اعتبار خاوند هم نه و چې په ناکارار ملک کې امنيت او نظم ټينگ کړای شي. ده تر اخره پورې مشروعيت خپل نه کړای شو، نو محمد صادق او ملگرو يې پاچايي ته د حبيب الله په هڅولو سره د امنيت له واقعي کولو سره مرسته ونه کړه. د هغه پر خلاف دوی د داخلي جنگ، افغان وژنې، ملک وړانونې ددغسې نوې دورې لپاره لار خلاصه کړه، چې نهه مياشتې اوږده شوه.

دا ټول په اصل کې له دې امله چې دغه حضرتان او ملگري يې د شخص امان الله او بدلون غوښتونکو په تېره د

افغان ځوانانو مخالف وو. دوی په دې ډول په وطن کې د بدلون غوښتونکو او ساتنپالو ترمېنځ د جگړې یوه نوې دوره پیل کړه او د هغو ملایانو خوا ونيوله، چې په هر هغه چا باندې یې د کفر تاپه لگوله، چې د اسلام په اړه یې نظر د دوی له نظر سره مخالف وو. د پاچا امان الله سمونونو چې پارونې وکړې له دې امله نه و، چې هغه د اسلام مخالف و، هغه د هغو د فکر مخالف و چې د اجتماعي دودونو او اسلامي شرع ترمېنځ یې توپیر نه شو کولی، نو مخالفانو په تېره مذهبي مخالفانو په ډېر پراخ ډول ډنډورې گډولې او تبلیغونه کول، چې سمونونه د اسلام مخالف دي او امان الله "کافر" شوی دی.

که اجتماعي، سیاسي، اقتصادي او په ټولیز ډول ژوند چارې له دې امله، چې هغه د بدلون په حال کې وي او دیني عقیده، چې هغسې نه ده، سره په څرگند ډول بیلې وای، دغسې ژوند چارو ته به بس د ژوند عادي موضوع گانوپه توگه کتل کېدلای. په دغه حال کې به د سمون مخالفانو نه شوای کولی چې ادعا وکړي، هغه د دین مخالف دي. د هغه پرعکس هغوی به کوښښ کاوه، چې په سمونونو کې سمون وکړي او هغه ترېنه غوره کړي، چې د ټولو لپاره د منلو وړ او د خلکو لپاره گټور وي، خو امان الله ضد ملایانو په عمل کې وښودله، چې هغوی چې د تینګې عقیدې خاوندان وو، یوازې خپل فکر غوښته او د جوړې،

زغم او سم کولو په فکر کې نه وو، خو دوی ژوند چارو ته د پخوا په سترګه کتل، نه د موجود واقعیت په سترګه.

که ژوند چارو ته د دیني عقیدې له چوکاټ نه دباندي کتل کېدلای، هغه به د ژوند عادي چارو په توګه ګڼل کېدلای او د فکري زغم او جر او بحث په رڼا کې به هغه غوره کېدل، چې د ټولو یا اکثر و لپاره د منلو وړ او د ژوند لپاره ګټور وای. په دغه حال کې به حتی مخالفانو هم هغسې شدت نه ښوده، لکه چې د پاچا امان الله د سمونونو پر مخالفت یې وښوده.

په دغسې شدید مخالفت سره و، چې د پاچا امان الله ټول سمونونه له یوه سره رد او په ټپه ودرول شول. په دغه رد سره د پاچا امان الله څرګندو او پټو مخالفانو د شلمې پېړۍ افغانستان په منځنیو پېړیو کې ننوت او هغسې پاچا یې هم له وطن نه وتلو ته اړ کړ، چې افغانانو ته یې د پوره خپلواکي تلپاتې ویاړ ګټلی و او د دغه فکر له مخې یې حکومت کاوه، چې:

"از خدمت بوطن بالاتر، عشقی ندارم."

پای

یادښتونه او لمن لیکونه:

۱. عبدالحی حبیبی، جنبش مشروطیت در افغانستان، سازمان مهاجرین مسلمان افغانستان، ۱۳۷۷/۱۹۹۹، دغه اثر هغومره چې د شخصونو بیوگرافي دی، د مشروطه غوښتنې شرح نه دی، خو دغه او د غبار اثر، افغانستان در مسیر تاریخ په فارسي کې هغه اثر ونه دي، چې د مشروطیت په هکله تر هر بل اثر نه ډېر او د اعتبار وړ معلومات ورکوي.

۲. منشي علي احمد، د امان الله نسکورېدنه، د برتانيې د حکومت خپرونه، لندن، ۱۹۲۹، ۳. لیکونکي د غزني مومند، او د امان الله د دربار منشي او د معلوماتو خاوند و. دده د امان الله د دورې په فارسي کې دغه لیکنه د سکات په نامه یوه انگرېزي په انگرېزي اړولې او اوس په لندن کې په برتانوي کتابتون کې خوندي ده. په دغې لیکنې کې د امان الله د واکمنۍ په اړه دغسې دقیق معلومات شته، چې په نورو اثارو کې نه موندل کېږي. زه دلته له ښاغلي ډاکټر عبدعلي ارغنداوي نه مننه کوم، چې ددغه نادر اثر یوه نسخه یې له لندن نه رااستولې ده.

۳. میر غلام محمد غبار، افغانستان در مسیر تاریخ، موسسه چاپ کتب، ۱۳۴۶/۱۹۶۷، کابل، ۷۵۳.

۴. لودویګ ادمک، د شلمې پېړۍ تر نیمایې پورې د افغانستان باندني اړیکې، د اریزونا پوهنتون، ۱۹۷۴، ۴۷. دغه اثر د برتانیې، برتانوي ضد حکومت او د جرمني په ناخپرو شویو داسې پانو، راپورونو او خپرونو له مخې لیکل شوي او په خاص ډول د امان الله د واکمنۍ په اړه ډېر او دقیق معلومات ورکوي.

۵. ادمک، ۷۷.

۶. وارټن ګریګورین، د معاصر افغانستان هسکېدنه، د سټېفورډ پوهنتون، ۱۹۶۸، ۲۲۹.

۷. عبدالعلي ارغنداوی، د برتانیې امپیریلزم او د خپلواکۍ لپاره د افغانستان مبارزه ۱۹۱۴-۱۹۲۱، مونشي رام مانوهرلال خپرونه، ۱۹۸۹، نوي ډهلي، ۱۷۴-۱۸۱. دغه اثر هم د برتانوي هند حکومت په ارشیفي پانوبنا او مهم کتاب دی.

۸. ارغنداوی، ۱۹۷.

۹. ارغنداوی، ۱۹۱.

۱۰. عزیز الدین وکیلي فوفلزایی، نگاهی بتاريخ استرداد استقلال افغانستان، کابل، ۱۹۸۹/۱۳۶۸، ۷۹.

۱۱. ادمک، ۴۹.

۱۲. ادمک، ۹۲.

۱۳. ادمک، ۶۲-۶۶.

۱۴. منشي علي احمد، ۱۴، ۹.

۱۵. ادمک، ۶۶.

۱۶. ادمک، ۶۷.

۱۷. ادمک، ۶۱.

۱۸. ادمک، ۶۹
۱۹. ادمک، ۶۸
۲۰. ادمک، ۶۹
۲۱. ادمک، ۷۰
۲۲. ادمک، ۱۶۹
۲۳. پيټر هاپکړک، ختيځ ته اور اچول، په اسيا کې د لېنن د امپراتورۍ خوب، کوډن شابين الملل، لندن، ۱۹۸۴، ۸۳-۱۸۱
۲۴. هاپکړک، ۱۶۰. ادمک، ۷۰
۲۵. منشي علي احمد، ۶
۲۶. ادمک، ۷۰
۲۷. منشي علي احمد، ۷. ادمکو ۷۱
۲۸. ادمک، ۷۱. علي احمد، ۷
۲۹. غبار، ۷۶۱
۳۰. ادمک، ۸۱
۳۱. فوفلزايي، ۱۱۹
۳۲. ادمک، ۱۳۳. غبار، ۸۱۳
۳۳. محمد علم فيض زاد، جرگه های بزرگ ملی افغانستان و جرگه های نام نهاد تحت تسلط کمونست ها و روس ها، اسلام آباد، ۱۹۸۹/۱۳۶۸، ۵۳. ادمک، ۸۱
۳۴. محمد حسن کاکړ، د افغانستان حکومت او ټولنه، د امير عبدالرحمن خان واکمني، د ټکساس پوهنتو، ۱۹۷۹، ۳۵
۳۵. غبار، ۷۹۰
۳۶. غبار، ۷۹۵

۳۷. محمد حسن کاکړ، (۱۹۷۹)، ۷۳ - ۹۱
۳۸. غبار، ۷۹۱
۳۹. کاکړ، (۱۹۷۹)، ۱۵۳ - ۱۵۵
۴۰. محمد حسن کاکړ، د دنیو سیاسي انکشافونو مطالعه، ۸۸ - ۱۸۹۶، د پنجاب پوهنې مطبعه، ۱۹۷۱، ۱۳۷
۴۱. کاکړ، (۱۹۷۹)، ۲۴
۴۲. فیض زاد، ۶۶ - ۶۸
۴۳. غبار، ۷۹۴
۴۴. امان الله خان غازي، حاکمیت قانون در افغانستان، مقدمه، تصحیح و تعلیقات از حبیب الله رفیع، امان کتاب خپرولو موسسه، ۱۹۹۹/۱۳۷۸، ۱۸۷
۴۵. حاکمیت قانون، ۱۸۹
۴۶. حاکمیت قانون، ۱۸۸
۴۷. حاکمیت قانون، ۱۴۶
۴۸. غبار، ۷۹۲
۴۹. ادمک، ۸۶
۵۰. غبار، ۸۰۲
۵۱. علي احمد، ۹
۵۲. غبار، ۸۱۴
۵۳. غبار، ۷۹۷
۵۴. علي احمد، ۹
۵۵. علي احمد، ۱۰
۵۶. غبار، ۸۰۴
۵۷. ادمک، ۸۸ - ۹۰. غبار، ۸۱۰ - ۸۰۶

۵۸. غبار، ۸۰۷.
۵۹. غبار، ۸۰۶.
۶۰. فضل غني مجدي، افغانستان در عهد
اعليحضرت امان الله خان، ۱۹۱۹-۱۹۲۹، چاپ شخصي،
فریمانت، کليفورنيا، ۱۹۹۷، ۲۴۰.
۶۱. غبار، ۷۹۸.
۶۲. جان رينارد، د اسان مذهبي ځواب کتاب، وزيبيل
انک پرس، کانتون، مشيگن، ۲۰۰۲، ۲۱.
۶۳. غبار، ۷۹۸، ۸۱۱.
۶۴. حاکميت قانون، ۱.
۶۵. روليند وایلې، امان الله د افغانستان پخوانی
پاچا، لومړی چاپ، ۱۹۳۲، دوهم چاپ، کوېټه، نيساترېډرز،
۱۹۷۸، ۵۲. وایلې په کابل کې د ډېلي مهل خاص خبريال و.
۶۶. حاکميت قانون، ۲۰۸.
۶۷. حاکميت قانون، ۲۰۹.
۶۸. حاکميت قانون، ۲۱۰.
۶۹. حاکميت قانون، ۸۵.
۷۰. حاکميت قانون، ۲۲۲.
۷۱. حاکميت قانون، ۱۸۶.
۷۲. حاکميت قانون، ۲۲۴.
۷۳. حاکميت قانون، ۲۲۴.
۷۴. حاکيت قانون، ۱۵۰.
۷۵. حاکميت قانون، ۸۴.
۷۶. حاکميت قانون، ۱۶۱.
۷۷. حاکميت قانون، ۲۲۶.

۷۸. علي احمد، ۱۲

۷۹. ادمک، ۱۲۳

۸۰. ادمک، ۱۳۰

۸۱. ادمک، ۱۳۱

۸۲. ادمک، ۱۳۲

۸۳. علي احمد، ۱۷

۸۴. علي احمد، ۱۸

۸۵. علي احمد، ۱۸

۸۶. ادمک، ۱۳۳

۸۷. غبار، ۸۱۳

۸۸. ادمک، ۱۳۳-۱۳۵

۸۹. غبار، ۸۱۳

۹۰. ادمک، ۱۳۵-۱۳۷

۹۱. علي احمد، ۲۵

۹۲. غبار، ۸۱۳

۹۳. علي احمد، ۲۵

۹۴. غبار، ۸۱۸

۹۵. علي احمد، ۲۶

۹۶. فيض محمد کاتب، کابل تر محاصرې لاندې، د

۱۹۲۹ پاڅون په اړه د فيض محمد ليکنه، د فيض محمد دغه

نا تمام شوي يادښتونه په کابل ارشيف کې خوندي دي، چې

هغه کوم روسي په روسي اړولي او ډاکټر رابرت مک چزني

انگرېزي کړي او له خپلو تبصرو سره له سره تنظيم کړي او لنډ

کړي دي. مارکس واینر، پرنسټن، ۱۹۹۹، ۵۲.

۹۷. د کابل له نسکورېدلو نه وروسته والي علي

احمد د مشرقي قومي مشرانو له خوا د امير په توگه وپېژندل شو. دی له دوه زره پوځ او د شنوارو او خوگيانيو له ملېشياو سره جگدلك ته لاړ او هلته د مومندو راتگ ته په انتظار شو، چې د ورتگ وعده يې كړې وه. په دې مقصد چې د سقاو زوی او ملگري يې له كابل نه وايستل شي. ددغه مقصد دپاره والي علي احمد د جنورۍ له ۲۳ نه تر ۲۹ پورې ډېرو قومونو ته فرمانونه واستول، چې تابعيت يې ومني او ورسره يوځای شي. د كابل خلك چې په دغه وخت كې د كوهدامنيو او كوهستانو له چور او چپاول نه په تنگ شوي وو، د هغه ورتگ ته سترگې په لار وو، خو هلته د خوگيانيو ملك قيس د والي علي احمد په مخالفت د سقاو زوی خوا ونيوله او په نورو قومونو كې هم درز پېښ شو او پوځيانو يې چې د ملا عمر سمخو ته رسېدلي وو، د هغه كامپ پرېښود او حبيب الله ته د متابعت كولو په نيت د كابل په لور وخوځېدل. دا ټول په اصل كې له دې امله چې ويل كېده چې والي علي احمد شرابي دی. شنواري لاهم په هغه ولاړ وو يا دغسې ښكارېدل، خو په هغو باندې ده اعتبار له لاسه ورکړی و. دی پېښور ته او بيا له هغه ځايه کندهار ته لاړ. فيض محمد، ۵۱-۵۵

۹۸. ادمك، ۱۴۳

۹۹. فيض محمد، ۳۳

۱۰۰. علي احمد ۱۴۰. غبار بي له دې چې د محمد ولي نوم واخلي په دې هكله وايي چې "... از مدتی قبل در ولايت كاپيسا مرد مشهور و ماجرا جوی بنام حبيب الله بچه سقاو زیر نظر دقيق مخالفين دولت گرفته شده بود." غبار.

۱۰۱. غبار، ۸۱۵
۱۰۲. هندي، له دعوت سره ياده شوې مرکه، ۵
۱۰۳. فيض محمد، ۳۴
۱۰۴. علي احمد، ۲۹
۱۰۵. فيض محمد، ۳۵
۱۰۶. فيض محمد، ۳۶
۱۰۷. فيض محمد، ۳۷
۱۰۸. غبار، ۸۲۲
۱۰۹. فيض محمد، ۳۸
۱۱۰. غبار، ۸۲۳
۱۱۱. فيض محمد، ۳۹
۱۱۲. فيض محمد، ۴۱
۱۱۳. فيض محمد، ۴۲
۱۱۴. فيض محمد، ۴۵
۱۱۵. علي احمد، ۵۸
۱۱۶. علي احمد، ۶۰
۱۱۷. علي احمد، ۱۰
۱۱۸. غبار، ۸۲۴
۱۱۹. فيض محمد، ۳۸
۱۲۰. غبار، ۸۱۴
۱۲۱. غبار، ۸۲۵
۱۲۲. غبار، ۸۲۴
۱۲۳. محمد هاشم کمالی، قانون په افغانستان کې، د اساسي قانونو، و دو قانون، او قضائيه، د برل خپرونه، لیدن، ۲۰۳، ۱۹۸۵

۱۲۴. حاکمیت قانون، ۸۰.
 ۱۲۵. شاهدخت هندیه بادعوت در گفتگو، دعوت، تله
 اولرم، ۱۳۸۳، ناروی ۵. هندیه د پخواني پاچا امان الله لور

۵۵.

۱۲۶. حاکمیت قانون، ۲۱۱.
 ۱۲۷. حاکیت قانون، ۲۱۱.
 ۱۲۸. حاکمیت قانون، ۲۱۰.
 ۱۲۹. حاکمیت قانون، ۲۴۳.
 ۱۳۰. غبار، ۸۱۲.
 ۱۳۱. علي احمد، ۲۳.
 ۱۳۲. علي احمد، ۲۱.
 ۱۳۳. غبار، ۷۸۹.
 ۱۳۴. ادمک، ۱۳۸.
 ۱۳۵. ادمک، ۱۴۲.
 ۱۳۶. فوفلزايي، ۷۱.
 ۱۳۷. غبار، ۸۱۷.
 ۱۳۸. ادمک، ۱۳۹.
 ۱۳۹. فضل غني مجدي، ۲۵۱.
 ۱۴۰. علي احمد، ۲۳.
 ۱۴۱. غبار، ۸۱۷.
 ۱۴۲. غبار، ۸۱۷.
 ۱۴۳. غبار، ۸۱۸. مجدي، ۲۵۱.
 ۱۴۴. مجدي، ۲۵۵.
 ۱۴۵. علي احمد، ۲۳.
 ۱۴۶. غبار، ۸۲۶.

انخُرونه



پاچا امان الله په نظامي یونیفورم کې



پاچا امان اللہ د پاچایي په جامه کې

پاچا امان الله په پغمان کې د ۱۹۲۸ کال د لويې جرگې د استازو او
خپل مشر ورور سردار عنايت الله سره





غلام صديق خان خرخي



انور پاشا (۱۹۸۲-۱۹۲۲) د ځوانو ترکانو مخکښ مشر



محمد ولي د پاچا امان الله نایب

په امانی دوره کې د افغانستان وروستی ملي بیرغ



پوهاند ډاکټر محمد حسن کاکړ څه باندې اويا کاله
مخکې د لغمان د پلوتې په کلي کې زېږېدلی دی. لومړنۍ او
منځنۍ زده کړې يې په لغمان او کندهار او ثانوي زده کړې يې
د کابل په دارالمعلمين او غازي لېسه کې پای ته رسولې دي.
د کابل پوهنتون د ادبياتو پوهنځي له تاريخ څانگې يې
لېسانس اخيستی. ماسټري او دکتورا يې په انگلستان کې
اخيستې دي. ډېره موده د کابل پوهنتون د تاريخ استاد و او
په ۱۹۸۱ع کال کې يې د "پوهاند" لوړه علمي رتبه ترلاسه کړه.

د شوروي له يرغل سره د مخالفت له امله يې پېنځه کاله
په پلچرخي زندان کې تېر کړل او له ازادېدو وروسته لومړی
پېښور او بيا امريکا ته پردېس شو.

په انگرېزي، دري او پښتوي کې شمېر مهم اثار کښلي
دي لکه:


— د امير عبدالرحمن خان په واکمنۍ کې د افغانستان حکومت او ټولنه

— افغانستان — د شوروي يرغل او د افغانانو ځواب

— د افغانستان سياسي او دپلوماتيک تاريخ ۱۹۶۳-۱۹۰۱ع چاپ ته تيار

— طالبان او اسلامي بنسټ پالنه

او گڼ شمېر نور تاريخي اثار.



The Reign of King Amanullah Reconsidered

M. Hassan Kakar

Formerly Professor of History at Kabul University



د افغانستان د کلتوري وږي ټولنه — بهرني

VEREIN ZUR FÖRDERUNG DER
AFGHANISCHEN KULTUR E.V.

د خپرونو لړۍ (۷۱)